

भूमिका.



॥ श्री ॥ सुप्रसिद्ध एवायं “भाषापरिच्छेद” नामको ग्रन्थो महामहोपाध्याय श्री-
मद्विद्वन्नाथप्रधाननभ्याचार्यप्रणीतः । इदमपि चातिरोहितमेव विपश्चिना यदयं श्लो-
कमय प्रबन्धो राजीवनामकनिजप्रियशिष्यदयावशवदेन तेन सर्वतः सारमयः कृत
इति, अस्य च ग्रन्थकर्तृनुक्तेनापि भाषापरिच्छेदनाम्ना प्रसिद्धिकारणन्तु न्यायवैशे-
षिन्भाषापरिच्छेदकत्वमेवेति बाढमुत्पत्स्याम, यद्यप्ययं ग्रन्थकर्त्रैव सिद्धान्तमुक्ताव-
लीसमाख्यया टीकया व्याख्यात तथापि “निजनिर्मितकारिकावलीमत्तिसक्षिप्त-
चिरन्तनोक्तिभिः । विशदीकरवाणि कौतुकान्तु राजीवदयावशवद” इति तद्वी-
कादौ प्रतिज्ञातवता तेन तथैव कृतत्वात्तस्या विपमतया व्युत्पित्तुसामान्यजनधि-
षणावधीरितत्वमेवाशयावदासीत्, अत्रान्तरे च काशिकराजकीयसंस्कृतप्रधानपाठ-
शालीयप्रथमपरीक्षायामध्वच पञ्चनदीयसम्राट्सस्थापितप्रधानपाठशालीयप्राज्ञपरी-
क्षायामेतस्य समावेशदर्शनेन प्रचुरप्रचारयोग्यतामालोचयद्भिः सरलसारबहुलटी-
कया समं पृथक् मुद्राप्य प्रकाशयितुमिच्छद्भिर्मौहमयीराजधानीस्थनिर्णयसागरा-
ख्यमुद्रायन्त्रालयाध्यक्षैः श्रीमत्तुकाराम-जावजी-महोदयैस्सबहुमानभेतत्करणे प्रव-
र्त्तिता वयं प्रायशस्तद्वीरातोऽन्यतथ सारमाहृत्य निजमनीषया समालोच्य चाल्प-
मतिनानामुक्तापरीक्षादिस्नानान्येषा चान्तेवासिजनाना सौकर्याय निर्मायोत्तमहो-
दयाय सद्यर्थाधिकारम्मुद्राप्य प्रकाशयितुं समर्पितेयम्, (अन्वितार्थदीपिका) ॥
समाशास्त्रहे च यदेतामधिगत्वाप्तन्यायवैशेषिन्मतबोधैरन्तेवासिजनैः सानन्दं सि-
द्धान्तमुक्तावलीगूढफकिकाशयोऽवगम्यत इति ॥ यदि चेमा निर्म्मत्सरा सहृदयवरा
विद्वांसोऽपि निजकृपादृष्ट्वा कृतार्थयैयुः सदा त्वा मन सर्वथा सफलोद्योगान् मन्या-
मह इति कृतमत्यर्थनया, धन्तारश्चगुणैकपक्षपातिनो दूषणवाचं यमा युषिय सर्वथा
सशोधितेऽप्यत्र शीशकाक्षरयोजकदोषेण मदीयदृष्टिदोषेण चोपनदा अशुद्धीरिति
निधिन्वन् विरमामि निरर्थनाद्विस्तरादिति निगदति विदुषामाश्रव.—

दरभङ्गामण्डलान्तर्गत हाटीतप्पान्तर्गत—

हरिपुरग्रामनिवासी वरमाहावंशाङ्करः

ज्ञोपाख्यानन्दलालशर्मतनुजन्मा

श्रीसुकुन्दशर्मा

१ भाषाशब्द. संकेते साङ्केतिकशब्दे वा वर्तते अत एवाधुनिकसङ्केत. परिभाषति,
परिनोन्वाहृता भाषापरिभाषाप्रचक्षण इति च शृङ्गा । भाषयो परिच्छेद. परिचयोनिर्णयः
इतरमिन्नतयादानवा यत्र स. । ग्रन्थेचप्रतिपादकतासम्बन्धेन स वर्तत इति न्यायवैशेषिक-
साङ्केतिकशब्ददर्शयोर्निर्णय(सत्त्वावबोध)स्तत्प्रतिपादनोऽयं भाषापरिच्छेद. इति, समु-
दितार्थो बोध्य. ।

भाषापरिच्छेदः ।

अन्वितार्थदीपिकाव्याख्यासहितः ।

श्रीगणेशाय नमः ।

नूतनजलधररुचये गोपवधूटीदुकूलचौराय ।

तस्मै कृष्णाय नमः संसारमहीरुहस्य बीजाय ॥ १ ॥

श्रीमती प्रथमा देवी स्तुता स्त्राद्विभ्रशान्तये ।

यत्पादस्त्रुद्धुमाऽसेवावासधीर्विवृणोम्यहम् ॥ १ ॥

श्रीविश्वनाथकृतिना निर्मितां कारिकावलीम् ।

मुदेऽन्तेवासिनामत्र संविममनसा मुहुः ॥ २ ॥

अथ श्रीमान् तत्रभवान् विश्वनाथपञ्चाननभट्टाचार्यः राजीवनामकस्य कस्यचित्त्वप्रियशिष्यस्य प्रार्थनाभिरावर्जितस्वान्तः न्यायवैशेषिकसम्मतान्पदार्थान् पद्यबन्धेन संक्षिप्य व्युत्पिपादयिषुर्ग्रन्थारम्भे विभ्रविघातार्थं

१ वशीकृतचित्त ।

२ अलौकिकप्रयोनोद्देशेन प्रवृत्तवान्यसमुदायो ग्रन्थ । अस्यापि पदार्थतल्लज्जानान्नि श्रेयसाधिगम इति गीतमोक्षरन्यत्रोपपादितदिशा परम्परया मोक्षरूपलौकिकफलकत्वात्तत्त्व बोध्यम् । आथा प्रवृत्तिधारम्भ ।

३ विघ्नोऽन्तराय कार्यसमाप्तिप्रतिबन्धको दुरितविशेष विघातो ध्वस विघ्नाना विघातो यस्मै इति चतुर्थर्थे व्यधिकरणबहुब्रीहिणा चरमवर्णस्य चरमकृतेर्वा ध्वमरूपसमाप्तिफलमुच्यते मङ्गलस्य च वक्ष्यमाणहृत्पलाशुतरविनाशिन कालान्तरभाषिसमाप्तिसाधनत्वानुपपत्त्या विघ्नध्वंसो द्वारम् (व्यापार) प्रतिबन्धरभावत्वेन तस्यावश्यकत्वान्, द्वारत्वच तत्रान्यत्वे सति तत्रान्यजनकत्वमसि च तन्मङ्गलजन्यस्य तस्य (विघ्नध्वसस्य) मङ्गलजन्यसमाप्तिजनकत्वात् । इत्थंच मङ्गलं समाप्तिफलकं समाप्त्यन्याऽफलकत्वे सति सफलत्वाद्यर्थेव तत्रैव यथा घट, इति परिशेषानुमानमत्र (प्राचीन) नये बोध्यम् । सफलत्वं चाधिगीत (अनिन्दित) शिष्टाचारविषयत्वादर्शपूर्णमासयागवत् । कादम्बर्यादी सत्यापि मङ्गले समाप्त्यभावस्तु प्रभूतमङ्गलनाशयिप्रसत्त्वादेव, एवच स्वप्रतियोगिचरमवर्णानुलकृतिमत्त्वसम्बन्धेन, विघ्नध्वंसविशिष्टसमाप्तिं प्रति समवायेनात्मनिष्ठप्रत्यासत्त्या मङ्गलं कारणमिदं पर्यवसि-

कृतं मङ्गलं शिष्यशिक्षायै निवर्त्तति—नूतनेति । नूतनो नवीनः
सद्यःसंभृतसलिल इति यावत् । यो जलधरो मेघस्तस्य रुचि-
रिव रूचिर्यस्य सं तसै एतेन यथा नूतनो जलधरः दृष्टमात्र
एवानुपदं वृष्टिफलप्रदस्तथायमप्यनुध्योत एव - भक्ताभीष्टफलप्रद इति
सूचितम् । सूचितममुमर्थं सदृष्टान्तं प्रमाणयन् विशिनष्टि—गोपेति ।
गोपानां या वधूद्यो युवत्यस्तासां यानि दुकूलानि अन्तरीयक्षौमवसनानि
क्षौमं दुकूलं स्याद्वेत्त्वित्यमरः । तेषां चौरायापहारिणे, तसै श्रुतिस्मृति-
पुराणादिप्रसिद्धायै कृष्णाय भगवते वासुदेवाय नमः नमस्कारोऽस्तु ॥
ननु चौराय नमनर्मयुक्तमतस्तस्येश्वरत्वं नैयायिकमतेनानुमित्या साध-

तम् । नातश्चरमवर्णध्वंगरूपसमाप्तेराकाशनिष्ठत्वेऽपि क्षतिः । वस्तुनो ज्ञानविशेष
एव समाप्तिरिति न दोषश्चापि । चिन्तामणिकारास्तु मङ्गलस्य विप्रध्वंस एव
फलम् विप्रसंशयनिर्णययोः शिष्टानां तदाचरणत् । विप्राभावस्याकाङ्क्षितत्वात् ।
निर्विघ्नं परिसमाप्यतामिति कामनापि नाष्टहीतविशेषणा बुद्धिर्विशिष्यमुपसंक्रामतीति-
न्यायेन विप्रध्वंसविषयत्वेनोपपन्ना न समाप्तिसाधनत्वव्यवस्थापिका स्वर्गा स्वामिति
वत् । समाप्तिस्तु बुद्धिप्रतिभादिलोकावगतकरणकलापादेवेत्याहुस्तन्मते तु विप्रा-
नां विघ्नान् इति पद्योतत्युक्तोऽत्र बोध्यः ।

१ मङ्गलत्वं तुल्यायन्यतमत्वम् । स्तुतिश्लोकर्यवत्तया ज्ञापनम् ।

२ शिक्षा च स्वकर्तव्यत्वेन ज्ञानं । शिष्याणां शिक्षेति पद्योतत्युक्तः । प्रन्यारम्भेऽ-
स्तकृतमङ्गलं दृष्ट्वाऽस्मच्छिष्या अप्येवं कुर्युरित्याकारकाभिप्रायेणात्र सा बोध्या ।

३ निवर्त्तति प्रत्यघटकीकरोति ।

४ द्वार्यगर्भवहुज्रीहौ पूर्वपदं स्वसम्बन्धुत्तरपदार्थसदृशे लाक्षणिकमित्यनुगतदि-
शाऽत्र नूतनजलधरो रुचिर्यस्येत्वेव विग्रहः । नूतनजलधरपदं नूतनजलधरसम्बन्धि-
रुचिसदृशपरमिति सामानाधिकरण्यमुपपद्यते, एवमन्यत्राप्युक्तम् ।

५ स्मृतमात्रं ।

६ तासां ब्रह्माण्यपहस्य धर्मशालविद्वानमलानकर्त्रास्ता यः शिक्षितवाननुपदं च
तासामभिलषितं च पूरितवानित्यं सदुपदेष्ट्रे भक्ताभिलषितफलदात्रे च ।

७ प्रकान्तप्रसिद्धानुभूतार्थकस्तच्छब्दो यच्छब्दोपादानं नापेक्षते, इति महदु-
क्तेरत्र नास्ति यच्छब्दापेक्षा, ॥

८ तथाच तत्किमर्थमिति कैमर्ष्याकाङ्क्षानिर्वर्तकोपस्थितजनकस्य संसारेति विशेष-
णस्यात्र सत्त्वेन न समाप्तपुनरात्तत्वदोषाश्चापि स्वविशेषणानुपादानकालीनकैमर्ष्या-
काङ्क्षानिर्वर्तकोपस्थितजनकपदघटितत्वं हि समाप्तपुनरात्तत्वम् ॥ यथोक्तं चन्द्रालोके
समाप्तपुनरर्त्तं स्यादेव पीड्यभाजनम् । नेत्रानन्दी तुषारांशुरेत्यम्बुनिधिबान्धव इति ।

तुं विशिनष्टि—संसारेति । संसार एव महीरुहो वृक्षस्तस्य बीजाय
 तमित्तकारणायेत्यर्थः । ईश्वरस्य सिसृक्षावशादेव *परमाणुषु क्रियया
 रमाणुद्वयसंयोगेन द्यणुरुमुत्पद्यते, त्रिभिर्द्यणुकैर्यणुकमेवं चतुरणु-
 णदिक्रमेण महती पृथिवी, महत्य आपः, महत्तेजः, महान्वायुरुत्पद्यत
 इत्येवं सृष्टिक्रमं नैयायिका मन्वते, श्रुतिस्त्वीश्वरोक्तेति नाद्यापि प्रमा-
 णम् । अनुमित्या तत्साधने तु तदुक्ता द्यावापृथिवी जनयन्देव एक
 आस्ते विश्वस्य कर्त्ता भुवनस्य गोप्तेत्यादयः श्रुतयोऽप्यत्र प्रमाण भ-
 वितुमर्हन्ति ॥ १ ॥

द्रव्यं गुणस्तथा कर्म सामान्यं सविशेषकम् ।

समवायस्तथाऽभावाः पदार्थाः सप्त कीर्तिताः ॥ २ ॥

अथ पदार्थानुद्दिशन् शिष्यावधानाय प्रतिजानीते—द्रव्यमित्यादि ।
 द्रव्यं गुण इति जात्येकवचनम् । गुणा इति बहुवचनान्तपाठस्तु जात्या-
 ख्यायामेकसिन्नपि पाक्षिकं बहुवचनं भवति, जात्याख्यायामेकसिन्बहु-
 वचनमन्यतरस्यामिति पाणिनिसूत्रात्, ब्राह्मणा पूज्या इतिवत्, इति

१ अनुमितिप्रकारश्च जगत्कार्यं सावयवत्वादटवत् । जगत्सकर्तृकं (कर्तृजन्यं)
 कार्यत्वादटवत् इति, न च तत्कर्तृकत्वमसदादीना सम्भवत्यतस्तत्कर्तृकत्वेने-
 श्वरसिद्धिः ।

२ पदस्यार्थं पदार्थं इति व्युत्पत्त्याऽभिधेयत्वं (पदशक्त्या प्रतिपाद्यत्वम्) पदार्थ-
 सामान्यलक्षणम् उद्देशश्च नामधेयेन पदार्थमानाभिधानम् । त विना लक्षणं नोप-
 यते, उद्दिष्टस्यैव हि लक्षणं भवति, ततश्च परीक्षेति एतेन “त्रिविधा चास्य शा-
 खस्य प्रवृत्तिः (भवति) उद्देशो लक्षणं परीक्षा चेति” भाष्योक्ता शाखप्रवृत्तिवि-
 धा प्रदर्शिता भवति, एतत्तत्त्वमपि स्फुटीभविष्यति ।

३ प्रतिज्ञा च स्वकर्तृव्यत्वेन निर्देशः । अत एवाप्रे “निरुच्यन्त इति शेष” इति
 वक्ष्यते । द्रव्यादिनिरूपणस्यैव स्वकर्तृव्यत्वेन प्रतिज्ञानात् ।

* परमाणुसङ्गात्रे प्रमाणतु जालसूर्यमरीचिसु सूक्ष्मतमं यदृश्यते तत्सावयवम् चाक्षुष-
 द्रव्यत्वादटवत् । श्यणुकावयवोऽपि सावयवः । महदारम्भकत्वात्कपालवत् । यो द्यणुका-
 वयवः स परमाणुः । न च नित्यः । कार्यत्वेऽनवस्थाप्रसङ्गात् । तथाचान तावयवभाराव-
 त्वेन मेरुसर्पपवोरपि साम्यप्रसङ्गः ॥ सृष्टिप्रलयसङ्गात्रे तु धाता यथापूर्वमकल्पयदित्यादि-
 कृतय एव प्रमाणम् । सर्वकार्यद्रव्यधसोऽवा तरप्रलयः । सर्वभावकार्यधसो मन्त्रप्रलय
 इति विवेकः ।

सूचनाय, यद्वा गुणत्वं न जातिरिति सिद्धान्तमताभिप्रायकः । एतत्तत्त्वं मुक्तावल्यादौ स्फुटम् ॥ संयोगापेक्षया कर्मणोऽतिरिक्तत्वं नास्तीति भूषणमतं दूषयितुं स्वमतमाह—तथा कर्मेति यथा गुणः पृथक् पदार्थस्तथा कर्मापीत्यर्थः । कर्मेत्यपि जातावेकवचनम् । यद्वा चलनो-त्मकमेकमेव कर्म, पञ्चेति तद्भेदप्रदर्शनं तु शिष्यबुद्धिवैशद्यार्थमिति सूचनाय । एवं सामान्यमपि नित्यमेकमनेकानुगतमित्येकवचनान्तमुद्दि-ष्टम् । तच्च सविशेषकम् । विशेषैः सह वर्तमानम् साहित्यं च पदार्था इत्येकबुद्ध्युपारोहमात्रेण, अर्थाद्विशेष इत्येकः पदार्थः । समवायस्त्वेक एवेत्येकवचनम् । अभावोऽधिकरणात्मक एवेति प्राभाकरमतं दूषयितुं पुनस्तथेत्युक्तम् । अभावा इति बहुवचनान्तःपाठः । अभावत्वस्य जाति-त्वाभावात् । पदार्था इति । निरूप्यन्त इति शेषः । सप्तेति पदं सप्तैव पदार्था इति परिसंख्यातुम् । ननु सन्त्यन्येऽपि पदार्थास्ते कुतो

१ संयोगानुकूलव्यापाररूपम् ।

२ दूषणवीजंतु अनन्ताधिकरणात्मकत्वरूपनामपेक्ष्यातिरिक्तकल्पनायां लाघ-वम् । किंच येनेन्द्रियेण यद्गृह्यते तेनैवेन्द्रियेण तन्निष्ठा जातित्त्वभावश्च गृह्यत इति नियमेन गन्धाद्यभावानां पुष्पादिरूपत्वे ऽप्रत्यक्षत्वापत्तिः । तद्गृहणे प्राणादीनामसा-भ्यां वधारणादिति ।

३ द्रव्यत्वादिरूपा ये सप्तोपाधयस्मदन्यतमवन्तः पदार्था इत्यर्थः । यद्यपि मीमां-सकैश्चन्द्रकान्तमण्पाद्यसमवधानसमवधानाभ्यां वह्निना दाहतदभावयोः क्रमेण दर्श-नात् शक्तिनामकः पदार्थ उरीक्रियते, तथापि उत्तेजकाभावविशिष्टमप्याद्यभावस्य प्रतिबन्धकाभावविधया हेतुत्वाभ्युपगमेनैव निर्वाहे अतिरिक्तशक्तितत्प्रागभावत्वं-सकल्पनानौचित्यात्सप्तैवेत्यभ्युपगतमेभिः सादृश्यमपि तद्भिन्नत्वे सति तद्गतभूयोधर्म-वत्त्वरूपं नातिरिक्तं, नव्यास्तु सादृश्यमतिरिक्तमेव, नचातिरिक्तत्वे पदार्थविभागव्याघात इति वाच्यम् तस्य साक्षात्परम्परया वा तत्त्वज्ञानोपयोगिपदार्थमात्रनिरूपणपरत्वात् एवमधिकरणत्वाधेयत्वादिकमपि, तस्य संयोगादिरूपत्वे बदरकुण्डसंयोगस्य द्विष्टरत्वेन कुण्डे बदरमितिवद्बदरे कुण्डमित्यपि स्यादित्याशापत्तिः । एवं प्रतियोगित्वादिक-माकाशत्वादिकंचेलाहुः । अपरे पुनरुपाध्यादीनां स्वरूपसम्बन्धविशेषरूपत्वमेवोप-यन्ति तन्मते तु पदार्थत्वं द्रव्यत्वादिसप्तोपाध्यन्वयतमत्वव्याप्यमिति व्याप्तिलाभायेह सप्तपदोपादानमन्यतमत्वं तु तावदन्यान्यत्वमिति ।

* तौ तद्भेदत्वनाम तत्प्रतियोगिकभेदवत्त्व भेदवत्त्वं च भेदः स चाऽन्योन्याभावश्च, एवं धर्मवत्त्वं धर्मः सोऽपि विशेषणीभूतगुणक्रियारूप एवेति ।

नोक्ता इत्यत आह—कीर्तिता इति । तथाचैतेभ्योऽन्ये पदार्थाः सन्त्येव न, कणादप्रभृतिभिरनुक्तत्वादिति भावः ॥ २ ॥

क्षित्वक्षेत्रोमरुद्धोमकालदिग्देहिनो मनः ।

द्रव्याप्यथ गुणा रूपं रसो गन्धस्ततः परम् ॥ ३ ॥

एवं पदार्थानुद्दिश्य तद्बलादेव प्रथमं द्रव्याणि विभजते—क्षित्य-
धिति । क्षिति पृथिवी, आपो जलानि, तेजो वह्नि, मरुद्वायु,
व्योम आकाशम्, काल समय, दिक् आशा, देही आत्मा, मन
एतानि नैव द्रव्याणीत्यर्थः । गुणान्विभजते—अथ गुणा इति

१ *गुणक्रियावत्त्व, समवायिकारणत्व, वा द्रव्यसामान्यलक्षणम् । अर्थाद्यत्समवा-
यसम्बन्धेन गुणस्य कर्मणो वाऽऽश्रयः यच्च कस्यापि समवायिकारणभवेदेव तदेव
द्रव्यनाम ॥ स्वसमभिव्याहृतपदार्थतावच्छेदकधर्मव्याप्यमिधाविदुद्वयावद्धर्मप्रकार-
कज्ञानानुकूलोव्यापारो विभजतेरथ । स विपूर्वमे भजधातुस्तत्समभिव्याहृत यत्पद
प्रकृते च तद्रव्यपद तदधत्तावच्छेदक (तदर्थे विशेषणीभूत) यो धम्म द्रव्यत्वरूप
तव्याप्या मिध (परस्पर) विरुद्धा (असमानाधिकरणा) ये यावन्तोऽनेके धर्मा
शुचिवीत्वाद्यस्तत्प्रकारक यज्ज्ञान पृथिवी आप इत्यादि तदनुकूल (तन्व-
नक) व्यापार पद्यात्मकवान्यप्रयोगरूप स एव विभाग इत्येवमन्यत्राप्युह्यम् ।

२ तम खलु चल नील परापरविभागवत् । प्रसिद्धद्रव्यवैधर्म्यान्नवन्मो भेतुमर्ह-
तीति मीमांसकानां प्रवादः प्रमादमूलक एव, यतो हि तमो द्रव्यं न भवति आ-
लोकनिरपेक्षचक्षुर्प्राङ्गत्वादालोकाभाववत् । किंतु प्राङ्प्रकाशकृतेज सामान्याभाव
स्तम । तत्र नीलतमश्चलतीति प्रतीतिर्भ्रमः । नीलत्व हि खनीलिमत्ववद्दृष्टिदोष-
नित चलत्वबालोकापसारणौपाधिक भ्रम इति ।

३ द्रव्यकर्मभिन्नत्वे सति सामान्यवत्त्व गुणसामान्यलक्षणम् ।

* ननु गुणवत्त्वादे स्वरूपलक्षणं न युज्यते लक्ष्यतावच्छेदकव्यापक हि लक्षण
स्वरूपलक्षणम्, तदस्वरूपलक्षणं लक्ष्यतावच्छेदकं समानाधिकरण नातीवोपयुज्यते, तथा
चाक्षुष्ये (उत्पत्तिद्वितीयक्षणे-उत्पन्नं द्रव्यं क्षणमगुण तिष्ठतीतिद्रव्यगुणयोः कावकारण-
भावोपपत्त्यधिनियमात्) उत्पन्नविनष्टे (यादृशद्रव्यारम्भसमयौगननक्रियोत्पत्तेरुत्पत्त्यक्षणे
अवयवान्तरे तादृशमयोगनाशिका किदा जाना तादृगे) च द्रव्येऽयातिरिति चेन्न गुण-
समानाधिकरण- (समवायसम्बन्धेन गुणवदृष्टि-) सत्ताभिन्नजातिमत्वस्य विवक्षितत्वात् ।
गुणाशब्दोपपत्तिवारणाय गुणममानाधिकरणेति जातिविशेषणम् । सत्तामादायातिव्या-
प्तिवारणाय सत्ताभिन्नेति, द्रव्यगुणान्वतरत्वमादाय गुणोद्विन्वातिवारणाय जातिरिति । एव-
मुत्तरत्राप्यनुक्तस्यैव यथायथमूहनीयम् ॥

एते चतुर्विंशतिसंख्याकाः । एषु चतुर्विंशतित्वमेकार्थसमवायेन बो-
ध्यम् ॥ ३ ॥

स्पर्शः संख्या परिमितिः पृथक्त्वं च ततः परम् ।

संयोगश्च विभागश्च परत्वं चापरत्वकम् ॥ ४ ॥

बुद्धिः मुखं दुःसमिच्छा द्वेषो यतो गुरुत्वकम् ।

द्रवत्वं स्नेहसंस्कारावदृष्टं शब्द एव च ॥ ५ ॥

परिमितिः परिमाणम् ॥ ४ ॥ अदृष्टम् । धर्माधर्मो, एवेत्य-
वधारणे । एत एव गुणा नान्ये इत्यर्थः ॥ ५ ॥

उत्क्षेपणं ततोऽपक्षेपणमाकुञ्चनं तथा ।

प्रसारणं च गमनं कर्माण्येतानि पञ्च च ॥ ६ ॥

कर्माणि विभजते—उत्क्षेपणमिति एतानि पञ्च कर्माणि ।
कानि तानि—उत्क्षेपणम् ऊर्ध्वदेशसंयोगानुकूलो व्यापारः । अपक्षेप-
णम् अधोदेशसंयोगानुकूलो व्यापारः ।—आकुञ्चनं शरीरसन्नि-
कृष्टदेशसंयोगानुकूलो व्यापारः । प्रसारणम् । शरीरविप्रकृष्टदेशसंयो-
गानुकूलो व्यापारः । गमनमुत्तरदेशसंयोगानुकूलो व्यापारः । स च
पूर्वदेशविभागपूर्वक एव, एवमुत्क्षेपणादिलक्षणेपु यत्किञ्चिद्देशविभाग-
पूर्वक इत्यादिबोध्यः ॥ ६ ॥

भ्रमणं रेचनं स्यन्दनोर्ध्वज्वलनमेव च ।

तिर्यग्गमनमप्यत्र गमनादेव लभ्यते ॥ ७ ॥

ननु भ्रमणादिकमपि पञ्चकर्माधिकतया (कर्मत्वविभाजकोपाधि-
भिर्भ्रमणत्वादिभिः) कुतो नोक्तमत आह—भ्रमणमिति । भ्रमणम-

१ ह्यपरसमन्धस्पर्शाः संख्याः परिमाणानि पृथक्त्वं संयोगविभागी परत्वापरत्वे
बुद्ध्यः मुखदु खे इच्छाद्वेषौ प्रयत्नाश्च गुणा इति सूत्रेण फणादैः सप्तदशोक्ताः ।
गुरुत्व द्रवत्व-स्नेह-संस्कार-धर्माधर्म-शब्दाः सप्त चशब्दसमुच्चितत्वेन भाष्यका-
रोक्ता भित्तिवत् चतुर्विंशतिरित्यर्थः । अपत्र सूत्रोक्तकमत्यागे बीजं नृग्यम् ।

२ स्वसमवायिनमवेतत्वेन स्वं संख्या तन्समवायि इत्वं तत्समवेतत्वं गुणेऽपि ।

३ अधर्मो न धर्माभावरूपोऽपितु धर्मविरुद्धो भावरूपः निन्दितकर्मजन्मा
नरकादिप्राप्तिहेतुर्गुणः अमुर इतिवद्विरोधेऽयं नमत्र ।

४ संयोगभिन्नत्वे सति संयोगसमवायिकारणत्वं कर्मसामान्यलक्षणम् ।

नियतदेशसंयोगानुकूलो व्यापारः । रेचनंमलादेर्निःसारणम् अघो-
देशसंयोगानुकूलो व्यापार इति यावत् ।—स्यन्दनं क्षरणं जलादे-
र्निम्नदेशसंयोगानुकूलो व्यापारः । ऊर्ध्वज्वलनमग्निशिखादेरूर्ध्वदेशसं-
योगानुकूलो व्यापारः । तिर्यग्गमनं कुटिलगमनम् । एतत्सर्वमपि
गमनाद्गमनपदादेव लभ्यते प्राप्यते । ज्ञायत इति यावत् ॥ गमनस्यैव
प्रकारान्तरमिति भावः ॥ ७ ॥

सामान्यं द्विविधं प्रोक्तं परं चापरमेव च ।

द्रव्यादित्रिकवृत्तिस्तु सत्ता परतयोच्यते ॥ ८ ॥

सामान्यं निरूपयति—सामान्यमिति । समानानामेकाकारक-
प्रतीतिविषयाणां भावः सामान्यं, ब्राह्मणादित्वाद्भावे व्यञ् जातिरिति
तदर्थः । तद्विविधं परमुत्कृष्टमधिकदेशवृत्ति अपरं तद्विपरीतमल्प-
देशवृत्ति, तत्र द्रव्यादीनां यत्रिकं त्रित्वसंख्याविशिष्टः समुदायस्तत्र वृत्तिः
सत्ता परतयोच्यते, परत्वप्रकारकोच्चारणविषयः । अत्र हेतुगर्भं
विशेषणं द्रव्यादीति । यतो द्रव्यादित्रिकवृत्तिरतः ॥ ८ ॥

परभिन्ना च या जातिः सैवापरतयोच्यते ।

द्रव्यत्वादिकजातिस्तु परापरतयोच्यते ॥ ९ ॥

परभिन्ना सत्ताभिन्ना सर्वापि । परापरतया परतया अपर-
तया च ॥ ९ ॥

१ अथैवमुल्लेपणादीनामपि गमनेऽन्तर्भावाद्गमनादेव लाभे उल्लेपणत्वादिभि-
रपि विभागोऽनुचितः । नह्युल्लेपणादौ गमनत्वं नानुभक्तिकम् (नानुभवसिद्धम्)
ऊर्ध्वमधश्च क्षिप्तलोथदावूर्ध्वं गच्छत्यधो गच्छतीति प्रत्ययादिति चेन्न स्वतन्त्रेच्छत्वं
मुनेर्नियोगपर्यनुयोगानर्हत्वादिति ।

२ षडक्षरणं तु नित्यत्वे सत्यनेकसमवेतत्वम् । तथाचोक्तं नित्यमेवमनेकानुगतं
सामान्याम् इति ।

३ अस्तीति सत् सत्तो भावः सत्ता “सदिति* यतो द्रव्यगुणकर्मसु सा सत्ता”
इति वै० सूत्रम् ।

* इतिकारेण प्रत्ययव्यवहारयोः प्रकारमुपदिशति, तथाच द्रव्यादिषु त्रिषु सत्सदिति
प्रकारो यत् प्रत्यय. सदिति सदितिदमित्याकारकः उच्यते यो वा यदधीनः सा सत्ता,
इति तदर्थः ॥

व्यापकत्वात्परापि स्याद्वाप्यत्वादपरापि च ।

अन्त्योनित्यद्रव्यवृत्तिर्विशेषः परिकीर्तितः ॥ १० ॥ .

ननु विरुद्धयोः परत्वापरत्वयोः कथमेकत्र स्थितिस्तत्राह—व्यापकत्वादिति । द्रव्यत्वादेर्हि पृथिवीत्वाद्यपेक्षया व्यापकत्वादधिकदेशवृत्तित्वात्परत्वम् । सत्तापेक्षया च व्याप्यत्वादल्पदेशवृत्तित्वात्परत्वम् । तथाचापेक्षिकधर्मद्वयस्यैकत्र समावेशादुभयमविरुद्धम् । विशेषं निरूपयति—अन्त्य इति । अन्ते अवसाने अर्थात्कल्पनायाः । वर्तत इत्यन्त्यः भवार्थे यत् । अर्थात् यः पदार्थश्चरमव्यावर्तकरूपेण स्वीकृतोऽथ च नित्यद्रव्येषु परमाण्वाकाशादिषु वृत्तिर्वर्तनं स्थितिर्यस्य स विशेषः विशेषनामको धर्मः परिकीर्तित उक्तः । आचार्येणेति शेषः ।—अयं भावः । सावयवपदार्थानामवयवभेदाद्भेदः कल्पयितुं शक्यते । निरवयवानां परमाण्वादीनां तु भेदको विशेष एव । स तु सत एव व्यावृत्तः (भिन्नः) इति न तत्र विशेषान्तराऽपेक्षास्तीति ॥ १० ॥

घटादीनां कपालादौ द्रव्येषु गुणकर्मणोः ।

तेषु जातेश्च संबन्धः समवायः प्रकीर्तितः ॥ ११ ॥

समवायं दर्शयति—घटादीनामिति । षष्ठ्यर्थः प्रतियोगित्वं ससम्यर्थोऽनुयोगित्वम् । घटपदमवयव्युपलक्षकम् । कपालपदमवयवोपलक्षकम् । द्रव्यसमवायिकारणमवयवस्तज्जन्यं द्रव्यमवयवि । तथा चावयविप्रतियोगिकोऽवयवानुयोगिकः । गुणकर्मप्रतियोगिको द्रव्यानुयोगिकः ।

१ भेदबुद्धिजनकः ।

२ स्वतोव्यावृत्तत्वं च स्वभिन्नलिङ्गजन्य स्वविशेष्यक-स्वसजातीयैतरभेदप्रकारकानुमित्वाविषयत्वम् । साजालं च पदार्थविभाजकोपाधिरूपेण द्रव्यत्वादिना बोध्यम् । तेन द्रव्यादेरपि प्रभेद्यत्वादिना विशेषसजातीयत्वेऽपि न क्षतिः ॥ विशेषे भेदानुमित्तिश्च अयं (पृथिवीपरमाणुगतः) विशेषः एतस्मात् (जलादिपरमाणुगतात्) विशेषात् भिन्नः अत्र हेतुर्विशेषात् । इत्येव न तु धर्मान्तरम् । यथा घट पटाद्भिन्नो घटत्वान् इत्यादिस्थलेषु घटाद्भिन्नो घटत्वादिः ।

३ विशेषव्यावृत्तौ ।

४ व्यावर्तकान्तराऽपेक्षा ।

जातिप्रतियोगिको द्रव्यगुणकर्मनुयोगिक । चकाराद्विशेषप्रतियोगिको
नित्यद्रव्यानुयोगिकश्च सम्बन्ध समवाय । तथाचोक्तमयुतसिद्धयो
सम्बन्ध समवाय इति ॥ ११ ॥

अभावस्तु द्विधा संसर्गान्योन्याभावभेदतः ।

प्रागभावस्तथा ध्वसोऽप्यत्यन्ताभाव एव च ॥ १२ ॥

एव त्रैविध्यमापन्नः संसर्गाभाव इष्यते ।

सप्तानामपि साधर्म्यं ज्ञेयत्वादिकमुच्यते ॥ १३ ॥

अभाव विभजते—अभावस्त्विति । नञर्थविषयकप्रत्ययरहितो भाव-
स्तद्विपरीतो नञ्पदजन्यप्रतीतिविषयोऽभाव । स तु द्विधा द्विप्रका-
रक । प्रकारमाह—संसर्गति । संसर्गश्चान्योऽन्य च तयोर्भाव स
चासौ भेदस्तस्मात् । पञ्चम्यास्तसिल् । संसर्गाभावान्योन्याभावभेदादित्यर्थ ।
संसर्ग सम्बन्ध । स चात्र वृत्तिनिर्धामको गृह्यते, तदवच्छिन्नप्रतियोगि
ताकोऽभाव संसर्गाभाव । यस्याभाव स प्रतियोगी, प्रतियोगिनो
धर्म प्रतियोगिता तस्याश्चावच्छेदकद्वय धर्म सम्बन्धश्च ताभ्या

१ युतपृथग्भूतं सत्सिद्ध न भवतीत्युतसिद्धम् । अयुतसिद्धयो (पृथगसिद्धयो)
पदार्थयो सम्बन्ध समवाय । अथात्पृथग्भूत *सत् ययोरुपतिरूपलब्धिर्वा नास्ति
तयोय सम्बन्ध स समवाय यथा घटकपालयोरित्यादि ॥ समवायसत्त्वे चानु
मान प्रमाणम् । नीलो घट इति विशिष्टबुद्धि विशेषणविशेष्यसम्बन्धविषया विशिष्ट
बुद्धिलाङ्गुडीपुरुष इति विशिष्टबुद्धिवत् । स च दण्डपुरुषयोरिव गुणगुणिनो सयो
गादिन सम्भवतीति समवाय एव तद्विषय कथ्यते ।

२ यदि च इह कपाले घटो भविष्यतीतिप्रतीतिसाक्षिकस्य प्रागभावस्यैवमिह कपा
ले घटो ध्वस्त इति प्रतीतिसाक्षिकत्वस्य नञ्पदजन्यप्रतीतिविषयत्व नास्तीत्युच्यते
तदा प्रतियोगिसापेक्षप्रतीतिविषयत्वमभावसामान्यलक्षणम् ।

३ पृष्ठपथ सम्बन्ध स च स्वशिष्टप्रतियोगिता (निरूप) कलरूप । वै-
शिष्टपथ स्ववच्छिन्नत्वस्वनिष्ठत्वान्यतरसम्बन्धेन ।

४ वृत्तेऽतिताया (आपेयताया) नियामक सम्बन्धो वृत्तिनियामक । येन
सम्बन्धेन आपेय आधारे वतते स । अथवा तादात्म्येतरसम्बन्धावच्छिन्नप्रति
योगिताकोऽभाव संसर्गाभाव । अभेदत्वादान्यम् ।

५ तदवच्छिन्ना प्रतियोगिता यस्य स । शैपिक कन् ।

* क्रियाविशेषणमिदम् क्रियाविशेषणानां कर्मवतपुस्तकत्वचेति नियम ।

सा ऽवच्छिद्यते (विशिष्यते) इति तदवच्छिन्ना सोच्यते, तत्र प्रति-
योगितायाः समनियतो—(अन्यूनानतिप्रसक्तो) धर्मः प्रतियोगिताव-
च्छेदकः प्रतियोगी स्वाभावाधिकरणे येन सम्बन्धेन स सम्बन्धश्च प्रति-
योगितावच्छेदकः । यथा भूतले घटो नास्तीत्यत्र घटत्वं संयोगसम्बन्धश्च
घटनिष्ठप्रतियोगितावच्छेदकः । स चाभावस्यैविध्यं त्रिविधत्वमा-
पन्नः प्राप्तः त्रिप्रकारक इत्यर्थः । तत्प्रकारमाह—प्रागित्यादिना-
एवमित्यन्तेन । प्राक् पूर्वम् अर्थात्प्रतियोगिसत्तायाः यः अभावः
प्रतियोगिसमवायिकारणवृत्तिः प्रतियोगिजनकः भविष्यतीति व्य-
वहारहेतुः स प्रागभावः स चानौदिः सान्तश्च । प्रतियोगिजन्यः
प्रतियोगिसमवायिकारणवृत्तिर्ध्वस्त इति व्यवहारहेतुर्ध्वसैः । अत्यन्तं
(त्रैकालिकः । नित्यः) अभावः अत्यन्ताभावः । यो वस्तुसत्तायाः
पूर्वमासीत्, पश्चादपि भविष्यति । इदानीं (वस्तुसत्ताकाले) सन्नपि
स्वप्रत्यायकसम्बन्धाभावात्नास्तीव भाति सः ॥ अन्योन्याभावस्तु
अन्योन्यस्य परस्परस्य इतरेतरस्य वा योऽभावः अन्योन्यनिष्ठप्रतियो-
गितानिरूपक इति तदर्थः । अयमेव भेदशब्देनोच्यते ॥

इति भन्वितापर्थदीपिकायां भाषापरिच्छेदव्याख्यायां पदार्थसामान्यनिरू-
पणं नाम प्रथमः परिच्छेदः ॥

१ तिस्रो विधाः प्रकारसामान्यम् अस्येति त्रिविधत्वस्य भाव इति ध्वङ्प्रत्ययः ।

२ अजन्यत्वेऽसति विनाशित्वं प्रतियोगिनादयाभावत्वं वा प्रागभावत्वम् ।

३ अन्यत्वे सत्यविनाशित्वं ध्वंभावम् ।

४ नित्यसंसर्गाभावत्वमत्यन्ताभावत्वम् नित्यत्वं चाजन्यत्वे सत्यविनाशित्वम् ।
एतच्च ध्वंसप्रागभावयोः प्रतियोगितावच्छेदकसम्बन्धो वर्तत इति मताभिप्रायेण विशेष-
णम् । अन्यथा भेदसंसर्गावच्छिद्येत्युक्तैवान्योन्याभावादिवारणासम्बन्धमेव, यदि तु
संसर्गावच्छिद्येत्वादेरन्योन्याभावभिन्नाभावत्वमित्यर्थस्तदा तु नित्येति *सिद्धान्तेऽपि
सार्थकमेव ।

५ स्वम् अभावः प्रत्यायकः प्रतीतिजनकः । स च तत्कालीन—(अभावप्रतीति-
कालीन) तद्भूतत्वादिरूपः ।

६ अन्योन्याभावत्वं तादात्म्यसम्बन्धावच्छिन्नप्रतियोगिताकाभावत्वम् आत्मन
आत्मनि य सम्बन्धः स तादात्म्यसम्बन्धः प्रतियोगिनो भावः प्रतियोगिता
तादात्म्यसम्बन्धेनावच्छिन्ना विशिष्य तादात्म्यसम्बन्धावच्छिन्ना, तादा-

* असंप्रागभावयोः प्रतियोगितावच्छेदकसम्बन्धो नैवास्तीति सिद्धान्तमतेऽपि ।

† वैशिष्ट्येन निरूपितत्वसम्बन्धेन सम्बन्धस्य प्रतियोगितानिरूपकत्वात् इति बोधम् ।

अथ परस्परधर्मतापन्नाना सप्तपदार्थानामेव परस्परभेदकत्व ज्ञाप-

त्स्यसम्बन्धावच्छिन्ना प्रतियोगिता यस्य स । अयमर्थः । सर्वत्र ज्ञाने कश्चिद्वि-
शेष्यो भवति कश्चिप्रकार तत्र प्रकारस्य भाव (धर्म) प्रकारता, प्रकार येन
सम्बन्धेन विशेष्ये स सम्बन्ध प्रकृतावच्छेदक प्रकारता तत्सम्बन्धावच्छिन्ना,
नमोऽसमभिव्याहारे यत्र ज्ञाने य प्रकारतावच्छेदक नन्ममभिव्याहारे स एव तत्र
प्रतियोगितावच्छेदक इत्युच्यते, यथा नीलो घट इति ज्ञाने विरुद्धविभक्तिरहितनि-
पातातिरिक्तानामार्थयोरभेदान्वयनियमात्तादात्म्यसम्बन्धो नीलनिष्ठप्रकारतावच्छेदक
नीलो न घट इत्यत्र स एव (तादात्म्यसम्बन्ध) नीलनिष्ठप्रतियोगितावच्छेदक
प्रतियोगिता च तत्सम्बन्धावच्छिन्नेति भवति तादात्म्यसम्बन्धावच्छिन्नप्रतियोगि-
ताक प्रथमान्तद्वयमध्यपतितनन्पद न्यप्रतीतिविषयोऽभावोऽन्योन्याभाव । एव
मन्यत्राप्युक्तम् ॥

अथ लक्षणज्ञानाय किञ्चिदुच्यतेऽप्रे साधर्म्यप्रकरणेन तस्यै विशिष्य विवक्षित-
त्वात्, अत्र भाष्यम् । त्रिविधा चास्य शास्त्रस्य प्रवृत्तिरुद्देशो लक्षण परीक्षा चेति ।
तत्र नामधेयेन पदार्थमात्राभिधानमुद्देशः । तत्रोद्दिष्टस्य तत्त्वव्यवच्छेदको धर्मो ल-
क्षणम् । लक्षितस्य यथालक्षणमुपपद्यते न चेति प्रमाणैरवधारण परीक्षेति, तत्त्वस्य
गोलादेर्व्यवच्छेदक व्यावर्तक । इतरभेदानुमापक इति यावत् । तथाचोक्त
व्यावृत्तिर्व्यवहारो वा लक्षणस्य प्रयोजनमिति, व्यावृत्तिरितरभेदानुमिति । व्यवहारश्च
गवादिबोधकगौरित्यादिशब्दप्रयोग । तद्यथा साम्नादिमत्व गा । साम्ना तु गल-
कम्बल । तेन च गवि । व्यतिरेकव्याप्त्या गवेतरभदानुमान भवति । गौरितरभिन्ना
साम्नादिमत्वाद्यत्र साम्नादिमत्र तद्वेतरभिन्न यथा महिष । अयच्च न *तथा तस्मान्न
तथेति ॥ अव्याप्त्यतिव्याप्त्यसम्भवान्योन्याध्रयात्माध्रयादयो लक्षणदोषास्तै रहितो
धर्मोऽसाधारणस्तन्मात्रवृत्तिधर्म इत्युच्यते, स एव लक्षण भवति, तत्राव्याप्ति-
नांम, लक्ष्यैकदेशावृत्तित्वम् लक्ष्यवृत्तिवै सति लक्ष्यतावच्छेदकसमानाधिकरणाल-
न्ताभावप्रतियोगित्वमिति तदर्थः । यथा गो कपिलत्वलक्षणे, कपिलत्व हि
शबलेऽव्याप्तम् । अतिव्याप्तिनांम, लक्ष्यवृत्तित्वे सत्यलक्ष्यवृत्तित्वम् । लक्ष्यतावच्छे-
दकसमानाधिकरणे सति लक्ष्यतावच्छेदकावच्छिन्नप्रतियोगितावभेदसमानाधिकर-
ण्यमिति तदर्थः । यथा गो शक्तित्वलक्षणे, शक्तित्व हि महिषेऽतिव्याप्तम् । असम्भ-
वो नाम, लक्ष्यमात्रे लक्षणपागमनम्, लक्ष्यतावच्छेदकव्यापकीभूताभावप्रतियोगित्व-
मिति तदर्थः । यथा गिरेकशफले । अन्यान्याध्रय इतरैतराध्रय परस्परध्रय
इत्यनर्थान्तरम् † । स्वग्रहसापेक्षग्रहसापेक्षग्रहकन्वमन्योन्याध्रयत्वम् । अस्यार्थः ।
स्वग्रह स्वज्ञानम् तस्य सापेक्षोऽपेक्षाकारी यो ग्रहस्तस्य सापेक्षोऽपेक्षाकारी

* अथ गो तथा साम्नादिमत्वाभाववाच, तस्मा साम्नादिमत्वाभावाभाव—(साम्नादि)
वत्वात्तथा इतरभेदाभाववाच किंतु इतरभेदेवान् ॥

† शफ डीने सुर पुमान् ॥

‡ न अर्थान्तरमेव एवार्थ इत्यर्थः ॥

यितुं सामान्यतः पदार्थनिरूपणानन्तरं पदार्थानां साधर्म्यं वैधर्म्यं च वक्तुमुपक्रमते—सप्तानामित्यादिना । सप्तानां द्रव्य-गुण-कर्म-सामान्य-विशेष-समवाया-भावानां समानो धर्मो येषांते सधर्माणस्तेषां भावः साधर्म्यम् समानो धर्म इति फलितोऽर्थः । ज्ञेयत्वमादि यस्य तत् । ज्ञेयत्वं ज्ञानविषयता, सा च सर्वत्रैवास्ति अन्ततः ईश्वरादिज्ञानविषय-तायाः केवलान्वयित्वात् । आदिना अभिधेयत्व-प्रमेयत्वादिकञ्चो-ध्यम् ॥ १२ ॥ १३ ॥

द्रव्यादयः पञ्च भावा अनेके समवायिनः ।

सत्तावन्तस्त्रयस्त्वाद्या गुणादिनिर्गुणक्रियः ॥ १४ ॥

द्रव्यादयः पञ्च, द्रव्य-गुण-कर्म-सामान्य-विशेषा अनेके भावा

ग्रहो ज्ञानं यस्य तस्य भावस्तत्त्वम् इति, यथा महिपभिन्नत्वं गोत्वं, गोभिन्नत्वं च महि-पत्वमित्येवंलक्षणे, गोत्वज्ञानाय महिपत्वज्ञानापेक्षा, महिपत्वज्ञानाय च गोत्वज्ञानापेक्षा, परस्परं स्वज्ञप्त्यधीनज्ञप्तिकत्वंतत्त्वमित्यपि केचित् ॥ अस्य चाप्रतिपत्तिकरत्वाज्ज्ञप्ता-वेव दोषत्वमित्येवमुक्तमुत्पत्ती तु परस्परापेक्षत्वलक्षणोऽयमिष्ट एव, । आत्माभव-त्वं च स्वापेक्षाऽऽपादकप्रसङ्गत्वम् । यथा ज्वरोपसर्गयुक्तो रोगो ज्वर इत्युक्तो, ज्वराज्ञानवन्तमुद्दिश्य ज्वरे लक्षणीये ज्वरज्ञानापेक्षाया तदभावात्कथं ज्वरोपसर्ग-ज्ञानं संभविष्यति, एषु पञ्चसु आद्यानात्रयाणां क्रमेण भागातिदि-भ्याप्यत्वातिदि-स्वरूपातिदि-रूपहेत्वाभावेऽन्तर्भावादितरभेदानुमितिरूपलक्षणफलप्रतिबन्धकत्वाद्दो-षत्वमूयम् अपरयोर्ज्ञप्ति (ज्ञान) प्रतिबन्धकत्वादेव दोषत्वमनुसन्धेयम् ॥ अत्रोद्दे-दास्य पक्षज्ञानं, लक्षणस्य च व्यावृत्तिर्व्यवहारो वा, परीक्षायाश्च लक्षणदोषपरिहारः फलमिति द्रष्टव्यम् ॥

१ तदनिरूपणे तत्तत्पदार्थघटितस्य तत्तत्पदार्थस्य साधर्म्यतया निरूपणासम्भवा-दिति भावः ॥

२ भावप्रत्ययेन स्वप्रकृत्यर्थविशेषणीभूतो जात्यादिरूपोऽर्थ उच्यते, प्रकृतिजन्यबोधे प्रकारो हि भावः समानधर्मवति च समानधर्म एव प्रकार । एवमन्यत्रोद्यम् ॥

३ आत्मविशेषगुणज्ञानाद्यर्थकभानुसमभिव्याहृतकर्मप्रत्ययार्थो विषयता, विप-यिता वा ॥

४ सर्वत्र सत्त्वात् । अत्यन्ताभावाप्रतियोगित्वं केवलान्वयित्वम् ।

५ अभिधाविषयत्वम् अभिधा शक्ति शक्तिधेदं पदममुमर्थबोधयतु इत्याकारिका अस्मात्पदादयमर्थो बोद्धव्य इत्याकारिका वा, इच्छा ॥

६ प्रतीविषयत्वम् प्रमा च यथार्थानुभवः ॥

अर्थादनेकत्वे सति भावत्वम् (अनेकभावेवृत्तिपदार्थविभाजकोपाधिमत्त्वम्) पञ्चानां साधर्म्यम् । समवायवारणाय सत्यन्तम् अभाववारणाय भावत्वमिति ॥ समवाय एवामस्तीति समवायिनः मत्वर्थीय इन्प्रत्यय. । समवायित्वं समवायप्रतियोगित्वं (समवेतवृत्तिपदार्थविभाजकोपाधिमत्त्वम्) च पञ्चानां साधर्म्यमित्यर्थः—**आद्यास्त्रयः** द्रव्यगुणकर्माणि सत्तावन्तः । समवायसम्बन्धेन सत्तावत्त्वं त्रयाणां साधर्म्यमित्यर्थः ।—**गुणादिगुण-कर्मसामान्यविशेषसमवायाभावा.** । गुणश्च क्रिया च गुणक्रिये निर्गते गुणक्रिये यस्मात्स.) निर्गुणत्व गुणशून्यत्व (गुणवदवृत्तिधर्मवत्त्वम् ।) निष्क्रियत्वं क्रियाशून्यत्व (क्रियावदवृत्तिपदार्थविभाजकोपाधिमत्त्वम्) च गुणादे. साधर्म्यमित्यर्थ. ॥ १४ ॥

सामान्यपरिहीनास्तु सर्वे जात्यादयो मताः ।

पारिमाण्डल्यभिन्नानां कारणत्वमुदाहृतम् ॥ १५ ॥

जाति. (सामान्यम्) आदिर्येषांते—**जात्यादयः** सामान्य-विशेषसमवायाभावाः सर्वेऽपि सामान्येन (जात्या) परिहीना रहिता मताः, सामान्यानधिकरणत्वं सामान्यादीनां साधर्म्यमित्यर्थ । अणो परिमाणं पारिमाण्डल्यं पृषोदरादित्वात्साधु । तस्माद्भिन्नानां सर्वेषामेव कारणत्व साधर्म्यम् उदाहृतमुक्तम् । अत्र पारिमाण्डल्येत्युप-

१ एतच्च विवरण प्रत्येक घटादावाकाशादीं चाव्याप्तिवारणाय, समन्वयप्रकार धानेके ये भावा घटव्यक्तयस्तद्वृत्ति पदार्थविभाजकोपाधि (पदार्थत्वसाक्षाव्याप्य धर्म) द्रव्यत्वं तद्वत्त्वं प्रत्येकघटादीं वर्तते इति ॥

२ एतच्च नित्यद्रव्येषु परमाण्वादिष्वव्याप्तिवारणाय विवृतम् ।

३ आदौ भवा ।

४ गुण आदिर्यस्येति तद्गुणसविज्ञानो बहुव्रीहि ॥

५ एतच्च आद्यक्षणे घटादावतिव्याप्तिवारणाय, उत्पन्न हि द्रव्य क्षणमगुणं तिष्ठति, समवायेन गुणोत्पत्तिं प्रति तादात्म्येन द्रव्यस्य कारणत्वात्कारणस्य च कार्यपूर्ववृत्ति-स्वनियमान्, गुणवदवृत्तिश्च धर्मा न घटव नापि द्रव्यत्व किंतु गुणत्वादिकमेवेति तदादाय सर्वत्र लक्षणसमन्वयो बोध्य ।

६ एतच्च गगनादावतिव्याप्तिवारणाय, गगनत्वादिकं हि न पदार्थविभाजकोपाधि ।

लक्षणं परममहत्त्वस्य तस्यापि ज्ञानातिरिक्तं प्रत्यकारणत्वाभ्युपगमादत्र प्रमाणं च—“कारणत्वं चान्यत्र परिमाण्डल्यादिभ्यः” इत्यत्र भाष्ये आदिग्रहणात्परममहत्त्वं गृह्यत इति आचार्यवचनम् ॥ १५ ॥

अन्यथासिद्धिशून्यस्य नियता पूर्ववर्तिता ।

कारणत्वं भवेत्तस्य त्रैविध्यं परिकीर्तितम् ॥ १६ ॥

ननु कारणत्वं किमत आह—अन्यथासिद्धीति ॥ अन्यथासिद्ध्या वक्ष्यमाणरूपया शून्यस्य रहितस्य निष्ठत्वं पृष्ठार्थः । तथाचान्यथासिद्धिशून्यनिष्ठा या नियता (निश्चिता-अवश्यंभाविनी) पूर्ववर्तिता कार्याव्यवहितप्राक्शृणवावच्छेदेन कार्याधिकरणवृत्तिता तैत्कारणत्वं भवेत् । तस्य कारणत्वस्य तिस्रो विधा अस्येति त्रिविधं तस्य भावस्यैविध्यं (ब्राह्मणादिस्वात्प्यञ्) त्रिविधत्वम् परिकीर्तितमुक्तम् ॥ १६ ॥

समवायिकारणत्वं ज्ञेयमथाप्यसमवायिहेतुत्वम् ॥

एवं न्यायनयज्ञैस्तृतीयमुक्तं निमित्तहेतुत्वम् ॥ १७ ॥

एवमुना प्रकारेण न्यायनयं न्यायमतं जानन्तीति न्यायनयज्ञा-
स्तैस्तृतीयं निमित्तहेतुत्वमुक्तम् स्पष्टमन्यत् (पूर्वाद्धम्) ॥ १७ ॥

यत्समवेतं कार्यं भवति ज्ञेयं तु समवायिजनकं तत् ।

तत्रासन्नं जनकं द्वितीयमाभ्यां परं तृतीयं स्यात् ॥ १८ ॥

तत्राद्यस्य लक्षणमाह—यदिति । यस्मिन्समवेतं (समवायसम्बन्धेन

१ विषयतासम्बन्धेन द्रव्यलौकिकप्रत्यक्षे समवायेन महत्त्वस्य कारणत्वादात्ममानसप्रत्यक्षे आत्मपरममहत्त्वस्य कारणत्वभावदयकमिति, अत एवानुपदवक्ष्यमाणभाष्यमुपादाय “कारणत्वं च ज्ञानवृत्तौ तत्रभावकार्यापेक्षयेति” व्याचक्षुःरुदयनाचार्याः । आत्मधर्मा ज्ञानादयस्तदतिरिक्तभावकार्ये प्रति कारणत्वं परिमाण्डल्यादिभिन्नानां साधर्म्यमिति तदर्थं ॥

२ दण्डत्वाद्वा नियतपूर्ववृत्तिनायाः सत्त्वादतिव्याप्तिरत उक्तमन्यथासिद्धिशून्यस्येति । तद्दण्डत्वावच्छिन्नं प्रत्यनन्यथासिद्धे तत्रासन्नेऽतिव्याप्तिवारणाय नियता पूर्ववर्तिवैत्युक्तं नियतपूर्ववृत्तिजातीयतेति तदर्थेनारण्यस्थदण्डादावपि स्वरूपयोग्यत्वासम्पत्तिः । तन्जातीयत्वं च नियतपूर्ववृत्तिनावच्छेदकदण्डत्वादिमात्वमेवेति ॥

३ विधेयप्राधान्यात्तदिति नपुंसकनिर्देशः । उद्देश्यप्रतिनिर्देशयोरैक्यभाषाद्यत्सर्वनामपर्यायेण तत्तद्विज्ञानागिति महदुक्तेः ॥ प्रतिनिर्देश्य विधेयः ॥

४ यत्कारणं कार्यरूपेण परिणतं भवति तत्समवायिकारणमिति परमार्थः ।

वर्तमानं) सत्कार्यं भवति उत्पद्यते तत्तु समवायिजनकं ज्ञेयम् ।
समवायसम्बन्धावच्छिन्नकार्यतानिरूपित—तादात्म्यसम्बन्धावच्छिन्नकार-
णतावत्वं समवायिकारणत्वमिति निष्कर्षः । यथा घट प्रति कपालः ।
पटं प्रति तन्तुः । यथा वा घटरूपादिकं प्रति घटः । पटरूपादिकं
प्रति पट इत्येवम् ॥ द्वितीयस्य लक्षणमाह—तत्रेति । तत्र समवायिका-
रणे आसन्नं सम्बद्धं समवाय-स्वसमवायिसमवेतत्वान्यतरसम्बन्धेनेत्यादिः,
जनकं द्वितीयसमवायिकारणं ज्ञेयम् ॥ तथाच समवायसम्बन्धावच्छि-
न्नकार्यतानिरूपित-समवाय-स्वसमवायिसमवेतत्वान्यतरसम्बन्धावच्छिन्न-
कारणतावत्वमसमवायिकारणत्वमिति निष्कर्षः । यथा घट प्रति कपाल-
संयोगः । पटं प्रति तन्तुसंयोगः । यथा वा घटरूपादिकं प्रति कपाल-
रूपादिकम् । पटरूपादिकं प्रति तन्तुरूपादिकमेवमन्यत्रापि बोध्यम् ॥
आभ्यां समवायिकारणासमवायिकारणाभ्या परं भिन्नं कारणं तृतीयं
निमित्तकारणं स्यादित्यर्थः ॥ यथा घटं प्रति दण्डादिकम् पटं प्रति
तुरीवेमादिकम् ॥ १८ ॥

१ कार्ये कार्यता कारणे कारणता तयोश्च साकाहृत्वात्परस्परं निरूप्यनिरूपकभाव-
सम्बन्धः । अन्यत्सर्वं ससर्गाभावलक्षणोक्तदिशाऽनुसन्धेयम् ।

२ यथा घट. समवायेन कपाले तत्र कपालस्योपोऽपि गुणत्वात्समवायेनेति
समवाय एव कार्यतावच्छेदक कारणतावच्छेदकश्च, कपालरूपादेस्तु द्वितीयस्तत्र स्व
कपालरूपादिकं तत्समवायी कपालादिस्तत्समेवतत्वं घटादौ तत्र समवायेन रूपा-
दिकार्यं वर्तते इति सामानाधिकरण्यमुपपन्नं भवति, एवमन्यत्रोच्यम् ॥

३ अत्रेदं बोध्यम् । तत्कार्यं प्रत्यसमवायिकारणत्वं तत्तद्रूपेणभिन्नं तत्र यत्र यत्र
असमवायिकारणत्वं नेष्टं तत्र तत्र तद्धारणाय तत्कार्यसमवायिकारणलक्षणे तत्तद्भि-
न्नत्वं देयं यथा पटासमवायिकारणलक्षणे तुरीतन्तुसंयोगभिनत्वेवमन्यत्र, आत्म-
विशेषगुणानां ज्ञानादीनास्तु कुत्राप्यसमवायिकारणत्वं नास्ति इति तद्भिन्नत्वं सामा-
न्यलक्षणे देयमेव, तेन ज्ञानादीनामिच्छादिकं प्रति, परामर्शस्य चानुमिति प्रति,
नासमवायिकारणत्वमिति ।

४ अत्रेदं बोध्यम् । समवायिकारणासमवायिकारणभिन्नकारणत्वमेव निमित्तका-
रणत्वम् तेन तुरीपटसंयोगं प्रति तुरीतन्तुसंयोगस्यासमवायिकारणत्वेऽपि न तस्य
पटं प्रति निमित्तकारणत्वक्षतिरिति । तुरीसूत्रवेष्टिता नलिका (तृणविशेष) वेमा
वायदण्डः शृङ्गणतरो लीहनिर्मितो, यत्र तुरी निधायोभयतः सूत्रसन्तानोपरिव्या-
पयन्ते ॥

येन सह पूर्वभावः कारणमादाय वा यस्य ।

अन्यं प्रति पूर्वभावे ज्ञाते यत्पूर्वभावविज्ञानम् ॥ १९ ॥

इदानीमन्यथासिद्धत्वमेव कियतां पदार्थानां तदाह—येनेत्यादिना, यत् (यद्दर्मावच्छिन्नं) कार्यं प्रति यस्य (कारणत्वेनाभिमतस्य दण्डत्वादेः) पूर्वभावः पूर्ववर्तिता येन रूपेण (यद्द्रूपावच्छेदेन) सह गृह्यते तत्कार्यं प्रति तद्रूपमन्यथासिद्धम् । इत्येकः । उदाहणमनुपदं स्फुटीकरिष्यते ॥ द्वितीयमाह—कारणमिति । अत्र कारणपदं स्वतन्त्रान्वयव्यतिरेकशालिपरम् । तेन नात्माश्रयः वाशब्द एवार्थः । आदायेत्यस्य गृहीत्वेत्यर्थः । यस्येत्यस्य स्वतन्त्रान्वयव्यतिरेकशून्यस्येत्यर्थः । इत्थंच यस्य कारणं स्वभिन्नतत्कार्यकारणमादायैव पूर्वभावः गृह्यते नतु स्वतः अर्थात् यस्य स्वातन्त्रेणान्वयव्यतिरेकौ न स्तः किंतु स्वभिन्नकारणं गृहीत्वैवान्व-

१ अन्यथासिद्धत्वं नियतपूर्ववर्तितावच्छेदकयद्दर्मावच्छेदेन सादृशकार्यप्रति नकारणत्वव्यवहारः प्रामाणिकानां तद्रूपावच्छिन्नत्वम् ।

२ मूले पूर्वभावइत्युक्तं तत्र कं प्रति, कस्येति चाकाङ्क्षाद्वयं जायते तत्कमेणाध्या- हृत्य (उत्तरवाक्यत आकृष्य) पूरयति । यत्-प्रति, यस्येति च ।

३ मूले यत्पदेन यद्रूपमुच्यते । अवच्छेदकत्वं तृतीयार्थः । प्रकृत्यादिगणाज्जाता तृतीया तु तदात्मताम् । अवच्छेदकताबुद्धिप्रकारत्वादि शंसतीति हर्युक्तः ।

४ साहित्यचैकज्ञानविषयत्वम् ।

५ एतन्नोत्तरश्लोकस्यमन्त्रार्थवशादपकृष्यते । एवमुत्तरवाक्येष्वप्यनुकंपांपकंपौ यथायथं बोध्या ।

६ तद्दर्मावच्छिन्ननिरूपितनियतपूर्ववृत्तित्वप्रहविशेष्यतावच्छेदकत्वे सति तद्-र्मावच्छिन्नं प्रति स्वतन्त्रान्वयव्यतिरेकशून्यत्वं तद्दर्मावच्छिन्नं प्रत्यन्यथासिद्धत्वम् इति निष्कृष्टोऽर्थः । अत्र द्वितीयान्यथासिद्धवारणाय सत्यन्तम् कपालसंयोगे घटपूर्व वर्तित्वादिप्रहे कपालस्यापि तादृशविशेष्यतावच्छेदकत्वात्तत्रातिव्याप्तिवारणाय विशेष्यदलम् ।

७ कारणलक्षणे कारणस्य प्रवेशे हि स सम्भवति ।

८ अन्ययः स्वाधिकरणे कार्यसत्वम् । व्यतिरेकः स्वाभावाधिकरणे कार्यसत्वम् । अनयोः स्वातन्त्र्यंच स्वभिन्नप्रकृतकार्यकारणान्वयव्यतिरेकप्रयुक्तत्वम् । दण्डत्वदण्ड-रूपयोः स्वतन्त्रान्वयव्यतिरेकौ स्वभिन्नप्रकृतकारणान्वयव्यतिरेकप्रयुक्तौ स्वतन्त्रान्वयत्वसत्य-त्वेन दण्डत्वादिसत्वस्य दण्डसत्त्वाधीनत्वात् तयोरन्यथासिद्धत्वमिति भावः ।

यव्यतिरेकौ गृह्येते तदन्यथासिद्धम् ॥ तृतीयमाह—अन्यमिति ।

फलानुगुणमित्यर्थः ॥ तेन कुलालजनके चतुर्थान्यथासिद्ध्याश्रये नातिव्याप्तिः । यस्येति वेति च पूर्ववाक्यादनुपज्येते, यस्यान्यं प्रति पूर्वभावे पूर्ववृत्तित्वे ज्ञात एव यत्पूर्वभावविज्ञानं तस्य तत्कार्यं प्रत्यन्यथासिद्धत्वम् ॥ १९ ॥

जनकं प्रति पूर्ववृत्तितामपरिज्ञाय न यस्य गृह्यते ।

अतिरिक्तमथापि यद्भवेन्नियतावश्यकपूर्वभाविनः ॥ २० ॥

चतुर्थमाह—जनकमिति । फलानुगुणमित्यर्थः ॥ यस्यजनकं (यत्कार्यजनक) प्रति पूर्ववृत्तिताम् अपरिज्ञाय अगृहीत्वान अपि तु गृहीत्वैव पूर्वभावः (यत्कार्यं प्रति पूर्ववृत्तित्व) गृह्यते तस्य तत्कार्यं प्रत्यन्यथासिद्धत्वम् । नञ्द्वयस्य प्रकृतार्थदार्ढ्यबोधकत्वनियमात् ॥ पञ्चममाह—अतिरिक्तमिति । अथ नियतः व्यापकः आवश्यकः यद्विना कार्यसिद्धिर्न स चासौ पूर्वभावी पूर्ववर्ती चेति त्रयाणां कर्मधारयौ समासौ । तस्मादतिरिक्तं यद्भवेत्तदप्यन्यथासिद्धम् । अत्र नियतेत्युक्त्या रासभस्य, आवश्यकेत्युक्त्याऽऽकाशस्य, पूर्वभाविन इत्युक्त्या स्वस्य व्यावृत्तिरिति बोध्यम् । तथाचान्यथासिद्धिशून्यत्वे सति कार्यनियतपूर्ववृत्तित्वं कारणत्वं, कार्यनियतपूर्ववृत्तित्वं च कार्यतावच्छेदकसंबन्धेन कार्याधिकरणे कार्याव्यवहितप्रावक्षणावच्छेदेन विद्यमानात्यन्ताभावप्रतियोगितानवच्छेदक-

१ स्वातन्त्र्येण तत्कार्यनिरूपितान्वयव्यतिरेकशून्यत्वे सति तत्कार्यकारणावच्छिन्नस्वनिष्ठतत्कार्यनिरूपितनियतपूर्ववृत्तित्वप्रहविशेष्यताकं यत् तत्कार्यं प्रत्यन्यथासिद्धमिति निष्कर्षः । कपालसयोगो घटपूर्ववृत्तीत्यादिपूर्ववृत्तित्वप्रहविशेष्यतायां कपालसंयोगनिष्ठतायां कपालावच्छिन्नत्वात्कपालसयोगेऽतिव्याप्तिवारणाय सत्यन्तम् । दण्डत्वादिवारणाय विशेष्यदलम् । अत्रेतरास्वयव्यतिरेकप्रयुक्तान्वयव्यतिरेकशालित्वमित्युक्तौ प्रथमद्वितीयान्यथासिद्धयोः सप्रहेऽपि भेदेनान्यथासिद्धिद्वयप्रदर्शनं शिष्यबुद्धिवैशद्यार्थमिति बोध्यम् ।

२ अत्रापि अन्यं प्रतीत्याद्यभिधाने तृतीयचतुर्थान्यथासिद्धयोः संप्रहेऽपि फलानुगुणत्वतदनुगुणत्वयोर्विशेषणयोदपादानेन तयोर्भेदेनाभिधाने प्रयोजनाभावस्यैवापि शिष्यबुद्धिवैशद्याय तथोक्तमिति बोध्यम् ।

३ स्वव्यापकत्वस्य स्वस्मिन्नपि सत्वान् ।

धर्मवत्त्वम् । अथैवं नियतपदं व्यर्थमनियतरासभादेः सत्यन्तेनैव वारणा-
दिति चेन्न । घटसामान्यं प्रत्यन्यथासिद्ध्यभावात् ॥ एतत्तत्त्वमभिनवधर्म-
भायां व्यक्तम् ॥ २० ॥

एते पञ्चान्यथासिद्धा दण्डत्वादिकमादिमम् ।

घटादौ दण्डरूपादि द्वितीयमपि दर्शितम् ॥ २१ ॥

उपसंहरति—एत इत्यादिना । घटादावैते पञ्चान्यथासिद्धास्तत्रा-
दिमं दण्डत्वादिकम् । घटं प्रति दण्डस्य पूर्ववृत्तित्वं दण्डत्वेन रूपेण
सदैव गृह्यते इति तद्रूपं (दण्डत्वम्) तत्रान्यथासिद्धम् ॥ दण्डरूपादि
द्वितीयं, दण्डरूपस्य हि घटकारणं दण्डमादायैव पूर्ववृत्तित्वम् । रूपवद्-
ण्डस्य कारणत्वात् । न तु स्वतोऽतस्तत्रान्यथासिद्धम् ॥ २१ ॥

तृतीयं तु भवेद्योम कुलालजनकोऽपरः ।

पञ्चमो रासभादिः स्यादेतेष्व्वावश्यकस्त्वसौ ॥ २२ ॥

तृतीयं तु व्योमाकाशं भवेत् । शब्दसमवायिकारणत्वं हि आकाश-
त्वमतः शब्दप्रति पूर्वभावे ज्ञाते एव घटपूर्वभावविज्ञानमिति तत्रान्य-
थासिद्धम् ॥ कुलालजनकः अपरश्चतुर्थ इत्यर्थः । कुलालपितुर्हि घ-
टकार्यजनकं कुलालं प्रति पूर्ववर्तितामपरिज्ञाय (अज्ञात्वा) घटं प्रति
पूर्ववर्तिता न गृह्यते (न ज्ञायते) अतस्त तत्रान्यथासिद्धः ॥ पञ्चमः
रासभादिः । रासभो गर्दभः । यद्दण्डव्यक्तिं प्रति रासभस्य पूर्ववृत्तित्वमस्ति
तत्रापि घटत्वावच्छिन्नं (यावद्घटं) प्रति सिद्धकारणभावेर्दण्डादिभिरेव
तद्व्यक्तेरपि संभवे रासभस्तत्रान्यथासिद्धः ॥ एतेषु पञ्चस्वन्यथासिद्धेषु
असौ पञ्चमः आवश्यकः तेनैव परेषां चरितार्थत्वात् । तथाहि घटादौ

१ इयमेतद्दीकाकृत्तैव ।

२ अस्य कुलालपितृत्वेनैव घटं प्रत्यन्यथासिद्धत्वम् । कुलालत्वेन घटजनकत्वं त्वि-
ष्टमेव ।

३ सिद्धः कारणभावः (कारणत्वं) येषां तैः ।

४ तल्लक्ष्णेषु इति बोध्यम् ।

दण्डादिभिरवश्यं ह्यसंनियतपूर्ववृत्तिभिरेव कार्यसंभवे दण्डत्वादिकमन्य-
यातिद्वम् ॥ २२ ॥

समवायिकारणत्वं द्रव्यस्यैवेति विज्ञेयम् ।

गुणकर्ममात्रवृत्ति ज्ञेयमथाप्यसमवायिहेतुत्वम् ॥ २३ ॥

साधर्म्यप्रसङ्गात्तदेव पुनराह—समवायीत्यादिना । समवायिका-
रणत्वमुक्तरूपं द्रव्यस्यैव साधर्म्यमिति विज्ञेयम् । अपिशब्दस्त्वर्थे, अथ
असमवायिहेतुत्व तु गुणकर्ममात्रवृत्ति ज्ञेयम् । अत्र मात्रशब्दोऽवधार-
णार्थो गुणकर्मणोरेवोसमवायिकारणत्वं साधर्म्यमित्यर्थः । तेनान्येषा त-
द्वैधर्म्यमिति फलति । यद्वाऽसमवायिकारणत्वमसमवायिकारणवृत्तिसत्ता-
भिन्नजातिमत्त्वं तेन गुणत्वं कर्मत्वं चादाय सर्वत्रे लक्षणसमन्वय ॥२३॥

अन्यत्र नित्यद्रव्येभ्य आश्रितत्वमिहोच्यते ।

क्षित्यादीनां नवानां तु द्रव्यत्वंगुणयोगिता ॥ २४ ॥

इह सप्तपदार्थमध्ये नित्यद्रव्येभ्यः परमाण्वाकाशादिपञ्चकेभ्यो-
ऽन्यत्र तानि विहायेत्यर्थः । अनित्यद्रव्याणां गुणादीनाञ्च आश्रितत्वं

१ इदमत्राकृतम् । कारणता तावत्सामान्यतो द्विविधा साधारणासाधारणभेदात्तत्र
कार्यत्वावच्छिन्नकार्यतानिरूपितादिक्कालादृष्टेश्वरादिनिष्ठाऽऽद्या, कार्यत्वव्याप्यघटत्वा-
दितत्तद्गर्भावच्छिन्नकार्यतानिरूपिता कपालादिनिष्ठा द्वितीया साऽपि द्विविधा समु-
दितविधान्ता प्रत्येकविधान्ता च तत्राद्या घटं प्रति दण्डादिनिष्ठा, इयमेव दण्डादिन्या-
येन कारणतेत्युच्यते, द्वितीया वह्निं प्रति तृणारणिमणिलययोगनिष्ठा, इयमेव तृणारणि-
मणिन्यायेन कारणतेत्युच्यते । अत्र मूलोक्ता त्रिविधाऽपि कारणता जन्यभावमात्रं
प्रति भवति, तत्रानुगतरूपेणासमवायिकारणनाशादेव भावकार्यनाश । न तु समवा-
यिकारणनाशात् । परमाणुनाशाभावेऽपि तत्संयोगरूपासमवायिकारणनाशेन अणु-
वनाशाभ्युपगमात् । निमित्तकारणनाशास्तु इच्छिदेव, यथा द्विवादिदृष्टव्यानां पर-
त्वाऽपरत्वयोथापेक्षाबुद्धिनाशाभाशोऽत्रैव (१०८) (१२५) वारिकयोर्वस्यते, अत्र
विज्ञेयोऽन्यत्र (मुक्तावलीप्रभाषां) द्रष्टव्य ॥

२ मात्रं काल्पयैऽवधारण इति कोश ॥ काल्पयार्थं क्वत्वे तु ज्ञानादावव्याप्तिः
स्यात् ॥

३ साधर्म्यप्रकरणे वैधर्म्यकथनमयुक्तमित्यभिप्रेत्याह—यद्वेति ॥

४ ज्ञानादी, अयं प्रकारोऽन्यत्रापि बोध्यः ॥

५ परमाणवथ आकाशादिपञ्चकचेतिद्वन्द्वः । पृथिव्यस्तेजोवायूनां परमाणवः
आकाशादिपञ्चकचेति नव नित्यद्रव्याणि ।

सर्वाधारतानियामककालिकविशेषणार्तादिसंबन्धातिरिक्तसंबन्धेन वृत्तित्वं साधर्म्यम् । नित्यद्रव्याणां तूक्तसंबन्धेनावृत्तित्वं साधर्म्यम्, कालिकविशेषणतया नित्यानामपि कालादौ वृत्तेः ॥ एवं पदार्थसामान्यसाधर्म्यमुक्त्वेदानीं द्रव्यस्यैव विशिष्य साधर्म्यं वक्तुमारभते—क्षित्यादीनामिति । अत्र तुशब्दः द्रव्यातिरिक्तसाधारणसाधर्म्यप्रकरणव्यवच्छेदभेदसूचकः । गुणयोगिता समवायसंबन्धेन गुणवत्त्वम् ॥ २४ ॥

क्षितिर्जलं तथा तेजः पवनो मन एव च ।

परापरत्वमूर्तत्वक्रियावेगाश्रया अमी ॥ २५ ॥

क्षितिर्जलमिति । पृथिव्यप्तेजोवायुमनसां परत्वादिमूर्तत्वं साधर्म्यमित्यर्थः ॥ तत्र परत्वापरत्वे परापरव्यवहारासाधारणकारणे वैक्ष्येते । मूर्तत्वं च क्रियाजनकतावच्छेदको जातिविशेषः । अविभुवृत्तिपरिमाणवत्त्वं वा ॥ २५ ॥

कालखात्मदिशां सर्वगतत्वं परमं महत् ।

क्षित्यादिपञ्च भूतानि चत्वारि स्पर्शवन्ति हि ॥ २६ ॥

कालेति । कालाकाशात्मदिशां सर्वगतत्वं सर्वमूर्तसंयोगित्वं परममहत्त्वं च साधर्म्यमित्यर्थः । क्षित्यादिपञ्च क्षित्यप्तेजोवाय्वाकाशानि भूतानि, भूतपदवाच्यानि, मूर्तत्वं क्षित्यादिपञ्चानां साधर्म्यमित्यर्थः ॥

१ आदिनादैशिकविशेषणतापरिग्रहः । काले देशे च सर्वमेव विशेषणं वृत्तितया, तयो सर्वाधारत्वात् । तद्धारकोऽपि सम्बन्धः सर्वस्य सर्वत्र, स्वाधिकरणकालवृत्तित्वं स्वाधिकरणदेशवृत्तित्वमित्येवम् ।

२ परत्वादिसमानाधिकरणद्रव्यत्वव्याप्यजातिमत्त्वमित्यर्थः ॥ तेन यत्र घटादौ परत्वादि नोत्पन्नं तत्र नाव्याप्तिः ॥ आत्मन्यतिव्याप्तिवारणाय समानाधिकरणान्तम् ॥ तत्रैव सत्तामादायातिव्याप्तिवारणाय द्रव्यत्वव्याप्येति । द्रव्यत्वव्याप्यत्वं च द्रव्यत्वन्मूलवृत्तित्वं । तच्च द्रव्यत्वसमानाधिकरणभावप्रतियोगितावच्छेदकरूपं न द्रव्यत्वे इति तदादायाकाशादावतिव्याप्तिर्नाशङ्कनीया ।

३ गुणनिरूपणप्रकरणे ।

४ परममहत्त्वं जातिविशेषो मानसप्रत्यक्षसिद्धः ॥ अपकर्षानाधयपरिमाणवत्त्वं वा ।

५ मूर्तत्वं च बहिरिन्द्रियजन्यलौकिकप्रत्यक्षविषयतावच्छेदकधर्मवद्विशेषगुणवत्त्वमात्माऽवृत्तिविशेषगुणवत्त्वं वा ॥ आश्लक्षणस्थपदकृत्वं मुक्तावल्यादौ द्रव्यमिह बाधनामप्रतिपत्तिभिषा न लिखितम् ॥

तत्र चत्वारि क्षित्यप्तेजोवायुरूपद्रव्याणि स्पर्शो विद्यते येषु तानि स्पर्श-
वन्ति, चतुर्णां (पृथिव्यप्तेजोवायूनां) स्पर्शवत्त्व साधर्म्यमित्यर्थ ॥२६॥

द्रव्यारम्भश्चतुर्षु स्यादथाकाशशरीरिणाम् ।

अव्याप्यवृत्तिः क्षणिको विशेषगुण इष्यते ॥ २७ ॥

द्रव्यारम्भ इति । चतुर्षु पृथिव्यप्तेजोवायुषु द्रव्यारम्भ स्यात् ॥
द्रव्यारम्भकत्व (द्रव्यसमवायिकारणत्व) चतुर्णां (पृथिव्यप्तेजोवायूनां)
साधर्म्यमित्यर्थ ॥ अथ आकाशशरीरिणाम् आकाशजीवात्मनाम् अ-
व्याप्य वर्तत इत्यव्याप्यवृत्ति, क्षणे भव क्षणिकश्च, विशेषगुणो-
द्बुद्ध्यादिरिष्यते अभिमर्त । तथा चाव्याप्यवृत्तिविशेषगुणवत्त्व क्षणि-
कविशेषगुणवत्त्व च तेषां साधर्म्यमित्यर्थ । अव्याप्यवृत्तित्व च स्वाधि-
करणवृत्त्यभावप्रतियोगित्वम् । अस्ति चाकाशे विशेषगुण शब्द स हि
यदा गृहावच्छिन्नाकाश उत्पद्यते तदा बाह्यावच्छिन्नाकाशे तदभावोऽ-
प्यस्तीत्यव्याप्यवृत्ति तद्वत्त्व चाकाश इति लक्षणसमन्वय । जीवात्मनि
च विशेषगुणो ज्ञानादि सोऽप्यव्याप्यवृत्ति । ज्ञानादिक हि आत्मनि
विभौ शरीरावच्छेदेनोत्पद्यते, घटाद्यवच्छेदेन तदभावोऽप्यस्तीत्यव्या-
प्यवृत्ति तद्वत्त्व च जीवात्मनीति लक्षणसमन्वय ॥ क्षणिकत्व च तृ-
तीयक्षणवृत्त्यवृत्तिजातिमद्विशेषगुणवत्त्वम् । योग्यविभुविशेषगुणानां
सोत्तरवर्तिगुणनाश्यत्वात्प्रथमशब्दस्य द्वितीयशब्देन नाश इति तथा-
भूतशब्दत्वजातिमच्छब्दमादायाकाशे लक्षणसमन्वय । जीवात्मनि च
द्वेषत्वादिकमादाय लक्षणसमन्वयो बोध्य ॥ २७ ॥

रूपद्रवत्वप्रत्यक्षयोगि स्यात्प्रथमत्रिकम् ।

गुरुणी द्वे रसवती द्वयोनैमित्तिको द्रवः ॥ २८ ॥

रूपेति । प्रथमत्रिकम् । पृथिव्यप्तेजोरूपम् । रूप च—द्रवत्व च

१ बुद्ध्यादिपदक स्पर्शान्ता श्रेह सात्त्विको द्रव । अदृष्टभावनाशब्दा अनी
वैशेषिका गुणा ॥ इति (१०) वक्ष्यते ॥

२ अथात्तार्किकाणाम् ।

३ योग्यत्व च प्रत्यक्षविषयतावच्छेदको धर्म । धर्माधर्मभावनाद्यसत्काराद्या
योग्या इति तेषां व्यवच्छेद ॥

४ योगिनः प्रथमाश्रय इति पाठ ऋजु ॥

प्रत्यक्षं चेति द्वन्द्वसौर्युज्यन्त इत्यर्थे णिनिः । द्वन्द्वान्तं इति न्यायेन योगीति प्रत्येकान्वयि । तथा च रूपयोगित्वं द्रवत्वयोगित्वं प्रत्यक्षयोगित्वं च पृथिव्यादित्रयाणां साधर्म्यमित्यर्थः ॥ द्वे द्रव्ये पृथिव्यवृरूपे । गुरुणी गुरुत्ववती, रसवती, च । तथा च गुरुत्ववत्वं रसवत्वं च पृथिवीतेजसोः साधर्म्यमित्यर्थः ॥ २८ ॥

आत्मानो भूतवर्गाश्च विशेषगुणयोगिनः ।

यदुक्तं यस्य साधर्म्यं वैधर्म्यमितरस्य तत् ॥ २९ ॥

आत्मान इति । पृथिव्यसेजोवाष्वाकाशात्मनां विशेषगुणवत्त्वं साधर्म्यमित्यर्थः । यदुक्तमिति । ज्ञेयत्वादिकं विहायेत्यादिः । ज्ञेयत्वादिकं हि न कस्यापि वैधर्म्यं केवलान्वयित्वात् ॥ २९ ॥

स्पर्शादयोऽष्टौ वेगाख्यः संस्कारो मरुतो गुणाः ।

स्पर्शाद्यष्टौ रूपवेगौ द्रवत्वं तेजसो गुणाः ॥ ३० ॥

वायोर्नवैकादश तेजसो गुणा जलक्षितिप्राणभृतां चतुर्दश । दिक्कालयोः पञ्च पदेव चाम्बरे महेश्वरेष्टौ मनसस्तथैव च ॥ १ ॥ इति प्राचीनश्लोकमनुसृत्य वायोस्तावद्गुणानाह—स्पर्शादयोऽष्टाविति । स्पर्शसंख्यापरिमाणपृथक्त्वसंयोगविभागपरत्वाऽपरत्वान्यष्टौ वेगाख्यसंस्कारश्चेति नव वायोर्गुणा इत्यर्थः ॥ तेजसो गुणानाह—स्पर्शाद्यष्टाविति ॥ ३० ॥

स्पर्शादयोऽष्टौ वेगश्च गुरुत्वं च द्रवत्वकम् ।

रूपं रसस्तथा स्नेहो वारिष्येते चतुर्दश ॥ ३१ ॥

अपां गुणानाह—स्पर्शादयोऽष्टाविति ॥ ३१ ॥

स्नेहहीना गन्धयुताः क्षितावेते चतुर्दश ।

बुद्ध्यादिपट्टं संख्यादिपञ्चकं भावना तथा ॥ ३२ ॥

१ द्वन्द्वान्ते द्वन्द्वादी वा ध्रुवमाणं पदं प्रत्येकमभिसंबन्ध्यते इति न्यायस्वरूपम् ॥

२ योगोऽत्र सबन्धः स चाद्ययोः समवायरूपोऽन्ते च विपयतारूपः । योर्यतावशात् ॥

३ अल्पान्ताभावाप्रतियोगित्वं केवलान्वयित्वम् ॥

४ “अष्टौ स्पर्शादयो रूपं द्वौ वेगश्च तेजसोति” प्राचीनपुस्तकभूतपाठः ॥

पृथिव्या गुणानाह—स्नेहहीना इति । एते अव्यवहितपूर्वोक्ता स्नेहहीना स्नेहमिता । गन्धपुता गन्धसहिता ॥ आत्मनोगुणानाह—बुध्यादिपद्ममिति । बुद्धिसुखदु खेच्छाद्वेषप्रयत्ना । सख्यादिपञ्चकम् । सख्यापरिमाणपृथक्त्वसयोगविभागा भावना तदाख्य सस्कार तथेत्युत्तरान्वयि ॥ ३२ ॥

धर्माधमा गुणा एते आत्मनः स्युश्चतुर्दश ।

संख्यादिपञ्चक कालदिशोः शब्दश्च ते च खे ॥ ३३ ॥

कालदिशोर्गुणानामैक्यादेकोत्तयैवाह—संख्यादिपञ्चकमिति । आकाशस्य गुणानाह—शब्दश्चेति । ते सख्यादय । खे आकाशे । तथाचाकाशे—शब्द सख्यादयश्च पञ्चैव षड्गुणा इत्यर्थ ॥ ३३ ॥

संख्यादयः पञ्च बुद्धिरिच्छा यत्नोऽपि चेश्वरे ।

परापरत्वे संख्याद्याः पञ्च वेगश्च मानसे ॥ ३४ ॥

ईश्वरस्य गुणानाह—संख्यादीति । नव्यास्तु सख्याबुद्धीच्छाप यत्नसुखानीति पञ्चैवेश्वरस्य गुणा इत्याहु ॥ मनसो गुणानाह—परापरत्व इति । सख्याद्या पञ्च । सख्यापरिमाणपृथक्त्वसयोगविभागा वेग । तदाख्यसस्कारश्चेति षट् । मानसे मनसि । स्वार्थे प्रज्ञादित्वाद्गुण ॥

इति अभिवतार्थदीपिकाया भाषापरिच्छेदव्याख्यायां साधर्म्यं

वैधर्म्यनिरूपण नाम द्वितीय परिच्छेद ॥

साधर्म्यवैधर्म्य निरूप्य सप्रति प्रत्येक पृथिव्यादिक निरूपयति—

तत्र क्षितिर्गन्धहेतुर्नानारूपवती मता ।

षड्विधस्तु रसस्तत्र गन्धस्तु द्विविधो मतः ॥ ३५ ॥

तत्रेति । तत्र उक्तद्रव्येषु तेषां मध्ये गन्धहेतु गन्धसमवयविकारण

(समवायसंबन्धेन गन्धवद्गुणद्वयत्वव्याप्यजातिमती) क्षितिः पृथिवी-
त्यर्थः। सा च शुक्ल-नील-पीतादिभेदेन (सप्तविध) नाना(जातीय)रूपवती
मता ज्ञाता । तत्र पृथिव्यां रसस्तु मधुरकटुकपायादिभेदेन षड्विधो
वर्तते । गन्धस्तु सौरभाऽसौरमभेदेन द्विविधो मतः ॥ ३५ ॥

स्पर्शस्तस्यास्तु विज्ञेयो ह्यनुष्णाशीतपाकजः ।

नित्यानित्या च सा द्वेषा नित्या स्यादणुलक्षणा ॥ ३६ ॥

स्पर्शइति । तस्याः पृथिव्याः स्पर्शस्तु अनुष्णोऽव्यक्तोष्णः अशी-
तोऽव्यक्त शीतश्च स चासौ पाकजश्चेति कर्मधारयौ । इत्थं च नानारू-
पवत्वं, षड्विधरसवत्वं, पाकजस्पर्शवत्वं च पृथिव्या लक्षणमिति फलति
सा पृथिवी द्वेषा द्विप्रकारा नित्याऽनित्या चेत्यर्थः । अणुलक्षणा परमौ-
शुरूपा नित्या स्यात् ॥ ३६ ॥

अनित्या तु तदन्या स्यात्सैवावयवयोगिनी ।

सा च त्रिधा भवेद्देहमिन्द्रियं विषयस्तथा ॥ ३७ ॥

अनित्येति । तदन्या परमाणुभिन्ना पृथिवी व्यणुकादिरूपा सर्वा-
प्यनित्या कार्यरूपा स्यात् । सैवाऽनित्या पृथिव्येवावयवयोगिनी साव-
यवा । सा च कार्यरूपा पृथिवी त्रिधा त्रिप्रकारा भवेत् शरीरेन्द्रिय-विष-
यभेदादित्यर्थः ॥ ३७ ॥

१ तत्त्वं (तथाभूतजातिमत्त्वं) पृथिव्या लक्षणम् । समन्वयप्रकारश्च समवायसंब-
न्धेन गन्धवती उत्पत्तिद्वितीयादिक्षणे घटादिरूपा पृथिवी तद्गुणद्वयत्वव्याप्या जातिः
पृथिवीत्वरूपा तद्वत्त्वं सर्वत्र पृथिव्यामिति, एवमुत्तरत्र (जलादिलक्षणेषु) अपि गन्ध-
पदस्थाने शीतस्पर्शादिपदं नि क्षिप्य लक्षणं कार्यं, इदानीं गन्ध इति प्रतीत्या कालि-
कविशेषणतासंबन्धेन कालेऽपि गन्धो वर्तते इति समवायसंबन्धेनेत्युक्तम् । द्रव्य-
त्वमादायातिप्रसन्नधारणाय द्रव्यत्वव्याप्येति । व्याप्यत्वं चात्र स्वाधिकरणशून्यभावप्र-
तियोगित्वरूपमतो न स्वव्याप्यत्वं स्वस्य, *जलपृथिव्यन्यतरत्वमादाय जलेऽतिव्या-
प्तिधारणाय जातीति, अन्यतरत्वं च, एतद्विन्नत्वे सत्येतद्विन्नो यस्तद्विन्नत्वम् । भेद-
द्वयाभाववत्त्वं वा ।

२ अनुष्णाशीतेत्युक्तिस्तु पृथिव्याः स्पर्शोऽनुष्णाशीत इति उपन्यासैव ॥

३ जालान्तरगते भानी यत्सूर्मं दृश्यते रजः । तस्य पष्ठतमो भागः परमाणुः
प्रकीर्तितः ॥ जालं गवाक्षः ॥

४ निर्लक्षं च भावत्वे सति ध्वंसाप्रतियोगित्वम् । ध्वंसवारणाय सन्नतम् ॥

योनिजादि भवेद्देहमिन्द्रियं प्राणलक्षणम् ।

विषयो व्यणुकादिश्च ब्रह्माण्डान्त उदाहृतः ॥ ३८ ॥

योनिजादीति । देहं भोगायतन (यदवच्छिन्ने आत्मनि भोगः सुखदुःखान्यतरसाक्षात्कारो भवति तत्) योनिजादि योनिजमयोनिजं च भवेत् । तत्र योनेर्जात योनिजं । तद्विविधं जरायुजमण्डजं च । तत्राद्यं मानुषादीना द्वितीय सर्पादीनाम् । अयोनिजमुक्तयोनिजमित्तं स्वेदजो-
द्विजादिकम् । तत्र स्वेदाज्जाता स्वेदजा कृमिदशाद्या । उद्भिद्य(भूमिं) जाता उद्भिज्जास्तरुगुल्माद्या । नारकिणा देवादीना च शरीरमप्ययो-
निजमदृष्टविशेषसहितेभ्योऽणुभ्यस्तदुत्पत्तेरभ्युपगमात् ॥ इन्द्रियं प्राण-
मेव लक्षणं स्वरूप यस्य तत् । प्राणेन्द्रियं पार्थिवमित्यर्थं ॥ विषय उप-
भोगसाधन स च व्यणुकादिर्ब्रह्माण्डान्त ब्रह्माण्डपर्यन्त उदाहृतोऽभिहित-
(उक्त) ॥ ३८ ॥

जलं निरूपयति—

वर्णः शुक्लो रसस्पर्शां जले मधुरशीतलौ ।

स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥

वर्णः शुक्ल इति । जले शुक्लो वर्णः । अयं चाभास्वरो ब्राह्म । भास्वर-
शुक्लरूपस्य तेजसि वक्ष्यमाणत्वात् । मधुरशीतलौ रसस्पर्शां क्रमेण
बोध्यौ । मधुरो रस शीत स्पर्श इति यावत् । तत्र-जले स्नेहः । साव-
धारणं सर्वं वाक्यमैर्भक्षो वायुभक्ष इति न्यायेन शुक्ल एव वर्णं मधुर
एव रस शीत एव स्पर्शं जल एव स्नेह इत्येव बोध्यम् । द्रवत्वं तु
सांसिद्धिकं स्वाभाविकमुदाहृतमुक्तमित्यं चाभास्वरशुक्लमात्ररूपवत्वं मधु-
रमात्ररसवत्वं शीतमात्रस्पर्शवत्वं स्नेहवत्वं सांसिद्धिकद्रवत्ववत्त्वमित्येव
जलस्य लक्षणं बोध्यम् ॥ ३९ ॥

१ अत्र मानं तु “ब्रह्मणो मानसा मन्वादेव पुत्रा” इत्याद्या आगमा एव ॥

२ आत्मान्यत्वे सति ज्ञानकारणमन सयोगाश्रयत्वम् इन्द्रियत्वम् ॥ आत्मा मनसा
युज्यते मन इन्द्रियेणेन्द्रियमर्थेन तत प्रत्यक्षमुपपद्यते इति हि ज्ञानरूपम् । एतच्च
लक्षणं त्वद्ब्रह्मयोगस्य ज्ञानकारणत्वमिति मूलोक्तमताभिप्रायेणेति बोध्यम् ॥

नित्यतादि प्रथमवर्तिकतु देहमयोनिजम् ।

इन्द्रियं रसनं सिन्धुहिमादिर्विषयो मतः ॥ ४० ॥

नित्यतादीति । प्रथमस्येव प्रथमवत् । तत्र तस्येवेति पष्ठचन्ता-
द्वितिः । पूर्वोक्तस्य पृथिवीरूपद्रव्यस्येवेत्यर्थः । तथाहि जलं द्विविधं
नित्यमनित्यं च । परमाणुरूपं नित्यं द्यणुकादिरूपं सर्वमनित्यं सावयवं
च । अनित्यमपि त्रिविधं शरीरेन्द्रियविषयभेदात् ॥ पृथिवीतो यो वि-
शेषस्तमाह—किंत्विति । अयोनिजमिति । अयोनिजमेवेत्यर्थः । जलीयं
शरीरमयोनिजं वरुणलोके प्रसिद्धम् ॥ इन्द्रियं रसनं रसनेन्द्रियं जली-
यमित्यर्थः ॥ विषयं दर्शयति—सिन्धुरिति । सिन्धुः समुद्रः । हिमं
तुपारः । आदिना संरित्कासारकरकादिः सर्वो ब्राह्मः । सोऽस्य विषयो
मत इष्ट इत्यर्थः ॥ ४० ॥

तेजो निरूपयति—

उष्णः स्पर्शस्तेजसस्तु स्याद्रूपं शुक्लभास्वरम् ।

नैमित्तिकं द्रवत्वं तु नित्यतादि च पूर्ववत् ॥ ४१ ॥

स्पर्श उष्ण इति । तेजसस्तु स्पर्श उष्ण इत्थं चोष्णस्पर्शवत्वं
तेजसो लक्षणं बोध्यमेवमुत्तरत्र । रूपं शुक्लं च तद्भास्वरं (प्रकाशकं)चेति
शुक्लभास्वरं स्यात् । द्रवत्वं तु नैमित्तिकं निमित्तकृतमस्वाभाविकमिति
यावत् । नित्यतादिचेति । चस्त्वर्थे । पूर्ववत् जलस्येवेत्यर्थः । तथाहि
तेजो द्विविधं नित्यमनित्यं च । परमाणुरूपं नित्यं द्यणुकादिरूपं सर्वम-
नित्यं सावयवं च । अनित्यमपि त्रिविधं शरीरेन्द्रियविषयभेदात् । तत्र
शरीरमयोनिजमेव । तच्च सूर्यलोकादौ प्रसिद्धम् ॥ ४१ ॥

इन्द्रियं नयनं वह्निस्वर्णादिर्विषयो मतः ।

अत्र यो विशेषस्तमाह—इन्द्रियमिति । नयनं नेत्रम् । विषयं
दर्शयति—वह्निरिति वह्नादिरित्यर्थः । अनेन भौमो विषयो दर्शितः ।
स्वर्णादिरित्यनेनाकरजः । दिव्योदर्यौ अपि विद्युदादिजाठरागलौ तैजसौ
विषयौ स्तः ॥

वायुं निरूपयति—

अपाकजोऽनुष्णाशीतः स्पर्शस्तु पवने मतः ॥ ४२ ॥

अपाकज इति । पवने अपाकज पाकजो न भवतीति पृथिवी-
स्पर्शव्युदासः । अनुष्णाशीतोऽव्यक्तशीतोष्णो विजातीय इति यावत् ।
स्पर्शो मत इष्ट । इत्थं चापार्कजानुष्णाशीतस्पर्शवत्त्व वायोर्लक्षणमुक्तं
भवति ॥ ४२ ॥

तिर्यग्गमनवानेष ज्ञेयः स्पर्शादिलिङ्गकः ।

पूर्ववन्नित्यताद्युक्तं देहव्यापि त्वग्निद्रियम् ॥ ४३ ॥

तिर्यगिति । एष वायुस्तिर्यग्गमनवान् । एतत्सत्त्वे साधकयुक्ति-
माह—ज्ञेय इति । स्पर्शादिः स्पर्श-शब्द-धृति-कम्पा लिङ्गमनुमापक यस्य
सः । विजातीयस्पर्शेन, विलक्षणशब्देन, तृणादीना धृत्या, शाखादीना
कम्पेन च वायोरनुमानं भवति । पूर्ववदिति । जलवदित्यर्थः । नित्य-
तादीत्यादिनाऽनित्यत्वपरिग्रह । वायुर्द्विविधो नित्योऽनित्यश्च । परमाणु-
रूपो नित्यः द्यणुकादिरूपः सर्वोऽप्यनित्य सावयवश्च । अनित्योऽपि
त्रिविधः शरीरेन्द्रियविषयभेदात् । तत्र शरीरमयोनिजमेव पिशाचा-
दीनाम् । अत्र यो विशेषस्तमाह—देहव्यापीति । शरीरव्यापक, स्पर्श-
ग्राहकमिति शेषः । इन्द्रिय त्वक् ॥ ४३ ॥

प्राणादिस्तु महावायुपर्यन्तो विषयो मतः ।

विषयं दर्शयति—प्राणादिरिति । आदिना अपानसमानोदान-
व्यानाः पञ्च शरीराः (शरीरान्तः सचारिण) बाह्याश्च वृक्षादिकम्पन-
हेतवस्तत्रावधिर्महावायु । अयं प्रलयकालिक पुराणादिप्रसिद्ध । सर्वो-
ऽपि वायवीयो विषयः ॥

१ पार्थिवजलीयस्पर्शाभ्यां विलक्षण । इत्थं च जलादिस्पर्शव्युदासावानुष्णाशीत
इतीत्युक्तं भवति ।

२ अत्र सर्वत्र तृतीयार्थो विशेष्यत्व तस्य चानुमाने निरूपकतासम्बन्धेनान्वय ।
विजातीयस्पर्शादिनिष्ठविशेष्यतानिरूपकमनुमानं भवतीत्यर्थः ।

३ अनुमितिप्रकारस्तु योऽयं रूपवद्देहव्यासमवेत स्पर्श स क्वचिदाश्रित स्पर्श-
त्वात् पृथिवीसमवेतस्पर्शवत् । इत्येवम् । यत्रचाश्रित स एववायु ॥

४ इदं तु बोध्यम् । जलीयतैजसवायवीयशरीराणां पाधिबभागोपट्टम्भादुपभोग-
साधनत्वम् । जलादीनां प्राधान्याजलीयत्वादिकमिति ।

५ तत्र हृदि प्राणो गुदेऽपानं समानो नाभिसंस्थितः । सदानं कण्ठदेशे स्या-
द्धानं सर्वशरीरम् ॥ इति कोशोक्तस्थानरूपोपाधिबशान्मुखनिर्गमनादिक्रियासु-
पाधिबशाद्वैकस्यैव प्राणस्य पञ्च भेदा भवन्ति ।

आकाशं निरूपयति—

आकाशस्य तु विशेषः शब्दो वैशेषिको गुणः ॥ ४४ ॥

आकाशस्येति । विशेष एव वैशेषिकः । विनयादित्वात्कार्थं ठक् ।
शब्दः शब्द एवेत्यर्थः । इत्थं च शब्दगुणैकत्वमाकाशस्य लक्षणम् ।
वैशेषिक इति कथनं तु विशेषगुणान्तरव्यवच्छेदाय ॥ ४४ ॥

इन्द्रियं तु भवेच्छ्रोत्रमेकः सन्नप्पुपाधितः ।

आकाशे शरीरस्य विषयस्य चाभावादिन्द्रियं दर्शयति—इन्द्रियं
त्विति । आकाशस्य इन्द्रियं तु श्रोत्रं (श्रूयतेऽनेनेति शृणोतेः करणे घ्र्)
श्रोत्रनामकं भवेत् ॥ नन्वाकाशं लापवादेकं सिद्धं श्रोत्रं तु पुरुषभेदेन
भिन्नं तत्कथमाकाशं स्यादत आह—एकः सन्नपीत्यादि । आकाश
एक एव सन्नप्पुपाधित उपाधेः (सार्वविभक्तिक “आद्यादिभ्यश्चे”ति पठ्य-
न्तात्तसिः) कर्णशङ्कुल्यादेर्भेदाद्भिन्नइति शेषः । श्रोत्रात्मको भवतीत्यर्थः ॥

कालं निरूपयति—

जन्यानां जनकः कालो जगतामाश्रयो मतः ॥ ४५ ॥

जन्यानां जनक इति । कार्यत्वावच्छिन्नं (यावत्कार्यं) प्रति निमित्त-
कारणमित्यर्थः । कालसत्त्वे प्रमाणं दर्शयति—जगतामिति । कालः
सर्ववानिति प्रतीत्या सर्वाधिकरणत्वेन कालसिद्धिरिति भावः ॥ ४५ ॥

परापरत्वधीहेतुः क्षणादिः स्यादुपाधितः ।

१ शब्दो गुणो यस्मिन्स शब्दगुणकलास्य भावनात्वं । समवायसंबन्धेन शब्दाधि-
करणत्वमित्यर्थः । नतु तेन संबन्धेन शब्दवत्त्वं शब्दस्य तत्र सर्वदोषलक्ष्यभावात्त्रिल-
योगएवतादृशार्थसंभवात् ॥

२ व्यवच्छेदोऽभावबोधनम् ॥

३ शङ्कुलीव कर्णः कर्णशङ्कुली शङ्कुली पूरिका प्रोक्ता । कर्णशङ्कुलीविवरावच्छि-
न्नाकाशः श्रोत्रमित्यर्थः । •

४ तथाच कालिक (विशेषणता) संबन्धावच्छिन्नकार्यत्वावच्छिन्नकार्यतानिर्हृपित-
तादात्म्यसंबन्धावच्छिन्नाधिकरणतया निमित्तत्वं (कारणत्वं) कालस्य लक्षणम् । काल-
िकसंबन्धावच्छिन्नेतिकरणादिदि, अधिकरणतयेति करणाददृष्टादी च नातिव्याप्तिः ॥

* भूमनिन्दाप्रशसासु नित्ययोगेऽतिशयने । सन्धेऽस्तिविवक्षाया भवन्ति मनुवादयः*
इति नित्ययोगेऽत्र मनुबोधः ।

† अभेदरतुतीयापः । धान्येन धनवानितिवात् । प्रकृलादित्वादि तृतीया । यथोक्त हरिणा
‘प्रकृलादिगणाज्जाता तृतीया तु तदात्मताम् । अवच्छेदकता उदिप्रकारत्वादि शसतीति ॥

अत्रैवं प्रमाणान्तरं दर्शयति—परापरत्वेति । परत्वापरत्वंबुद्धेरसाधारणं निमित्तं काल एव । नन्वेकस्य कालस्य सिद्धौ क्षणदिनमासवर्षादिसमयभेदो न स्यादत आह—क्षणादिरिति । कालस्त्रेकोऽप्युपाधित उपाधेर्भेदात्क्षणादिः तद्व्यवहारविषयः स्यादित्यर्थः ॥

दिशं निरूपयति—

दूरान्तिकादिधीहेतुरेका नित्या दिगुच्यते ॥ ४६ ॥

दूरान्तिकादीति । दूरत्वमन्तिकत्वं च दैशिकं परत्वमपरत्वं क्रमेण बोध्यम् । तद्बुद्धेरसाधारणं बीज दिगेव ॥ ४६ ॥

उपाधिभेदादेकापि प्राच्यादिव्यपदेशभाक् ।

नन्वेकैवदिग्यदि तदा प्राचीप्रतीच्यादिव्यवहारः कथमुपपद्यतामित्यत आह—उपाधीति । एकापिदिक् उपाधेर्भेदात् प्राच्यादिव्यपदेशंभजतीति भजोऽपि । प्राच्यादिवोधकशब्दप्रयोगविषयोभवतीत्यर्थः । वस्तुतो दिश एकत्वेऽपि तत्तदुपाधिभेदेन प्राच्यादिसंज्ञाभेद इति भावः ।

१ कालसत्त्व एव ।

२ ज्येष्ठे परत्वप्रलय । कनिष्ठेऽपरत्वप्रलय । स च परत्वापरत्वगुणविशेषाधीन । परत्वापरत्वे च सासमवायिनारणके भावकार्यत्वाद्भवत् । असमवायिकारणं च तयो कालपिण्डसंयोग एवेति परत्वापरत्वयोरसमवायिकारणसंयोगाश्रयतया कालसिद्धिर्बोध्या ॥

३ असाधारणत्व च कार्यत्वव्याप्यधर्मावच्छिन्नकार्यतानिरूपितकारणतावत्वमित्युक्तं प्राक् ।

४ उपाधिलु लौकिकक्षणादौ कोशोक्तो निमेषादिरूपः † । शास्त्रीये तु मुक्तावत्युक्त क्रियाजन्यविभागप्रागभावावच्छिन्नकर्मादिरूपसत्त एव बोध्य ॥

५ दैशिकपरत्वापरत्वयोरसमवायिकारणसंयोगाश्रयतया काल इव दिशोऽपि सिद्धिर्बोध्या ॥ लक्षणं तु दैशिक(विशेषणता)संबन्धावच्छिन्नेत्यादि काललक्षणवद्वयम् ॥

६ यदपेक्षयोदयगिरिसन्निहितं यन्मूर्तं-तन्मूर्तावच्छिन्ना महती दिक् तत प्राची । तदपेक्षयोदयगिरिसन्निहितं च तन्निष्ठोदयगिरिसयुक्तयोऽपेक्षयाऽल्पतरोदयगिरिसंयुक्तसंयोगवत्वम् । एव यदपेक्षयोदयगिरिव्यविहितं यन्मूर्तं- तन्मूर्तावच्छिन्ना महती दिक् तत प्रतीची । एवं यदपेक्षया सुमेरुसन्निहितं यन्मूर्तं-तन्मूर्तावच्छिन्ना महती दिक् तत उदीची, व्यवहित त्वर्वाचीत्वेवं स्वयमूद्यम् ॥ सर्वेषामेव वर्णानामेकस्मिन् स्थित इति हि नियम ॥

† अष्टादशनिमेषास्तु काष्ठा त्रिंशत्सु ता. कला । तास्तु त्रिंशत्क्षणैस्तु मुहूर्तो द्वादशाऽस्तियाम् ॥ ते तु त्रिंशदशोरान पशुलो दशपद्य च । पक्षी पूर्वापरी शुक्लकूर्मौ मातस्य सातुमावित्यादि ॥

आत्मानं निरूपयति—

आत्मेन्द्रियाद्यधिष्ठाता करणं हि सकर्तृकम् ॥ ४७ ॥

आत्मेति । इन्द्रियादीनामधिष्ठातेति पृष्ठीतत्पुरुषः । निष्ठत्वं प-
ष्ठार्थः । अधिष्ठाता परम्परया (जनकतासंबन्धेन अवच्छेदकतासंबन्धेन
वा) ज्ञानवत्त्वसंपादकः । आत्मा । इन्द्रियादीत्यादिना शरीरम् । अत्र
प्रमाणमाह—करणमिति । हि यतः । अयं भावः । यथा कुटारादीनां
छेदनादिकरणानां कर्तारंविना फलजनकत्वं दृष्टम् । एवं चक्षुरादीनां
ज्ञानकरणानां फलजनकत्वमपि कर्तारं विना नोपपद्यत इत्यतिरिक्तः
कर्ता फल्प्यत इति ॥ ४७ ॥

शरीरस्य न चैतन्यं मृतेषु व्यभिचारतः ।

तथात्वं चेदिन्द्रियाणामुपघाते कथं स्मृतिः ॥ ४८ ॥

ननु शरीरस्यैव कर्तृत्वमस्त्वत आह—शरीरस्येति । ननु चक्षुरा-
दीनामेव ज्ञानादौ करणत्वं कर्तृत्वं चास्तु तयोर्विरोधे (विभिन्नाधिकर-
णवृत्तित्वे) साधकामावादत आह—तथात्वमिति । चैतन्यमित्यर्थः ।
उपघाते नाशे सति । अर्थाच्चक्षुरादीनामेव । कथमिति । पूर्वं चक्षुषा
साक्षात्कृतानां चक्षुषोऽभावे स्मरणं न स्यात् । अनुभवकर्तुरभावात् ।
अन्यदृष्टस्यान्येन स्मरणासंभवात् । अनुभवस्मरणयोः सामानाधिकरण्येन
कार्यकारणभावादिति भावः ॥ ४८ ॥

मनोपि न तथा ज्ञानाद्यनध्यक्षं तदा भवेत् ।

धर्माधर्माश्रयोऽध्यक्षो विशेपेगुणयोगतः ॥ ४९ ॥

ननु चक्षुरादीनां नश्वराणां चैतन्यं मास्तु मनसस्तु नित्यस्य चैतन्यं
स्यादत आह—मनोऽपीति । न तथा न चेतनम् । ज्ञानादीति ।
तदा मनसश्चैतन्येऽभ्युपगते ज्ञानादीनामनध्यक्षप्रत्यक्षामावो भवेत् । अ-

१ इत्थंचेन्द्रियाद्यधिष्ठानृत्वमात्मनो लक्षणम् । अचेतनं चेतनाधिष्ठितं सत्कार्यं
करोतीति व्याप्तेः । इन्द्रियाणि शरीरं च ज्ञानधिष्ठितमचेतनत्वे सति उक्तान्यतरसंब-
न्धेन ज्ञानवत्त्वाद्वास्यादिवदित्यनुमानमात्मनि प्रमाणमित्येतेन प्रदर्शितं भवति ॥

२ समवयवोऽप्राधिकरणतानियामकः । विषयता च कार्यतावच्छेदकः कारणताव-
च्छेदकश्च संबन्धः ॥

यमर्थः । मनसोऽणुत्वात् प्रत्यक्षे च महत्वस्य हेतुत्वान्मनसि ज्ञानसु-
खादिसत्त्वे तत्प्रत्यक्षानुपपत्तिरिति ॥ मनसो यथाणुत्वं तथाग्रे (मनो-
निरूपणे) वक्ष्यते । धर्माधर्माश्रय इति । आत्मेत्यनुपज्यते । अय-
मात्मा धर्माधर्माश्रयः । शरीरस्य तदाश्रयत्वे देहान्तरकृतकर्मणां देहा-
न्तरेण भोगानुपपत्तिः ॥ विशेषगुणानां ज्ञानसुखादीनां योगतः संब-
न्धात्समवायरूपात् अध्यक्षः मानसप्रत्यक्षविषयः । योग्यविशेषणगुणसंब-
न्धेनैवात्मनः अहं ज्ञानवानहं सुखीत्यादि मानसप्रत्यक्षंभवति न त्वन्य-
थेति भावः ॥ ४९ ॥

प्रवृत्त्याद्यनुमेयोऽयं रथगत्येव सारथिः ।

अहंकारस्याश्रयोऽयं मनोमात्रस्य गोचरः ॥ ५० ॥

प्रवृत्तीति । अयमात्मा परदेहादौ प्रवृत्त्यादिना अनुमेयः अनु-
मातुं शक्यः । अत्र दृष्टान्तमाह—रथेति । तथा च शरीरमिदं चेत-
नाधिष्ठितं प्रवृत्तिमत्त्वाद्भवत् इत्यनुमानं फलितम् । अहंकारस्येति ।
अहंकारोऽहमिति प्रत्ययस्तस्याश्रयो विषयोऽयमात्मैव, न देहादिः । मन
इति । मनोभिन्नेन्द्रियजन्यप्रत्यक्षाविषयो मानसप्रत्यक्षविषयश्चेत्यर्थः ।
रूपाद्यभावेनेन्द्रियान्तराऽयोग्यत्वात् ॥ ५० ॥

विभ्रुर्बुद्ध्यादिगुणवान्—

विभ्रुरिति । विभ्रुत्वं च परममहत्परिमाणवत्त्वं तच्च पूर्वमुक्तमपि
स्पष्टार्थमुक्तम्—बुद्ध्यादीत्यादिना । सुखदुःखेच्छादयश्चतुर्दश गुणाः
पूर्वमुक्ता वेदितव्याः ॥

इति अन्वितार्थदीपिकायां भाषापरिच्छेदव्याख्यायामात्मनिरूपणनाम

तृतीयः परिच्छेदः ॥ •

१ प्रवृत्तिरथचेष्टा रथादौ तु व्यापार एव । चेष्टयाथ प्रयत्नसाध्यत्वाच्चेष्टया प्रयत्न-
वान् पराऽऽत्माप्यनुमीयते ॥

२ साधर्म्यप्रकरणे कालखात्मदिशामित्यादिना ॥

३ बुद्ध्यादिपदकमित्यादिना ॥

अत्रैव प्रसङ्गाद्बुद्धेः कतिपयं प्रपञ्चं दर्शयति—

बुद्धिस्तु द्विविधा मता ।

अनुभूतिः स्मृतिश्च स्यादनुभूतिश्चतुर्विधा ॥ ५१ ॥

बुद्धिस्त्रिति । द्विविध्यं व्युत्पादयति—अनुभूतिरिति । अनुभवोऽनुभूतिः । स्मरणं स्मृतिः । चतुर्विधेति । एतासां चतसृणां करणानि “प्रत्यक्षानुमानोपमानशब्दाः प्रमाणानी”ति सूत्रोक्तानि वेदितव्यानि । तत्र प्रतिगतं प्रतिगमकं वाऽशमिन्द्रियमिति व्युत्पत्त्या सिद्धः प्रत्यक्षशब्दः प्रत्यक्षप्रमितिकरणमिन्द्रियं बोधयति, अनुमानशब्दस्वनुमितिकरणम् । तच्च व्याप्यत्वेन ज्ञायमानं लिङ्गं व्याप्तिप्रकारकलिङ्गज्ञानं वा, उपमानमुपमितेः करणम् । तच्च सादृश्यज्ञानम् । शब्दस्तु शब्दते प्रतिपद्यतेऽर्थोऽनेनेति व्युत्पत्त्या शब्दप्रमितेः करणम् । तच्चाप्तोच्चरिताकाङ्क्षादिमत्पदसमूहरूपम् ॥ ५१ ॥

प्रत्यक्षमप्यनुमितिस्तथोपमितिशब्दजे ।

घ्राणजादिप्रभेदेन प्रत्यक्षं षड्विधं मतम् ॥ ५२ ॥

चातुर्विध्यं व्युत्पादयति—प्रत्यक्षमिति । तच्चेन्द्रियार्थसंनिकर्षोत्पन्नं, ज्ञानाकरणकं, वै ज्ञानम् । व्याप्तिज्ञानकरणकं ज्ञानमनुमितिः । सादृश्यज्ञानकरणकं ज्ञानमुपमितिः । पदज्ञानकरणकं ज्ञानं शब्दजं (शब्दबोधः) । तत्र प्रत्यक्षभेदानाह—घ्राणजादीति । घ्राणजं रासनं चाक्षुषं स्पर्शनं श्रोत्रं मानसमिति षड्विधं प्रत्यक्षम् ॥ ५२ ॥

घ्राणस्य गोचरो गन्धो गन्धत्वादिरपि स्मृतः ।

तथा रसो रसज्ञायास्तथा शब्दोऽपि च श्रुतेः ॥ ५३ ॥

अथ येषामिन्द्रियाणां यद्ग्रहणे सामर्थ्यं तत्पृथक् दर्शयति—

१ आसलु वाक्यार्थगोचरयथार्थज्ञानयुक्तः ॥

२ इन्द्रियाणामर्थेन सह यः संनिकर्षस्तेनोत्पन्नं ज्ञानमित्यर्थः । समन्वयप्रकारश्च, इन्द्रियाणां चक्षुरादीनामर्थेन घटादिना सह यः संनिकर्षः संयोगादिस्तेनोत्पन्नमर्थं घट इत्यादिज्ञानं प्रत्यक्षमिति ॥

३ पूर्वोक्तलक्षणमीश्वरप्रत्यक्षसाजन्यत्वात्तन्साधारणं न भवतीति लक्षणान्तरमुक्तम् । ततश्च अनुमित्यादिज्ञानानां ज्ञानकरणकत्वादिन्द्रियकरणके प्रत्यक्षे ज्ञानाकरणकत्वं सुपटमेवेति स्थितम् ॥

घ्राणस्येति । गोचरो ब्राह्मः । गन्धत्वादिरित्यादिना—तद्याप्यसुरमित्तासुरमित्त्वे, गन्धाभावश्च गृह्यते । “येनेन्द्रियेण यद्गृह्यते तेनेन्द्रियेण तन्निष्ठाजातिस्तदभावश्च गृह्यते” इति न्यायात् । रसः रसत्वादिसहितः । रसज्ञायाः रसनेन्द्रियस्य । तथा गोचरः । गन्धोरसश्चोद्भूतोऽत्र ब्राह्मः । शब्दोऽपि शब्दत्वादिसहितः । श्रुतेः श्रोत्रेन्द्रियस्य । तथा गोचरः ॥ ५३ ॥

उद्भूतरूपं नयनस्य गोचरो द्रव्याणि तद्वन्ति पृथक्त्वसंख्ये ।

विभागसंयोगपरापरत्वस्नेहद्रवत्वं परिमाणयुक्तम् ॥ ५४ ॥

उद्भूतरूपमिति । तेन त्रीणोष्मादावैनुद्भूतं रूपमिति न तैत्प्रत्यक्षम् । तद्वन्ति । उद्भूतरूपवन्ति । नयनस्य गोचरा इति वचनव्यत्ययेनान्वयः । गोचरशब्दो नित्यपुंलिङ्गः । पृथक्त्वसंख्यादिकं योग्यवृत्तितया ब्राह्मम् । तेन परमाण्वादिगतपृथक्त्वादीनां न चाक्षुपत्वम् ॥ ५४ ॥

क्रिया जातियोग्यवृत्तिः समवायश्च तादृशः ।

गृह्णाति चक्षुःसंबन्धादालोकोद्भूतरूपयोः ॥ ५५ ॥

योग्यवृत्तिः । प्रत्यक्षेत्यादिः । तादृशः योग्यवृत्तिः । नयनस्य गोचर इतिपूर्वशान्वयः । चक्षुर्योग्यत्वमेव कथं तदाह—गृह्णातीति । तथाच आलोकसंयोगे उद्भूतरूपं च चाक्षुपप्रत्यक्षे कारणम् । तत्र द्रव्यचाक्षुपं प्रति तैयोः समवायसंबन्धेन कारणत्वं, द्रव्यसमवेतचाक्षुपं प्रति स्वाश्रयसमवायसंबन्धेन, द्रव्यसमवेतसमवेतस्य रूपत्वादेः प्रत्यक्षे स्वाश्रयसमवेतसमवायसम्बन्धेनेतिध्येयम् ॥ ५५ ॥

१ गन्धस्य प्रत्यक्षत्वात्तद्वृत्तिजातेरपि प्रत्यक्षं गन्धाभयस्य पुष्पादिर्ग्रहणे तु घ्राणस्य न सामर्थ्यसिन्द्रियाणा योग्यविषयावभासकत्वनियमात् इति बोध्यम् ॥

२ रूपे उद्भूतेति विशेषणदानेन ॥

३ आदिना चूर्ण(गटी)प्रविष्टवेज परिग्रह ॥

४ गोष्मादिगतरूपप्रत्यक्षम् ॥

५ तेनान्धकारे न चाक्षुपम् ।

६ तेन पिशाचस्य न चाक्षुपम् ।

७ आलोकसंयोगोद्भूतरूपयोः ॥

उद्भूतस्पर्शवद्द्रव्यं गोचरः सोऽपि च त्वचः ।

रूपान्यचक्षुषो योग्यं रूपमत्रापि कारणम् ॥ ५६ ॥

उद्भूतेति । उद्भूतस्पर्शवद्द्रव्यं त्वगोचरः । सोऽपि उद्भूतस्पर्शोऽपि । स्पर्शत्वादिसहित इत्यपि बोध्यम् । रूपान्यदिति । रूपभिन्नं रूपत्वादिभिन्नं च यच्चक्षुषोयोग्यं (प्रत्यक्षयोग्यं) तत्त्वगिन्द्रियस्यापि ग्राह्यम् । तथा च पृथक्त्वसंख्यादयो ये चक्षुर्ग्राह्या गुणा उक्ता एवं क्रियादयश्च योग्यवृत्तयस्ते सर्वेऽपि त्वचो ग्राह्या इति ध्येयम् । अत्रापि-त्वगिन्द्रियजन्येऽपि द्रव्याध्यक्षे इत्युत्तरेणान्वयः । रूपं कारणम् । तथाचबहिरिन्द्रियजन्यमूर्तद्रव्यप्रत्यक्षत्वावच्छिन्नं प्रति रूपं कारणं तेन वायुर्न प्रत्यक्ष इति बोध्यम् ॥ ५६ ॥

द्रव्याध्यक्षे त्वचो योगो मनसा ज्ञानकारणम् ।

मनोग्राह्यं सुखं दुःखमिच्छाद्वेषो मतिः कृतिः ॥ ५७ ॥

मनसा सह त्वचोयोगो ज्ञाने जन्यज्ञानसामान्ये कारणम् । मनोग्राह्यमिति । मनोजन्यप्रत्यक्षविषय इत्यर्थः । मतिर्ज्ञानं । कृतिः प्रयत्नः । एवम् (उक्तन्यायेन) सुखत्वादिकमपि मनोग्राह्यम् । एवमात्माऽपि मनोग्राह्यः किंतु मनोमात्रस्य गोचर इत्यनेन पूर्वमुक्तत्वादत्र नोक्तः ॥ ५७ ॥

ज्ञानं यन्निर्विकल्पारूपं तदतीन्द्रियमिष्यते ।

महत्त्वं पडिधे हेतुरिन्द्रियं करणं मतम् ॥ ५८ ॥

एवमिन्द्रियगोचरं प्रत्यक्षमुक्त्वेन्द्रियागोचरं तदाह—ज्ञानं यदिति । निर्गतो विकल्पः प्रकैरतादिकृतोभेदो यस्मात्तत्तथाभूतं यज्ज्ञानं तदिन्द्रियाण्यतिक्रम्य वर्तत इत्यतीन्द्रियम् । इन्द्रियागोचरम् । इष्यते । नैयायिकैरिति शेषः । एतत्स्वरूपमग्रे (गुणनिरूपणे) वक्ष्यते । पडिधे

१ अत्र प्रमाणंतु सुषुप्तिकाले त्वचं लक्षां पुरीतति नाज्यां वर्तमानेन मनसा ज्ञानाजनम् ॥

२ निरूपकतासम्बन्धेन प्रकारतादिशून्यं *तुरीय(चतुर्थ)विषयतानिरूपकं ज्ञानं निर्विकल्पकम् ॥

* विशेष्यविशेषणसम्बन्धवितयातिरिक्तविषयतानिरूपकम् । अयंभावः । निर्विकल्पकज्ञानस्य केवलविषयत्वेन विषयावगाहित्वं न पुनर्विशेष्यत्वादिरूपेण घट वदत्व इति विशकलिततया तयोस्तद्विषयत्वानुभवादिति ॥

उक्तरूपे प्रत्यक्षे । महत्त्वं हेतुः । कारणं तत्र द्रव्यप्रत्यक्षे समवायसंबन्धेन, द्रव्यसमवेतप्रत्यक्षे स्वाश्रयसमवायेनेत्येवम् । इन्द्रियमित्यत्र षड्विध इत्यनुपज्यते, षड्विधे प्रत्यक्षे इन्द्रियं करणम् । असाधारणं कारणं करणम् । असाधारणत्वं व्यापारवत्वम् व्यापारश्च संनिकर्ष एव न तु तज्जन्यत्वे सति तज्जन्यजनकत्वरूपस्तस्य श्रोत्रसंबन्धे समवायेऽभावात् । केचित्तु—श्रोत्रमनःसंयोगस्य शब्दस्यैव वा व्यापारत्वमूरीकृत्य जन्यत्वघटितव्यापारत्वस्याभ्युपगमेऽपि न क्षतिरित्याहुः । अन्येतु—व्यापारवदसाधारणं कारणम् करणम् । असाधारणत्वं च यद्विलम्बात्प्रकृतकार्यानुत्पादस्त(त्कारण)त्वम् । व्यापारत्वं च जन्यत्वघटितमेवेत्याहुः ॥५८॥

विषयेन्द्रियसंबन्धो व्यापारः सोऽपि षड्विधः ।

द्रव्यग्रहस्तु संयोगात्संयुक्तसमवायतः ॥ ५९ ॥

द्रव्येषु समवेतानां तथा तत्समवायतः ।

तत्रापि समवेतानां शब्दस्य समवायतः ॥ ६० ॥

अथ करणलक्षणस्य व्यापारघटितत्वस्फोरणाय करणमुक्त्वा तद्व्यापारमाह—

विषयेति । व्यापारः सन्निकर्षः । षड्विधं सन्निकर्षमुदाहरणद्वारा प्रदर्शयति—द्रव्यग्रहस्तुसंयोगादिति । तथाच द्रव्यवृत्तिलौकिकविषयतासंबन्धेन प्रत्यक्षमिन्द्रियसंयोगजन्यमित्यर्थः । एवमुत्तरत्राप्यूह्यम् । द्रव्येषु समवेतानां(रूपादीनां)संयुक्तसमवायतः प्रत्यक्षं भवति, इन्द्रि-

१ वस्तुतस्तु श्रोत्रप्रतियोगिकत्वविशिष्टसमवायस्यैव तत्र व्यापारत्वं, व्यापारलक्षणे तत्संबन्धत्वं च तत्सत्ताधीनसत्ताकत्वम् । भवति च तत्तादृशसमवायस्याकाशात्मकश्रोत्रसत्ताधीनसत्ताकत्वात् । व्यापारेण व्यापारिणो नान्यथासिद्धिरिति नियमादिन्द्रियस्य कारणत्वाक्षतिरुपादनीया, यतोहि-कार्यनियतपूर्ववृत्ति स्त-स्वव्यापारान्यतरकत्वं कारणत्वमिति निष्कर्षः ।

२ शब्दस्य व्यापारत्वं विषयविधयाबोध्यम् । विषयतासंबन्धेन प्रत्यक्षे तादात्म्यसंबन्धेन विषयस्य हेतुत्वात् ॥

३ तेन दिक्कालादृशात्मसु तादृशकारणत्वाभावाच्चातिव्याप्तिः । व्यापारवत्त्वनिवेशाच्च घटचक्षु संयोगादी नानिव्याप्तिः ॥

४ चाक्षुषं प्रत्यक्ष चक्षु संयोगजन्यं, त्वाच्चप्रत्यक्षं त्वन्संयोगजन्यमित्येवं सर्वत्रापि विशिष्यैव कार्यकारणभाव ऊह्यः ॥

यसंयुक्तेषु घटादिपुरुषादीनांसमवायात् तथा-उक्तवत् तत्रापि-(रूपादा-
वपि) समवेतानां (रूपत्वादीनां) तत्समवायतः (संयुक्तसमवेतसमवायतः)
प्रत्यक्षं भवति, इन्द्रियसंयुक्तेषु घटादीरूपादिकंसमवेतं तत्ररूपत्वादेःसम-
वायात् । शब्दस्य समवायतः प्रत्यक्षं भवति फर्णविवरवृत्त्याकाशस्यश्रो-
त्रत्वात् शब्दस्यचाकाशगुणत्वाद् गुणगुणिनोश्चसमवायात् ॥५९॥६०॥

तद्वृत्तीनां समवेतसमवायेन तु ग्रहः ।

प्रत्यक्षं समवायस्य विशेषणतया भवेत् ॥ ६१ ॥

विशेषणतया तद्वदभावानां ग्रहो भवेत् ।

यदि स्यादुपलभ्येतेत्येवं यत्र प्रसज्यते ॥ ६२ ॥

तद्वृत्तीनामिति । शब्दवृत्तीनां शब्दत्वादीनान्वित्यर्थः । समवेत-
समवायेन । ग्रहः ज्ञानम् । श्रोत्रसमवेते शब्दे शब्दत्वादेः समवायात् ।
समवायस्यप्रत्यक्षं विशेषणतया (इन्द्रियसम्बद्धविशेषणता सम्बन्धेन)
भवेत् । एतच्चन्यायमतेनोक्तम् । वैशेषिकमतेतुसमवायो न प्रत्यक्षः ।
तद्वत्-समवायवत् । यदि स्यादुपलभ्येतेत्येवं यत्र प्रसज्यते तत्र विशेषण-
तया (इन्द्रियसंबद्धविशेषणतासम्बन्धेन) अभावानां ग्रहो ज्ञानं (प्रत्यक्षं)
भवेत् । घटाभाववद्भूतलमित्यत्र चक्षुःसंयुक्ते घटे घटाभावस्य विशेषण-
त्वात् । एतच्चोपलक्षणम् । भूतले घटाभाव इत्यत्र घटाभावस्य विशे-
ष्यत्वं द्रष्टव्यं, तथाच विशेषणविशेष्यभावस्तन्निकर्षः विषयतात्वेनानु-
गतीकृत एक एव विशेषणतापदेनात्रोच्यते । अत्रेदमवधेयम् । विशेष-

१ यदि संयोगेन भूतले घट स्यात्तदा तेन सम्बन्धेन तत्रोपलभ्येत इत्येवं यत्र
आलोकसंयोगादिसहितस्थले प्रसज्यते आपादयितुं शक्यते तत्र, तेनान्धकारे न
घटाभावादेश्चाक्षुषं प्रत्यक्षं सार्वभौमं भवत्येवालोकरस्योऽयं विनापि तस्यापादयितुं
शक्यत्वान् । अर्थभावः । अभावप्रत्यक्षे प्रतियोग्युपलम्भाभावः कारणं तत्र(प्रति-
योग्युपलम्भाभाव)योग्यताऽप्यपेक्षिता, तत्र संसर्गाभावप्रत्यक्षे प्रतियोगिनो यो-
ग्यता, अन्योन्याभावप्रत्यक्षे त्वविकरणयोग्यता अपेक्षिता । तेन स्वभावाद् पिशाचा-
दिभेदोऽपि चक्षुषा गृह्यत एव स्वम्भोऽयं न पिशाच इति । गुरुत्वादिकं यद्योग्यं
तदभावस्तु न प्रत्यक्षमत्र गुरुत्वादिसंज्ञात्वात्पादयितुमशक्यत्वादिति दिक् ॥

* प्रतियोगितत्वात्पादनात्पादितोपलम्भप्रतियोगिकत्वरूपा । सा च यत्र घटः स्यात्तदा
उपलभ्येतेत्येव रूपोक्ता मूले एव ॥ अक्षरार्थस्तु प्रतियोगिनो घटादेः सत्त्वात्पादनेनापादित
उपलम्भरूपी प्रतियोगी यस्य स तस्यभावस्तत्त्वमिति ॥

णताना सयुक्तविशेषणतात्वादिरूपेण बहुविधत्वेऽपि विशेषणतात्वेनैव परिगणनात्र पन्निधत्वव्याघात । नचेव समवायत्वेनैव सयुक्तसमवायादीनामप्यनुगम कुतो न कृत इति वाच्यम् । स्वतन्त्रेच्छस्य मुनेर्नि योगपर्यनुयोगानर्हत्वादिति ॥ ६१ ॥ ६२ ॥

प्रत्यक्ष लौकिकालौकिकभेदेन द्विविध । तत्र लौकिकप्रत्यक्षे षोढा सन्निकर्षा वर्णिता । अलौकिक सन्निकर्षानिदानीं वदति—

अलौकिकस्तु व्यापारस्त्रिविधः परिकीर्तितः ।

सामान्यलक्षणो ज्ञानलक्षणो योगजस्तथा ॥ ६३ ॥

अलौकिकइति । व्यापार सन्निकर्ष । सामान्यलक्षण इति । सामान्य लक्षण स्वरूप यस्य स सामान्यस्वरूप इत्यर्थ । एवमुत्तरत्र । सामान्य च इन्द्रियसम्बद्धविशेष्यकज्ञानप्रकारीभूत बोध्यम् । तथाहि यत्रेन्द्रियसयुक्तो धूमादिस्तद्विशेष्यक धूम इति ज्ञान जात तत्र ज्ञाने धूमत्व प्रकारो धूमत्वेन च सन्निकर्षेण धूम इत्येवरूप सकलधूमविषयक ज्ञान जायते । इन्द्रियसम्बन्धश्च लौकिको भ्राह्म । इदं च बहिरिन्द्रिय स्थले । मानसस्थले तु ज्ञानप्रकारीभूत सामान्यमात्र प्रत्यासत्ति । अत शब्दादिना यत्किञ्चित्पिशाचाद्युपस्थितौ मानस सकलपिशाचादिवोध उपपद्यते ॥ ६३ ॥

आसत्तिराश्रयाणां तु सामान्यज्ञानमिष्यते ।

तदिन्द्रियजतद्वर्म्मरोधसामर्थ्यपेक्ष्य ते ॥ ६४ ॥

ननु समानानाम् एकाकारकप्रतीतिविषयाणां भाव सामान्य तच्च कैचिन्नित्य धूमत्वादि कैचिदनित्य घटादि । तत्र सामान्य येन सम्बन्धेन ज्ञायते तेन सम्बन्धेन तदधिकरणानां प्रत्यासत्तिस्त्रेण यत्रेको घटसयोगेन भूतेले समवायेन कपाले वा ज्ञातस्तदनन्तरम् सर्वेषामेव

१ धूम वादिसामान्यलक्षणाया इन्द्रियजन्य वाभावात् व्यापार वचनमसंगतमित्यभिप्रेत्य सन्निकर्षवचनम् ॥

२ इह लौकिकसन्निकर्षस्य सयोगादेर्विशेषणविधया घटवत्त्व बोध्यम् ॥

३ धूम इत्यादिज्ञाने ॥

४ घटवद्भूतलमित्यादिज्ञाने ॥

तद्वद्वतां भूतलादीनां कपालादीनां वा ज्ञानं भवति, तत्र ज्ञायमानम-
नित्यं सामान्यं (घटादिः) प्रत्यासत्तिरिति वक्तव्यम् एवं च यत्र तद्व-
टनाशानन्तरम् तद्वद्वतः (भूतलादेः) स्मरणं जातं तत्र सामान्य-
लक्षणया सर्वेषान्तद्वद्वतां भानं न स्यात्सामान्यस्य तदानीमभावात् ।
तस्मात्सामान्यज्ञानं प्रत्यासत्तिर्न तु सामान्यमित्याह—आसत्तिरिति ।
आश्रयाणां यज्जातीयेष्विन्द्रियसन्निकर्षस्तेषामिन्द्रियासन्निकृष्टानाम् आ-
सत्तिः प्रत्यासत्तिः (सन्निकर्षः) । तथाच सामान्यलक्षणइत्यत्र लक्ष-
णशब्दस्य विषयोऽर्थः । तेन सामान्यविषयकं ज्ञानं प्रत्यासत्तिरित्यर्थो
लभ्यते, ननु चक्षुःसंयोगादिकं विनाऽपि सामान्यज्ञानं यत्र वर्तते तत्र
सकलघटादीनां चाक्षुषादि प्रत्यक्षं स्यादत आह—तदिन्द्रियजेति ।
अस्यार्थः । यदा बहिरिन्द्रियेण सामान्यलक्षणया (प्रत्यासत्त्या) ज्ञानं
जननीयं तदा यत्किञ्चिद्धर्मिणि तत्सामान्यविषयक-तदिन्द्रियजन्यबोध-
सामग्र्यपेक्षिता सा च सामग्री चक्षुःसंयोगालोकसंयोगादिकं तेनान्ध-
कारादौ चक्षुरादिना तादृशं ज्ञानं न जायते ॥ ६४ ॥

विषयी यस्य तस्यैव व्यापारो ज्ञानलक्षणः ।

योगजो द्विविधः प्रोक्तो युक्तयुञ्जानभेदतः ॥ ६५ ॥

ननु सामान्यलक्षणा प्रत्यासत्तिर्यदि ज्ञानरूपा, ज्ञानलक्षणापि ज्ञान-
रूपा तदा तयोर्भेदो न स्यादत आह—विषयीति । सामान्यलक्षणा
प्रत्यासत्तिर्हि तदाश्रयस्य निखिलधूमादेर्ज्ञानं जनयति अतीतानागतधूमा-
दिषु चक्षुः संयोगादेरभावात् इन्द्रियाणामसन्निकृष्टानां प्रत्यक्षाजनक-
त्वात् । ज्ञानलक्षणः ज्ञानरूप(स्सन्निकर्ष-स्तु यस्य विषयी(यद्विषयकं ज्ञानं)
तस्यैव व्यापारः प्रत्यासत्तिरित्यर्थः ॥ तेन सुरभि चन्दनमिति चाक्षुषोपनी-
तमाने स्वरूपतः सौरभत्वभानं ज्ञानलक्षणयैव, तदानीं सौरभत्वांशे
धैर्मान्तरस्यागृहीततया सामान्यलक्षणया तद्भानानिर्वाहादितिदिक् ॥

१ यत्र पूर्वदिने कश्चिदापने किञ्चिच्चन्दनखण्डं घ्रात्वा सुरभीमिति निश्चिकाय
स एव परदिने तत्र गत केनचित्केत्रा चन्दनखण्डमिदं शुद्धं न वेति पृथोऽप्रायैव
सुरभित्त्वं चन्दनखण्डमिति, अदिति, इत्येतेत्यर्थः ।

२ जाल्पवण्डोपाप्यतिरिक्तपदार्थस्यैव किञ्चिद्धर्मप्रकारेणैव भाननियमात्सौरभ-
त्वेन स्वरूपेणैव तद्भानमिति, ।

योगज इति । योगाज्जातो योगजः । योगाभ्यासजनितो धर्मविशेषः श्रुतिपुराणादिप्रमाणक इत्यर्थः । स युक्तयुज्जानभेदतः द्विविधः । युक्तयुज्जानरूपयोगिद्वैविध्याद्धर्मस्यापिद्वैविध्यमिति भावः ॥ ६५ ॥

युक्तस्य सर्वदा भानं चिन्तासहकृतोऽपरः ।

युक्तस्येति । योगाभ्यासवशीकृतमानसः समाधिसमासादित-
विविधसिद्धिर्युक्त इत्युच्यते, अयमेव विशिष्टयोगवत्त्वाद्वियुक्त इत्यु-
च्यते, तस्य सर्वदेति । चिन्तासहकारं विनापीत्यर्थः । भानम् । सर्ववि-
पयाणां प्रत्यक्षम् । अपरः । युज्जानः विषयव्यावृत्तमानसः । चिन्ता-
ध्यानं मनसस्तदेकाग्रीकरणम् तत्सहकृतः । तत्सहकारेणस्थूलसूक्ष्मा-
व्यवहितविप्रकृष्टानर्थान्प्रत्यक्षीकरोतीत्यर्थः ॥

इति अन्वितायंदीपिकाया भाषापरिच्छेदव्याख्यायां प्रत्यक्ष-
निरूपणं नाम चतुर्थं, परिच्छेदः ॥

अथानुमानपरिच्छेदः ।

व्यापारस्तु परामर्शः करणं व्याप्तिधीर्भवेत् ॥ ६६ ॥

अनुमितिं व्युत्पादयेति—व्यापारस्त्विति । अनुमायामित्युत्तरश्लो-
कस्यमत्रान्वेति । अनुमानमनुमातस्यामनुमायामनुमितौ तु व्याप्तिधीः
व्याप्तिज्ञानं करणं परामर्शो व्यापारः । तथाहि येन पुरुषेण महानसादौ धूमे

१ प्रत्यक्षानुभवरूपे फले सन्निकर्परूपव्यापारद्वारेन्द्रियस्य करणत्व सपरिकरमभि-
धाय तन्नन्यानुमितिरूपे फले करणं निर्दिश्यन्तत्त्वप्रयोजक तथापारमुपपादयतीत्यर्थः ।
प्रत्यक्षानुमित्योश्चोपजीव्योपजीवकभाव सम्बन्ध इति प्रत्यक्षानन्तरानुमित्यभिधाने
उपजीवकत्व- (कार्यत्व-) मेव सगति । सगतित्वं चानन्तराभिधानप्रयोजकजिज्ञा-
साजनकज्ञानविषयत्वमिति च तत्प्रकृते कार्यत्वे, प्रत्यक्षकार्य विमिति जिज्ञासोद-
यात् । सा च सगति षोढा “सप्रसग उपोद्घातो हेतुताऽवसरत्वा । निर्वाहकैकका-
र्यत्वे षोढा सगतिरिष्यत” इति महदुक्ते । अत्र हेतुतापदमजहत्त्वार्यत्रत्या कार्यत्व-
कारणत्वान्यतररूपेण तदुभयपरमिति नाधिक्यमितिर्वाच्यम् ।

२ करणे निर्दिष्टे एव व्यापारे जिज्ञासोदयान्मुले पश्चात्निर्दिष्टमपि करणं प्रथमं
दर्शयति, ।

३ पाकशाला महानसम् ।

वन्देर्व्याप्तिर्गृहीता पश्चात्स एव पुरुषः पर्वतसमीपं गतस्तत्राविच्छिन्नमूलां धूमलेखां पश्यति तदनन्तरं धूमोवह्निव्याप्य इत्येवं रूपं व्याप्तिस्मरणं तस्य भवति, पश्चाच्च वह्निव्याप्यधूमवानयमिति ज्ञानं भवति स एव परामर्श इत्युच्यते, तदनन्तरं पर्वतो वह्निमानिति ज्ञानं जायते तदेवानुमितिः ॥ ६६ ॥

अनुमायां, ज्ञायमानं लिङ्गं तु करणं नहि ।

अनागतादिलिङ्गेन न स्यादनुमितिसूदा ॥ ६७ ॥

अत्र प्राचीना व्याप्यत्वेन ज्ञायमानं धूमादिकं लिङ्गमनुमितिकरणमिति वदन्ति तदूपयति—ज्ञायमानमिति । लिङ्गस्यानुमित्यकरणत्वे युक्तिमाह—अनागतादीति । यद्यनुमितौ लिङ्गंकरणं स्यात्तदाऽनागतेन विनष्टेन वा लिङ्गेनानुमितिर्नस्यादनुमितिकरणस्य लिङ्गस्य तदानीमभावात् ॥ ६७ ॥

व्याप्यस्य पक्षवृत्तित्वधीः परामर्श उच्यते ।

व्याप्तिः साध्यवदन्यस्मिन्नसंबन्ध उदाहृतः ॥ ६८ ॥

परामर्शं लक्षयति—व्याप्यस्येति । व्याप्यस्य व्याप्तिविशिष्टस्य विषयित्वं (विषयतानिरूपकत्वम्) पञ्चमर्थः । पक्षेवृत्तित्वं पक्षवृत्तित्वं पक्षवृत्तित्वस्य धीरिति तत्पुरुषोऽत्रापि पूर्ववद्विषयित्वं पञ्चमर्थस्तस्यैवार्थश्च निरूपितत्वं तथाच व्याप्तिविशिष्टनिष्ठविषयतानिरूपकं सत्पक्षनिरूपित-

१ यत्र २ धूमस्तत्र २ धूमिरिति, ।

२ धूमदर्शनस्य व्याप्तिस्मरणे एकसम्बन्धिज्ञानमपरसम्बन्धिस्मारकं भवतीत्येवमुद्धोधकविधया हेतुत्वसम्पादनार्थं यादृशविशेषणविशिष्टस्य धूमस्य व्याप्तिस्मरन्धितया ज्ञानं तादृशधूमदर्शनस्यैव व्याप्तिस्मृतानुद्धोधकत्वमित्यभिप्रायेण अविच्छिन्नेत्युक्तम् ।

३ विषयता हि प्रकारता-विशेष्यता संसर्गतेत्येतन्नितयानुगता स्वरूपसम्बन्धरूपा ज्ञानविषयनिष्ठा, *त्रयाणामेव ज्ञानविषयत्वात् तथाच पक्षादेर्विशेष्यत्वे विशेषणत्वे वा नोक्तपरामर्शत्वक्षतिः । यद्वा व्याप्तिविशिष्टस्यपक्षेणसह-वैशिष्ट्या- (सम्बन्धा-) वगाहि (विषयकारकम्) ज्ञानं परामर्शः । यथा च पर्वतेन सह धूमस्य संयोगावगाहि ज्ञानमनुपपदवक्ष्यमाणद्विप्रकारकमपि भवतीत्युक्तम् ।

* विशेषण-विशेष्य-संसर्गाणामेव,

वृत्तित्वनिष्ठविषयतानिरूपकं यज्ज्ञानं वह्न्याप्यो धूमः पर्वते (पर्वत-
वृत्तिः) इति, वह्न्याप्यधूमवान्पर्वत इति, वा स परामर्श उच्यते ॥
व्याप्यो नाम व्याख्याश्रयस्तत्र का व्याप्तिरित्यत आह—व्याप्तिरिति ।
साध्योऽस्मिन्नस्तीति साध्यवान्तम्मादन्यस्तस्मिन्न सम्बन्धोऽवृत्तित्वम्
व्याप्तिः उक्तः । पर्वतोवह्निमान्धूमादित्यादौ साध्यो वह्निस्तद्वान्महानसादि-
स्तदन्यो जलहृदादिसदवृत्तित्वं धूमस्येतिलक्षणसमन्वयः । धूमवान्वहे-
रित्यादौ साध्योधूमस्तद्वान् महानसादिस्तदन्यस्मिन्नयोगोलेके वह्निसत्वा-
न्नातिव्याप्तिः ॥ ६८ ॥

अथवा हेतुमन्निष्ठविरहाप्रतियोगिना ।

साध्येन हेतोरैकाधिकरण्यं व्याप्तिरुच्यते ॥ ६९ ॥

नन्वेवं सतिकेवलान्वयिसाध्यकस्थले इदं वाच्यं ज्ञेयत्वादित्यादौ
साध्यवदन्यस्याप्रसिद्धत्वादव्याप्तिरतः सिद्धान्तलक्षणमाह—अथवेति ।
हेतुमति निष्ठा वृत्तिर्यस्य स हेतुमन्निष्ठः स चासौ विरहो भाव-
स्तस्य अप्रतियोगिना साध्येन सह हेतोरैकाधिकरण्यं सामानाधिक-
रण्यं व्याप्तिरुच्यत इत्यर्थः । हेतुसमानाधिकरणात्यन्ताभावाप्रतियो-
गिसाध्यसामानाधिकरण्यं व्याप्तिरिति समुदितार्थः । वह्निमान्धूमादि-

१ साध्यतावच्छेदकसम्बन्धावच्छिन्नसाध्यतावच्छेदकावच्छिन्नप्रतिप्रकरणतावत्वाव-
च्छिन्नप्रतियोगिताकमेदवनिरूपिता या हेतुतावच्छेदकसम्बन्धावच्छिन्ना वृत्तित्वा
तदनवच्छेदकं यद्धेतुतावच्छेदकं तद्वत्वं व्याप्तिरितिनिष्कर्षः ।

२ सप्ताय पिण्डे ।

३ हेतुतावच्छेदकावच्छिन्नाधिकरणवृत्तिः निरवच्छिन्नवृत्तिकाभावप्रतियोगितान-
वच्छेदकसाध्यतावच्छेदकावच्छिन्नसामानाधिकरण्यं व्याप्तिरिति तदर्थः । वह्निमान्धूमा-
दित्यादौ धूमाधिकरणपर्वतादौ निरवच्छिन्नवृत्तिकोषटाभावादिस्तत्प्रतियोगितानवच्छे-
दकं वह्नित्वमिति लक्षणसमन्वयः । धूमवान्वहेरित्यादौ तु तादृशोऽभावोधूमाभाव एव
तत्प्रतियोगितावच्छेदकमेव धूमत्वं साध्यतावच्छेदकमिति नातिव्याप्तिः । अपिसं-
योगी एतद्भूतत्वादित्यादावव्याप्तिवारणाय निरवच्छिन्नवृत्तिकेत्यभावविशेषणम् अपि-
संयोगाभावस्तु वृथादौ न निरवच्छिन्नवृत्तिः मूल्यदेशदवच्छेदकत्वात् । हेतुता-
वच्छेदकावच्छिन्नेतिकरणात् विशिष्ट—(गुणकर्मान्यत्वविशिष्ट—) सत्वस्य शुद्धसत्त्वान-
तिरेकितया सत्त्वाधिकरणगुणादिनिष्ठाभावप्रतियोगितावच्छेदकत्वस्य द्रव्यत्वत्वे स-
त्त्वेऽपि द्रव्यं विशिष्टमत्वादित्यादौ नाव्याप्तिः । हेत्वधिकरणञ्च हेतुतावच्छेदकस्य-
म्बन्धेन, तेन वह्नित्वस्य फालिकसम्बन्धेन धूमाधिकरणहृदादिनिष्ठाभावप्रतियोगिताव-

त्यादौ धूमसमानाधिकरणो योऽत्यन्ताभावः स घटो नास्तीत्याकारको घटात्यन्ताभावस्तदप्रतियोगी वह्निस्तत्समानाधिकरण्यं धूमेऽस्तीति लक्षणसमन्वयः । धूमवान्वहेरित्यादौ तु वह्निसमानाधिकरणो योऽत्यन्ताभावः स अयोगोलके धूमोनास्तीत्याकारको धूमात्यन्ताभावस्तत्प्रतियोग्येव धूम इति नातिव्याप्तिः ॥ ६९ ॥

सिपाधयिपया शून्या सिद्धिर्यत्र न विद्यते ।

सं पक्षस्तत्र वृत्तित्वज्ञानादनुमितिर्भवेत् ॥ ७० ॥

एवं व्याप्तिलक्षणमुक्त्वा तद्वैशिष्ट्येन व्याप्यस्य स्वरूपमभिधाय, पक्षवृत्तित्वमित्यत्र पक्षत्वं किं तदाह—सिपाधयिपयेत्यादि । सिपाधयिपा साधयितुमिच्छा तथा शून्या तदभावविशिष्टा सिद्धिः यत्र न विद्यते स पक्ष इत्यर्थः । सिपाधैयिपाविरहविशिष्टसिध्यभावः पक्षता

च्छेदकत्वेऽपि न वह्निमान्धूमादित्यादावव्याप्तिः । हेतवधिकरणवृत्तित्वस्य ईशिक-विशेषणतया सा च भावाभावसाधारणी घटो नाम्नि घटाभावो नास्तीति तुल्यवत्प्र-सीते । प्रतियोगिता च साध्यतावच्छेदकसम्बन्धावच्छिन्ना प्राज्ञा, नातः समवा-यादिसम्बन्धावच्छिन्नप्रतियोगितावच्छेदकत्वस्य वह्नित्वे सत्त्वेऽपि वह्निमान्धूमादित्या-दावव्याप्तिः । सामानाधिकरण्यस्य साध्यतावच्छेदकसम्बन्धेन साध्याधिकरणे हेतुतावच्छेदकसम्बन्धेन वृत्तित्वम् । कम्बुप्रीवादिमात्रास्तीति प्रतीत्यागुरुधर्मस्यापि प्रतियोगितावच्छेदकत्वस्वीकारात् तद्रूपेण साध्यताया व्यभिचारिणि नातिव्याप्तिः । साध्यसाधनभेदेन व्याप्तेर्भेदात्तत्र (दण्डिमहण्डिसंयोगादित्यत्र) साध्यतावच्छेदकं नाना तत्र प्रतियोगितावच्छेदकतानवच्छेदकं साध्यतावच्छेदकतावच्छेदकमित्यादि-रीत्या वाच्यम् । येन सम्बन्धेन हेतोः पक्षवृत्तित्वं ज्ञायते तेन सम्बन्धेन हेतुमत्ता-ज्ञानाद्यत्सम्बन्धावच्छिन्नप्रतियोगितानवच्छेदकत्वं साध्यतावच्छेदके श्यते तेन सम्बन्धेन साध्यस्यानुमितिरिति हृदयम् ।

१ परामर्शलक्षणघटकस्येत्यादि ।

२ मूले पक्षतानिरूपणे सङ्गतेरप्रदर्शनत्वात् प्रदर्शयति पक्षवृत्तित्वमित्यत्रेति । तथाच प्रकृतस्य परामर्शस्य घटकतया पक्षधर्मत्वमपि प्रकृतं तदुपपादकत्वरूपोपोद्धा-तसङ्गत्या पक्षतानिरूपणम् । व्याप्तिनिरूपणानन्तरं पक्षतानिरूपणे तु एककार्यका-रित्वमेव सङ्गतिः । एककार्यकारित्वं चैककार्यप्रयोजकत्वं प्रयोजकत्वस्य कारणकारणताव-च्छेदकसाधारणम् । तेनानुमितौ पक्षतायाः कारणत्वेऽपि, व्याप्तेश्च विषयविषया-कारणतावच्छेदकत्वेऽपि च न क्षतिः ।

३ मूले पक्षतालक्षणस्य स्पष्टतयाऽनुक्तेः पक्षतालक्षणं स्वातन्त्र्येण प्रदर्शयन् मूलार्थमाह ।

तद्वान्पक्ष इति समुदितार्थ । सिषाधयिषामात्र न पक्षता ता विनापि निशि गृहे सुप्तस्य घनगर्जितश्रवणेन मेघानुमानात् । अत एव साध्यसन्देहोपि न पक्षता विनापि सन्देह तदनुमानात् ॥ ७० ॥

अनेकान्तो विरुद्धश्चाप्यसिद्धः प्रतिपक्षितः ।

कालात्ययापदिष्टश्चेत् हेत्वाभासास्तु पञ्चधा ॥ ७१ ॥

प्रसङ्गसङ्केत्या हेत्वाभासान्विभजते—अनेकान्त इत्यादिना । सव्यभिचारोऽनेकान्त प्रतिपक्षित सैत्प्रतिपक्ष । कालात्ययापदिष्टो बाधित इति च अनर्थान्तरम् । तत्त्वञ्च साधारणाद्यन्यतमत्वम् ॥ ७१ ॥

आद्यः साधारणस्तु स्यादसाधारणकोऽपरः ।

तथैवानुपसंहारी त्रिधानैकान्तिको भवेत् ॥ ७२ ॥

यः सपक्षे विपक्षे च भवेत्साधारणस्तु सः ।

यस्तूभयसाध्यावृत्तः स चासाधारणो मतः ॥ ७३ ॥

तदेव स्पष्टयति—आद्य इति । पञ्चविधहेत्वाभासमध्ये आद्य प्राथमिक एकात् अव्यभिचारी, स एव ऐकान्तिक । विनयादित्वात् स्वार्थे ठक् । न ऐकान्तिकोऽनैकान्तिक सव्यभिचार । स साधारणाऽसाधारणानुपसंहारिभेदात् त्रिधा त्रिप्रकारको भवेत् । साधारण लक्षयति—य इति । सपक्ष निश्चितसाध्यवान्, साध्यप्रकारकनिश्चयविशेष्य इति यावत् । विपक्ष निश्चितसाध्याभाववान् साध्याभावप्रकारकनिश्चयविशेष्य इति यावत् । एतदुभयवृत्तित्व साधारणत्वम् । वस्तुतः । विपक्ष (साध्याभाववद्) वृत्तित्वमेव तत्त्वम् ।

१ स्मृतस्य (अभिहितवरुणम्विधि-वेन स्मृतिविषयस्य) उपेक्षानइत्व (निरूपणयोग्यत्व प्रमत्तलक्षणम्) ।

२ हेतुवदाभासते इति हेत्वाभासा असद्भेदेन दुष्टहेतव इति यावत्तान् । हेत्वाभासत्वमनुमिति तत्कारणान्यतरविविधि (प्रतिबन्धक) यथार्थज्ञानविषयत्व सव्यभिचाराद्यन्यतमत्वा हेत्वाभासाना परस्परं विजयलक्षणैककार्यकारित्वमेव सङ्गतिरिनिष्येयम् ।

३ प्रतिपक्ष संजातोऽस्येति व्युत्पत्ते ।

४ अत्रायमर्थ साध्यतावच्छेदकसम्बन्धेन साध्यवत्ताप्रह प्रति येन सद्भवेन साध्याभाववत्तानिश्चय प्रतिबन्धकत्वेनसम्बन्धेन साध्याभाववत्त्वविवक्षणीयमिति, तथाच

नच विरुद्धेऽतिव्याप्तिरिति अमित्यम् उपधेयसङ्घरेऽप्युपाधेरसङ्घरा-
दिति न्यायेन तस्य विरुद्धसाधारण्येऽपि क्षतिविरहात् । उदाहरणम् ।
पर्वतोधूमवान्वह्निमत्वादिति । अत्र वह्निमत्वस्य (वह्नेः) धूमाभाववति
अयोगोलके विद्यमानत्वात् । एतस्य व्याप्तिग्रहप्रतिबन्धकत्वमेव दूषकता-
बीजम् ॥ असाधारणं लक्षयति—यस्त्विति । उभयस्मात् सपक्षाद्विप-
क्षाच्च व्यावृत्त एतदुभयावृत्तिरित्यर्थः । यथा नित्यः शब्दः शब्दत्वा-
दिति । अत्र शब्दत्वं सर्वेभ्यो नित्येभ्योऽनित्येभ्यश्च व्यावृत्तं शब्द-
मात्रवृत्ति ॥ एतस्य तु व्याप्तिग्रहकारणीभूतसाध्यसामानाधिकरण्यग्रह-
प्रतिबन्धकत्वं दूषकताबीजम् ॥ ७२ ॥ ७३ ॥

तथैवानुपसंहारी केवलान्वयिपक्षकः ।

यः साध्यवति नैवास्ति स विरुद्ध उदाहृतः ॥ ७४ ॥

अनुपसंहारिणं लक्षयति—तथैवेति । अत्र केवलान्वयिपदं केवलान्व-
यिधर्मावच्छिन्नपरं केवलान्वयी पक्षो यस्य स केवलान्वयिपक्षकः ।
अत्र पक्षता च साध्यसंशयरूपा ग्राह्या, तेन सर्वमभिधेयं प्रमेयत्वादि-
त्यत्र सर्वस्यैव पक्षत्वात्सामानाधिकरण्यग्रहस्यलान्तराभावान्नानुमिति-
रिति तदेवास्योदाहरणम् ॥ वस्तुतस्तु । केवलान्वयिधर्मावच्छिन्नप-
क्षताकत्वस्यानुमित्यनुत्पादप्रयोजकत्वाभावात्पक्षपदं साध्यपरं केवलान्व-
यिसाध्यकत्वमेव तत्वम् ॥ एतस्य च व्यतिरेकव्याप्तिग्रहप्रतिबन्धकत्वं
दूषकताबीजम् ॥ विरुद्धरूपद्वितीयहेत्वाभासं लक्षयति—य इति ।

साध्यतावच्छेदकसम्बन्धावच्छिन्न-साध्यतावच्छेदकावच्छिन्नप्रतियोगिताकाभाववन्नि-
रूपितहेतुनावच्छेदकसम्बन्धावच्छिन्नाधेयतावानसाधारणइत्यर्थः । तेन वह्निमान्धूमा-
दित्यादी हेतुमतिपर्वतादीतत्सत्ताध्याभावस्य सम्बन्धान्तरावच्छिन्नसाध्यसामान्याभाव-
स्यचसत्त्वेऽपि, साध्याभाववतिधूमावयवादीसमवायादिनाधूमादेवृत्तित्वेऽपि च नाति
व्याप्तिः ॥

१ अन्येन सपक्षावृत्तिरसाधारणः सपक्षश्च साध्यवान् तथाच साध्यवद्वृत्तित्वसा-
मान्याभाववस्वमसाधारणत्वम् ।

२ संशयोत्पत्तिक्षणे निश्चयवारणाय निश्चयं प्रति संशयसामभ्याः प्रतिबन्धकत्व-
स्यावश्यं वाच्यतया प्रकृते सर्वत्र साध्यमन्देहमत्वे तत्पूर्वं तत्सामभ्याः सत्त्वेन
साध्यनिश्चयस्य कुत्राप्यसम्भवेन व्यापकसाध्यसामानाधिकरण्यप्रमेयत्वादिरूपव्याप्ति-
ग्रहानुत्पादात् तत्रानुमितिरित्यनुपसंहारिणो हेत्वाभासत्वमिति भावः ।

एवकारेण साध्यवत्त्वावच्छेदेन हेत्वभावो बोधितः । तथाच साध्यव्यापकीभूताभावप्रतियोगित्वं विरुद्धत्वं तेनासाधारणेनातिव्याप्तिः । यथा नित्यःशब्दकृतकत्वादिति । कृतक-(कार्य-)त्वाभावो हि नित्यत्वव्यापक इति साध्याभावग्रहसामग्रीत्वेन साक्षादनुमितिप्रतिबन्धकत्वमेवास्य दूषकताबीजम् ॥ ७४ ॥

आश्रयासिद्धिराद्या स्यात्स्वरूपासिद्धिरप्यथ ।

व्याप्यत्वासिद्धिरपरा स्यादसिद्धिरतस्त्रिधा ॥ ७५ ॥

असिद्धरूपतृतीयहेत्वाभासं लक्ष्यस्तद्धर्मभेदानाह—आश्रयेत्यादिना । असिद्धित्वञ्च आश्रयासिद्ध्याद्यन्यतमत्व तद्वत्त्वमेवासिद्धत्वम् । तत्राश्रयासिद्धिः आश्रये पक्षे असिद्धिः पक्षतावच्छेदकस्याभावः । स्वरूपासिद्धिस्तु पक्षे व्याप्यत्वेनाभिमतस्य (हेतोः) अभावः ॥ अपरा तृतीया व्याप्यत्वस्य व्याप्तेरसिद्धिरभावो व्याप्यत्वासिद्धिः । अतोभेदादसिद्धिस्त्रिधा त्रिप्रकारा स्यादित्यर्थः ॥ ७५ ॥

पक्षासिद्धिर्यत्र पक्षो भवेन्मणिमयो गिरिः ।

इदो द्रव्यं धूमवत्त्वादत्रासिद्धिरथापरा ॥ ७६ ॥

तत्र पक्षासिद्ध्याश्रयासिद्धोरनर्थान्तरत्वमभिसन्धायाह—पक्षासिद्धिरिति । मणिमयः पर्वतो वह्निमान्धूमादित्युदाहरणस्वरूपम् । अत्र पर्वतो न मणिमय इति ज्ञाने सति वह्निव्याप्यधूमवानयं मणिमयपर्वत इति परामर्शो न जायत इत्यस्या परामर्शप्रतिबन्धकत्वं दूषकताबीजम् । स्वरूपासिद्धिमुदाहरति—इद इति । अपरा स्वरूपासिद्धिः । अत्रापि

१ तेन सम्बन्धेन तद्वत्तावुद्धिं प्रति तत्सम्बन्धावच्छिन्नप्रतियोगिताकृतदभाववलाबुद्धे प्रतिबन्धकत्वान् ।

२ सत्प्रतिपक्षे प्रतिहेतु साध्याभावसाधकोऽत्र तु हेतुरेवेति विशेषः । साध्याभावसाधक एव साध्यसाधनत्वेनोपन्यस्त इत्यशक्तिविशेषोपस्थापकात्वाच्च विशेषः ।

३ अप्रेदनवधेयम् साध्ये साध्यतावच्छेदकाभाव साध्याप्रसिद्धिः । हेतौ हेतुतावच्छेदकाभाव साधनाप्रसिद्धिः । यथा पर्वत काश्चनमयवह्निमान् काश्चनमयधूमात् इत्यादौ तद्ग्रहदशाया हेतुतावच्छेदकविशिष्टे साध्यतावच्छेदकविशिष्टव्याप्तिग्रहप्रतिबन्धफलम् । तयोर्व्याप्यत्वासिद्धावन्तर्भावान्हेत्वाभासाधिक्यमिति ॥

४ एकार्थत्वमभिप्रेत्य ॥

५ आश्रयासिद्धे ॥

६ स्वरूपस्यैव असिद्धिः पक्षे अभावइत्यक्षरार्थः ।

हृदो न धूमवानिति ज्ञाने सति वह्निव्याप्यधूमवानयं हृद् इति परामर्शो
न जायत इत्यस्या अपि परामर्शप्रतिबन्धकत्वमेव दूयकतावीजम् ॥७६॥

व्याप्यत्वासिद्धिरपरा नीलधूमादिके भवेत् ।

विरुद्धयोः परामर्शे हेत्वोः सत्प्रतिपक्षता ॥ ७७ ॥

व्याप्यत्वासिद्धिसुदाहरति—व्याप्येति । पर्वतोवह्निमान् नील-
धूमादित्यादौ नीलधूमत्वं गुरुतया न हेतुतावच्छेदकमिति नीलधूमे
व्याप्यत्वासिद्धिरेवमन्यत्राऽपि बोध्यम् ॥ चतुर्थहेत्वाभासं लक्षयति—
विरुद्धयोरिति । विरुद्धयोः परस्परासमानाधिकरणयोः साध्ययोर्यौ
हेतू तयोः परामर्शे सति सन् विद्यमानः प्रतिपक्षः स्वीयसाध्याभावसा-
धकोऽपरहेतुः यस्य स सत्प्रतिपक्षस्तस्य भावः सत्प्रतिपक्षता, भवति ।
तद्वान् सत्प्रतिपक्ष इत्यर्थः । प्रतिपक्षित इत्यनेनापि प्रतिपक्षः सजातो-
ऽस्येति व्युत्पत्त्याऽयमेवार्थः पूर्वमभिहितः ॥ ७७ ॥

साध्यशून्यो यत्र पक्षस्त्वसौ बाध उदाहृतः ।

उत्पत्तिकालीनघटे गन्धादिर्यत्र साध्यते ॥ ७८ ॥

पञ्चमहेत्वाभासं लक्षयति—साध्येति । यत्रानुमितौ पक्षः पक्षता-
वच्छेदकतत्त्वदर्शने विशिष्टः साध्येन शून्यः भवति असौ बाधस्तदुप-

१ लघुधूमसमनियतगुरुधूमसंस्कारवच्छेदकत्वमिति हि नियमः ।

२ स्वसमानाधिकरणव्याप्यतावच्छेदकधर्मान्तराघटितस्यैव व्याप्यतावच्छेदकत्वा-
त्तदवच्छिन्नस्यैव व्याप्यत्वाननीलधूमे व्याप्यत्वं सिध्यति किन्तु धूमत्वावच्छिन्ने धूमए-
वेति भावः । वह्निमान्धूमप्रागभावादित्यत्र धूमप्रागभावत्वसंप्रदाय स्वसमानाधिकर-
णेति । नहि धूमत्व-धूमप्रागभावत्वयोः सामानाधिकरण्यमस्ति ।

३ कपिसंयोग-तदभाव-व्याप्यत्वपरामर्शेऽपि न सत्प्रतिपक्षितत्वमत उक्तं विह-
दयोरिति—तथाच तयोरसामानाधिकरण्याभावात्त दोषः । एतत्रैव वृक्षेऽप्रावच्छेदेन
कपिसंयोगो मूलावच्छेदेन तदभावश्च सम्भवतीति हृदयम् ॥

४ तथाच स्वसाध्यविरुद्ध-साध्याभाव-व्याप्यवत्ता परामर्शकालीनसाध्यव्याप्यव-
त्तापरामर्शविषयः सत्प्रतिपक्ष इत्यर्थः । स्वसत्प्रतिपक्षत्वेनाभिमतो हेतुस्तत्साध्यविरु-
द्धोयःसाध्याभाव इति हि तदर्थः ॥

५ तदस्यसंज्ञामिति सारकादिभ्यस्तजिति पाणिनिसूत्रेणेतच्छ्रवणोऽत्रबोध्यः ।

६ तेन घटे द्वितीयादिक्रमे गन्धसत्त्वेऽपि न क्षतिः । एवं मूलावच्छिन्नो वृक्षः कपि-
संयोगीत्यत्रापि मूलावच्छिन्नवृक्षत्वं पक्षतावच्छेदकमिति अप्रावच्छेदेन कपिसंयोगा-
भावेऽपि न बाधसद्भाव इति ध्येयम् ॥

पादको हेतुर्बाधित इत्यर्थ ॥ उदाहरणमाह—उत्पन्नेति । उत्पन्नकाली-
नघटो गन्धवान्पृथिवीत्वात् । अत्रोत्पन्न द्रव्य क्षणमगुण तिष्ठति
समवायसम्बन्धेन गुणोत्पत्तिं प्रतितादात्म्यसम्बन्धेन द्रव्यस्य कारणत्वा-
दिति घट उत्पत्तिकाले निर्गन्ध एवेति निश्चयस्तत्रोत्पत्तिकालीनघट-
त्वानच्छिन्ने घटे गन्धवत्वसाधक पृथिवीत्वरूपो हेतुर्बाधित एवमन्य
त्रापीति शुभम् ॥ ७८ ॥

इत्यन्विताधेदीपिकाया भाषापरिच्छेदव्याख्यायामनुमाननिरूपण
नाम पञ्चम परिच्छेद ॥

अथोपमानपरिच्छेदः ।

ग्रामीणस्य प्रथमतः पश्यतो गवयादिकम् ।

सादृश्यधीर्गवादीना या स्यात्सा करणं मतम् ॥ ७९ ॥

वाक्यार्थस्यातिदेशस्य स्मृतिर्व्यापार उच्यते ।

गवयादिपदानां तु शक्तिधीरुपमाफलम् ॥ ८० ॥

उपमिति व्युत्पादयति—ग्रामीणस्येति युग्मेन । प्रथमतः गवया
दिक पश्यत ग्रामीणस्य पुरपस्य या गवादीना सादृश्यधी अय गोसदृश
इति गवयादिविशेष्यक गोसादृश्यप्रकारक प्रत्यक्ष स्यात् सा (धी) करणम-
र्थादुपमिते । मतमिष्टम् अर्थाचारिक्रानाम् । एतेनोपमिते करणमुपमान-
मिति व्युत्पत्तिं प्रदर्शिता भवति, गोसदृशो गवयपदवाच्य इत्यतिदेशस्य
वाक्यार्थस्य स्मृति स्मरण व्यापार उच्यते । तथाच तत्प्रत्यासत्या
सादृश्यज्ञानस्य करणत्वमुपपन्न भवति । गवयादिपदाना गोसदृशारण्य-
कपशौ शक्तिधीर्गवयो गवयपदवाच्य इति शक्तिग्रहो य स एव उपमा
उपमिति फलमित्यक्षरार्थ ॥ एतदुक्तं भवति । यथा केनचिद्दृ-
ष्टेन गोसदृशो गवय इत्युपदिष्ट कश्चित्पुरुष वन गत्वा गवय पश्यन्
अय गोसदृश इति प्रत्यक्षतस्त निश्चित्य तादृश्यवाक्यार्थस्मरणेन गव

१ अवसरसङ्घट्टितशेष अवसरोऽवश्यवक्तव्यत्वम् । अनुमाननिरूपणानन्तरमे
तन्निरूपणस्यैवावश्यवक्तव्यत्वात् । प्रमाणसूत्रक्रमानुरोधत्वात् ॥

येगवयपदार्थ इत्यवधारयति पश्चाद्भवयोऽयमित्यसकृद्यवहरतीति ॥
एवमन्यत्रापि बोध्यम् ॥ ७९ ॥ ८० ॥

इत्यभिनतार्थदीपिकायां भाषापरिच्छेदव्याख्यायामुपमाननिरूपणं
नाम षष्ठः परिच्छेदः ॥

अथशब्दपरिच्छेदः ।

पदज्ञानं तु करणं द्वारं तत्र पदार्थधीः ।

शाब्दबोधः फलं तत्र शक्तिधीः सहकारिणी ॥ ८१ ॥

शाब्दबोधप्रकारं दर्शयति—पदज्ञानंत्विति । अत्र तु शब्द एव-
कारार्थे । पदज्ञानमेव करणं न तु ज्ञायमानं पदं करणं पदाभावेऽपि
मौनिश्लोकैदौ शाब्दबोधात् । तत्र—करणे पदार्थधीः इत्या पदजन्य-
पदार्थस्मरणं द्वारं प्यापारः । शृतिश्च शक्तिलक्षणान्यतररूपः सम्बन्धः ।
शक्तिश्च पदेन सह पदार्थस्य सम्बन्धः । स चास्मात्पदादयमर्थोबोद्धव्य
इति सङ्केत- (इच्छा-) रूपः । शाब्दबोधः वाक्यार्थज्ञानं फलम् ।
तत्र—पदजन्यपदार्थोपस्थितौ शक्तिधीः शक्तिज्ञानं सहकारिणी उपो-
द्बलिकेत्यर्थः ॥ ८१ ॥

लक्षणा शक्यसंबन्धस्तात्पर्यानुपपत्तितः ।

आसत्तियोग्यताऽऽकाङ्क्षातात्पर्यज्ञानमिष्यते ॥ ८२ ॥

१ उपजीव्योपजीवक* भावमङ्गतिमभिप्रेत्योपमानानन्तरं शाब्दप्रकारं दर्शय-
तीत्यर्थः ।

२ आदिना द्वित्वादिवोधकविजातीयहस्तचेष्टादे सङ्ग्रहः । शृत्या पदजन्येति
च आकाङ्क्षितैकदेशपूरणम् एतद्भावे घटादिस्तदास्तमवायसम्बन्धेनाकाशस्मरणे
जाते आनाशम्यापि शाब्दबोधापत्तिः । पदजन्येत्युच्यत्या पदज्ञानवतः प्रत्यक्षादिना
पदार्थोपस्थित्वावपि न शाब्दबोधः ।

३ पूर्वं शक्तिग्रहाभावे पदज्ञानेऽपि तत्सम्बन्धेन (शक्तिसम्बन्धेन) स्मरणानु-
पपत्तिः । पदज्ञानस्य चैकसम्बन्धिज्ञानमपरसम्बन्धिस्मारकंभवतीतिन्यायेनार्थ-
स्मारकत्व बोध्यम् ।

४ विसर्गरहितपाठ एव साधीयान् ।

* शाब्दबोधस्य शक्तिज्ञानात्मकोपमितिजन्यत्वेन फलयोरप्युपजीव्योपजीवकभावः ।

कारणं, संनिधानं तु पदस्यासत्तिरुच्यते ।

पदार्थे तत्र तद्वत्ता योग्यता परिकीर्तिता ॥ ८३ ॥

पूर्वपक्षे घृत्येत्यध्याहृततदर्थं शक्तिरूपोऽन्यतोऽपि सुग्रह इति लक्षणास्वरूपमाह—लक्षणा शक्यसम्बन्ध इति । शक्येन यत्किञ्चित्पदशक्यार्थेन सम्बन्धः सामीप्यादिर्लक्षणेत्यर्थः । सा द्विविधा जहत्स्वार्था अजहत्स्वार्था च । तत्राद्या यथा—गङ्गाया घोष इत्यादौ गङ्गापद स्वार्थं भगीरथरथखातावच्छिन्नजलप्रवाह जहत् स्वसमीपवर्तितीर लक्षयति । द्वितीया यथा—कार्त्तिकेभ्योदधिरक्षयतामित्यादौ कारूपद स्वार्थंमजहद्घ्युपघातक लक्षयति, इय तात्पर्यस्य वक्तुरिच्छाया अनुपपत्तितः अनुपपत्ते भवति । पूर्वत्र शैत्यपात्रनत्वादिविशिष्टतीरबोधस्य, उत्तरत्र च सर्वतोदधिरक्षायस्तात्पर्यविषयत्वात् ॥ विन्तरन्त्वन्यत्र द्रष्टव्य ॥ शाब्दबोधे सहकारिकारणान्याह—आसत्तीति । आसत्तिश्च योग्यता च आकाङ्क्षा च तात्पर्यश्चेति द्वन्द्वस्त्रोपा ज्ञानमिति षष्ठी तत्पुरुष । “द्वन्द्वान्ते” इतिन्यायेन ज्ञानपदस्य प्रत्येकमन्वये आसत्तिज्ञान योग्यताज्ञानम् आकाङ्क्षाज्ञान तात्पर्यज्ञानञ्च शाब्दबोधे कारणमिष्यते द्रष्टम् । तत्रासत्तिपदार्थमाह—सन्निधानन्त्विति । पदस्य सन्निधानत्वासत्तिरुच्यत इत्यर्थः । सन्निधानञ्च यत्पदार्थस्य यत्पदार्थेनावयोऽपेक्षित (तात्पर्यविषय) तादृशपदयोरव्यवधानम् । न त्वविलम्बे नोच्चारणमात्रम् । तेन गिरिर्भुक्तमग्निमान्देवदत्तेनेत्यादौ न शाब्दबोधः । इतिदासत्तिभ्रमाच्छाब्दबोधो भवत्येव तज्ज्ञानसामान्यस्य शाब्दकारणत्वाभ्युपगमात् ॥ योग्यता निर्बन्धि—पदार्थ इत्यादिना । अत्र प्रथम तत्पदमेकपदार्थपरम् । द्वितीय तत्रपरपदार्थपरम् । तथाच एकपदायऽपरपदार्थसम्बन्धो योग्यता परिकीर्तिता उक्तेत्यर्थः ॥ तेन वह्निना सिञ्चतीत्यादितो न शाब्दबोधः । सेचने वह्निरणक्त्वस्याऽयोग्यत्वावधारणात् ॥ ८२ ॥ ८३ ॥

१ उपमानरूपेक्षरीत्याऽपि ॥

२ जहति पदानि स्वार्थं यस्या सा० ॥

३ न जहति पदानि स्वार्थं यस्या सा० ॥

४ उत्तरश्लोकस्यमत्रा चेति ।

५ तथाच पदस्येति चालेकवचनम् ।

यत्पदेन विना यस्याननुभावकता भवेत् ।

आकाङ्क्षा, वक्तुरिच्छा तु तात्पर्यं परिकीर्तितम् ॥ ८४ ॥

आकाङ्क्षां निर्वक्ति—यत्पदेनेत्यादिना । येन पदेन विना यस्य पदस्यअननुभावकताऽन्वयाननुभावकत्वं (शाब्दबोधोपाजनकत्वं) भवेत् तेन पदेन सह तस्य पदस्याकाङ्क्षेत्यर्थः ॥ क्रियापदेन विना कारकपदं नान्वयबोधं जनयतीति तेन क्रियापदेन तस्य कारकपदस्याकाङ्क्षा । वस्तुतस्तु क्रियाकारकपदानां सन्निधानमासत्त्या चरितार्थं परन्तु घट-कर्मताबोधं प्रति घटपदोत्तरद्वितीयाविभक्त्याऽऽकाङ्क्षाज्ञानं कारणं तेन घटः कर्मत्व-मानयनं कृतिरित्यादौ न शाब्दबोधः ॥ तात्पर्यं निर्वक्ति—वक्तुरिच्छेति । घटमानयेत्यादौ कर्मत्वविशेष्यकाधेयतासंसर्गक-घटप्रकारकप्रतीतीच्छा वक्तुस्तात्पर्यं तादृशेच्छयोचरितमिदं वाक्यमित्याकारकं श्रोतुस्तात्पर्यज्ञानं शाब्दबोधे कारणमित्यर्थः ॥ तेन भोजनकाले सैन्धवमानयेत्युक्ती लवणस्यैव, यात्राकाले चाश्वस्यैव, बोधइत्युच्यम् ॥ ८५ ॥

इत्यन्वितार्थदीपिकायां भाषापरिच्छेदप्याख्यायां शाब्दनिरूपणनाम
सप्तमः परिच्छेदः ॥

अथ स्मृतिप्रक्रिया ।

पूर्वमनुभवस्मरणभेदाद्बुद्धेर्द्वैविध्यमुक्तं तत्रानुभवभेदा दर्शिताः स्मरणं

१ तत्पदविशिष्टत्वं तत्पदस्येत्यर्थः । इदन्तु बोध्यम् । आकाङ्क्षालक्षणे पदपदं पदज्ञानपरं मौनित्थोकादुपेधात् । अत एवाप्याहनपदेनाप्याकाङ्क्षानिर्वाहः । अप्याहारश्चाभ्रुतपदानामनुमन्धानम् ॥

२ अयमभिप्रायः । अत्रैकपदेऽपरपदवत्त्वमपरपदाव्यवहितोत्तरत्वम् तत्र चाव्यवधानाशस्थाऽऽसर्यैव लाभः । आसत्ते पदाव्यवधानरूपाया पूर्वमुपवर्णितत्वात् । उत्तरत्वन्तु क्रियाकारकपदयोर्नापेक्षितं चैत्रः पचति पचति चैत्र, इति वाक्यद्वयादप्यन्वयबोधादतः क्रियाकारकपदयोराकाङ्क्षा नास्त्येव, किन्तु प्रकृतिप्रत्यययोरेवंतत्राप्यव्यवधानांशस्यासत्त्वाभावात्प्रत्यये प्रकृत्युत्तरत्वरूपाकाङ्क्षाज्ञानं कारणमिति ॥

३ तात्पर्यज्ञानस्य शब्दे कारणत्वाभ्युपगमेन ।

तु सुगमतया न दर्शितम् तत् इदानीमवसरसङ्गत्या निरूप्यते । संस्कारमात्रजन्यत्वे सति ज्ञानत्वं स्मृतेर्लक्षणम् । घटादिप्रत्यक्षेऽतिव्याप्तिवारणाय सत्यन्तम् । सोऽयं देवदत्त इत्याकारकप्रत्यभिज्ञायां तच्चद्देशकालवृत्तिरूपतत्संस्कारजन्यत्वस्य सत्वेन तात्रातिव्याप्तिरिति मात्रपदैम् यद्यपि संस्कारमात्रजन्यत्वं संस्कारेतराजन्यत्वे सति संस्कारजन्यत्वं तच्च स्मृतावसम्भवि तत्र संस्कारेतरात्मादिजन्यत्वस्य सत्वात्तथापि चक्षुराद्यजन्यत्वेऽसति संस्कारजन्यत्वे तात्पर्यमवसेयम् । संस्कारध्वंसेऽतिव्याप्तिवारणाय ज्ञानत्वमिति, ध्वंसं प्रति प्रतियोगिनः कारणत्वात् । संस्कारोऽत्र भावनाख्यो ग्राह्यः ॥ इय (स्मृति) द्विविधा यथार्थो अयथार्थो च, तत्र प्रमाजन्याऽऽद्या, अप्रमाजन्या द्वितीयेति बोध्यम् ॥

॥ इति स्मृतिप्रक्रिया ॥

साक्षात्कारे सुखादीनां करणं मन उच्यते ।

अयौगपद्याज्ज्ञानानां तस्याणुत्पत्तिमिहेष्यते ॥ ८५ ॥

इदानीं क्रमप्राप्तं मनोनिरूपयति—साक्षात्कार इति । सुखादीनां साक्षात्कारे करणं मन उच्यते । इत्थञ्च सुखादिसाक्षात्कारकारणत्वे सतीन्द्रियत्वं मनसो लक्षणमुक्तं भवति, वस्तुतेस्तु स्पर्शरहितत्वे सति क्रियावत्त्वं मनस्त्वम् ॥ मनसोऽणुत्वे प्रमाणमाह—अयौगपद्यादिति । ज्ञानानां चाक्षुपरासनादीनाम् अयौगपद्यादेककालिकोत्पत्तिकत्याभावात्तस्यमनसोऽणुत्वमिह नैयायिक्रमते इष्यते इष्टम् ॥ अयमर्थः । नानेन्द्रियाणां सत्यपि विषयसन्निकर्षे यत्सम्बन्धादेकेन्द्रियेण ज्ञानमुत्पद्यते,

१ सुगमस्य स्वयमप्युद्दिष्टुं शक्यतया, इरूह एवादीं सुधियो जिज्ञासोदयादिति भावः ।

२ अनुभवनिरूपणानन्तरम् ।

३ तथा च प्रत्यभिज्ञायां प्रत्यक्षजन्यत्वान्न दोषः ।

४ मात्रपदैनाव्याप्तिवारणतात्पर्यानुपपत्तिमूलिकाऽत्रार्थः मात्रपदस्य लक्षणा बोध्या ।

५ मनः सयोगाद्यतिव्याप्तिवारकेन्द्रियत्वधदितमूलोक्तलक्षणापेक्षया, लघुलक्षणं विकीर्णमाहृतम् ॥

यदसम्बन्धाच्च परैर्ज्ञानं नोत्पद्यते तन्मनः, विभुत्वेचासन्निधानं न सम्भवतीति न विभुमनः ॥ ८५ ॥

॥ इति मनोनिरूपणम् ॥

॥ इत्यन्वितायैदीपिकायां भाषापरिच्छेदव्याख्यायां द्रव्यपदार्थनिरूपणं नाम
अष्टमः परिच्छेदः ॥

अथ द्रव्याश्रिता ज्ञेया निर्गुणा निष्क्रिया गुणाः ।
रूपं रसः स्पर्शगन्धौ परत्वमपरत्वकम् ॥ ८६ ॥

द्रव्यं निरूप्य गुणं निरूपयति—अथेत्यादिना । अथ द्रव्यनिरूपणानन्तरं गुणाः द्रव्याश्रिताः निर्गुणा निष्क्रियाश्च ज्ञेयाः । तथाच द्रव्याश्रितत्वं (द्रव्यत्वव्यापकतावच्छेदकसत्त्वान्यजातिमत्त्वं) निर्गुणत्वं (सामान्यवत्त्वे कर्मान्यत्वे च सति गुणशून्यत्वं) निष्क्रियत्वं (सामान्यवत्त्वे सति कर्मान्यत्वे सति कर्मवदवृत्तिपदार्थविभाजकोपाधि-मत्त्वं) गुणसामान्यलक्षणं फलितम् ॥ इदानीं गुणसाधर्म्यं वक्तुमुपक्रमते—रूपमित्यादिना ॥ ८६ ॥

द्रवत्वं स्नेहवेगाश्च मता मूर्तगुणा अमी ।

धर्माधर्मां भावना च शब्दो बुद्ध्यादयोऽपि च ॥ ८७ ॥

स्नेहश्च वेगौचेति द्वन्द्वः । वेगाविति द्विवचनेन तत्सहभूतः स्थिति-

१ नच दीर्घशङ्कुलीभक्षणार्था नानावधानभाजां च षडमेकद्वय नानेन्द्रियैर्ज्ञानमिति वाच्यम् मनसोऽतिलापवात्त्वरया नानेन्द्रियसम्बन्धानानाज्ञानोत्पत्तेः । उत्पलशतपत्रभेदादिवयौगपयप्रख्यस्य तु भ्रान्तत्वान् ।

२ ननु मनो विभु स्पर्शरहितद्रव्यत्वादाकाशवरिति चेन्न मनसो विभुत्वे आत्म-मनः संयोगस्यासमवायिकारणस्याभावाज्ज्ञानानुत्पत्तिप्रसङ्गात् । भावकार्यमात्रेऽसमवायिकारणजन्यत्वनियमात् । विभुद्वयसंयोगस्य चानभ्युपगमात् । *तदभ्युपगमे तस्य नित्यत्वेन सुपुंस्यभावप्रसङ्गात् । पुरीतथ्यतिरिच्छप्रदेशात्ममनः संयोगस्य सर्वदा विद्यमानत्वात् । अणुत्वे तु यदा मनः पुरीतति नाभ्या प्रविशति तदा सुपुंसिः । यदा निस्सरति तदा ज्ञानोत्पत्तिरित्यणुत्वविद्धिः ॥

३ मध्यमपरिमाणवत्त्वे त्वनित्यत्वप्रसङ्गः ।

४ अवसरसङ्गत्वेति शेषः ॥

* तस्य नित्यत्वेनासमवायिकारणक्रियापसत्त्वेऽपि न क्षतिरिति ॥

स्थापकसंस्कार उच्यते । वेगपदस्य भावनान्यसंस्कारपरत्वमाश्रित्य संस्कारद्वयबोधरुत्वाद्द्विवचनमिति तु हृदयम् ॥ अमी रूपादयो दश मूर्त्त-
गुणाः मताः । मूर्त्तगुणत्वम् (अमूर्त्तावृत्तिगुणत्वम्) प्रदर्शितगुणानां
साधर्म्यमित्यर्थः ॥ बुद्ध्यादयः बुद्धिसुरतदु खेच्छाद्वेषयत्ता ॥ ८७ ॥

एतेऽमूर्त्तगुणाः सर्वे विद्वद्भिः परिकीर्तिताः ।

संख्यादयो विभागान्ता उभयेषां गुणा मताः ॥ ८८ ॥

एते धर्मादयो दश । सर्वे विद्वद्भिरमूर्त्तगुणाः परिकीर्तिता ।
अमूर्त्तगुणत्वं (मूर्त्तावृत्तिगुणत्वम्) प्रदर्शितगुणानां साधर्म्यमित्यर्थः ॥
संख्यादयोविभागान्ताः । संख्या-परिमाण-पृथक्त्व-सयोग-विभागाः
—उभयेषांमूर्त्तामूर्त्तानां गुणाः मताः मूर्त्तामूर्त्तगुणत्वं प्रदर्शितगुणानां
साधर्म्यमित्यर्थः ॥ ८८ ॥

संयोगश्च विभागश्च संख्या द्वित्वादिकास्तथा ।

द्विपृथक्त्वादयस्तद्वदेतेऽनेकाश्रिता गुणाः ॥ ८९ ॥

संयोगोद्वित्त्वश्च द्विवृत्तितया ब्राह्मम् त्रित्वचतुष्पादिकं तु त्रिचतुरा-

१ मूर्त्तगुणत्व मूर्त्तावृत्तिगुणत्व तत्त्वसंख्यादावतिव्याप्तमित्येवं विवृतम् । नचैतदपि

प्रहाय संस्कारत्वान्येति । द्वितीयेऽवच्छेदकान्तेन संख्यात्वाद्वृत्तत्वान्तेन परमा
त्वादेर्व्युदासः ॥

२ लक्षणन्तु तावदन्यतमत्वमेवमग्रेऽपिबोध्यम् ॥

३ सत्यादावतिव्याप्तिवारणायैव विवृतम् । नच तथाप्यमूर्त्तमानवृत्तिसत्यादाव
द्वितीयेऽवच्छेदकान्तेन संख्यात्वाद्वृत्तत्वान्तेन परमात्वादेर्व्युदासः ॥

शून्यान्तेन सत्यादेरूपादेर्व्युदासः । सत्तामादायात्परमात्वात् ।
कर्मण्यतिव्याप्तिवारणाय विशेष्यभूतगुणस्य निवेश द्वितीये परममहत्त्वजाति-
मादायात्तिव्याप्तिवारणाय परिभाषावृत्ताति ।

४ रूपादावतिव्याप्तिवारणायोभयपदमूर्त्तामूर्त्तपरतया व्याचष्टे । नचैदं मूर्त्तमा
वृत्तिसंख्यादावतिव्याप्तमिति वाच्यम् । कालवृत्तिवृत्तिगुणत्वव्याप्त्यतिव्याप्तिसंख्या-
द्वयत्वसमस्यापि कृतावच्छेदकजातिमत्वस्य, वा विवक्षितत्वात् ॥

दिवृत्तीति बोध्यम् ।—द्विपृथक्त्वादयः । द्वित्वादिसमानाधिकरणं पृथक्त्वम् ।—एते संयोगादयः—गुणाः अनेकाश्रिताः अनेकेषु एकत्वभिन्नसंख्या विशिष्टेषु आश्रिताः वृत्तिमन्तः । तथाचानेकाश्रितगुणत्वं (स्वाश्रयप्रतियोगिकान्योन्याभावसमानाधिकरणगुणत्वं) प्रदर्शित गुणानां साधर्म्यमित्यर्थः ॥ ८९ ॥

अतः शेषगुणाः सर्वे मता एकैकवृत्तयः ।

बुद्ध्यादिपट्टं स्पर्शान्ताः स्नेहः सांसिद्धिको द्रवः ॥ ९० ॥

अतः अस्मान् पूर्वोक्तान्—शेषाः अवशिष्टाश्च ते—गुणाश्च रूप-रस-गन्ध-स्पर्श-कत्व-परिमाणै-कपृथक्त्व-परत्वा-ऽपरत्व-बुद्धि-सुख-दुःखे-च्छा-द्वेष-प्रयत्न-गुरुत्व-द्रवत्व-स्नेह-संस्कारा-ऽदृष्ट-शब्दाः एते सर्वे-ऽपि—एकैकवृत्तयः स्वसमानाधिकरणाऽन्योन्याभावप्रतियोगितानवच्छे-दकैकत्वकाः । यद्वा स्वाश्रयाऽन्योन्याभावव्यापकात्त्यन्ताभावप्रतियोगिनः—मता इष्टाः । तथाचोक्तगुणत्वं प्र. गु. सा. मित्यर्थः ॥ बुद्ध्या-दिपट्टं बुद्धि-सुख-दु.खे-च्छा-द्वेष-प्रयत्नाः—स्पर्शान्ताः रूप-रस-गन्ध-स्पर्शाः ।—द्रवः द्रवत्वम् ॥ ९० ॥

अदृष्टभावनाशब्दा अमी वैशेषिका गुणाः ।

संख्यादिरपरत्वान्तो द्रवोऽसांसिद्धिकस्तथा ॥ ९१ ॥

अदृष्टं धर्माधर्मौ—भावना तदाख्य.संस्कारः—अमी १६ गुणाः वैशेषिकाः विशेषाः स्वार्थे विनयादिभ्यश्चेति ठक्प्रत्ययः । विशेषगुणत्वं (भावैरान्य-वायुवृत्तिवृत्तिस्पर्शावृत्तिधर्मसमवा-य्यन्यत्वे सति गुरुत्वाजलद्रवत्वाऽन्यगुणत्वं) प्र. गु. सा. मित्यर्थः ॥

१ शेषा गुणा इत्यसमस्तः पाठो बहुत्र स च ऋजुरिति मे प्रतिपत्तिः ॥

२ भावनान्यो यः वायुवृत्तिवृत्तिस्पर्शावृत्तिधर्मसमवायी तदन्यत्वे सति, इत्यर्थः । अत्र जाल्यादावतिव्याप्तिवारणाय विशेष्यम् गुरुत्वनैमित्तिकद्रवत्वयोर्वारणाय गुरुत्वेत्यादि । सांसिद्धिकद्रवत्वसंप्रहान्याजलेति । संयोगादिवारणाय सत्यन्तम् । भावनायामव्याप्तिवारणायामन्यन्तर्-सत्यन्तघटकसमवायिविशेषणम् । सत्तादिकमादायाऽसम्भववारणाय स्पर्शसंप्रहाय च स्पर्शावृत्तीति ॥

संख्यादिरपरत्वान्तः संख्या-परिमाण-पृथक्त्व-संयोग-विभाग-पर-
त्वाऽपरत्वानि—द्रवः द्रवत्वम्—असांसिद्धिकः नैमित्तिकः ॥ ९१ ॥

गुरुत्ववेगौ सामान्यगुणा एते प्रकीर्तिताः ।

संख्यादिरपरत्वान्तो द्रवत्वं स्नेह एव च ॥ ९२ ॥

गुरुत्ववेगौ गुरुत्वभावनातिरिक्तसंस्कारौ । एते सामान्यगुणाः
प्रकीर्तिताः । सामान्यगुणत्वं (रूपस्पर्शान्यत्वे सति द्रव्यविभाजको-
पाधिव्याप्यतावच्छेदकसंयोगविभागद्रवत्मावृत्तिजातिशून्यगुणत्व) प्र-
गु. सा. मुक्तमित्यर्थ ॥ स्नेह एव च अत्रैव शब्दोऽप्यर्थो वेगसंग्र-
हायोक्तः । स्थितिस्थापकस्य त्वतीन्द्रियत्व वक्ष्यते ॥ ९२ ॥

एते तु द्वीन्द्रियग्राह्याः, अथ स्पर्शान्तशब्दकाः ।

वाह्यैकैकेन्द्रियग्राह्याः, गुरुत्वाद्दृष्टभावनाः ॥ ९३ ॥

एते तु द्वीन्द्रियग्राह्याः । द्वीन्द्रियग्राह्यत्वं (चक्षुस्त्वगुभयग्रहणयो-
ग्यत्वं) प्र० गु० सा मित्यर्थः । अथ स्पर्शान्तशब्दकाः । रूप रस-
गन्ध-स्पर्श-शब्दा ५ वाह्यैकैकेन्द्रियग्राह्याः । वाह्यैरैकेन्द्रियैश्चक्षु-
रादिभिरेव—ग्राह्याः । ग्रहणयोग्याः । तथाच चक्षुस्त्वगुभयाग्राह्यबहि-
रिन्द्रियग्राह्यगुणसमवेतजातिमत्त्वं प्र. गु. सा. मित्यर्थः । गुरुत्वम्—अदृष्टं
धर्माधर्मौ—भावना । वेगभिन्नसंस्कारौ ॥ ९३ ॥

१ संख्या आदिर्यस्य अपरत्वमन्ते यस्येति व्युत्पत्त्या परिमाणपरत्वयोरेव ग्रहण-
मिति भ्रमवारणायदिषदप्राच्यगुणान्विशिष्य दर्शयति सहस्येत्वादिना,

२ अत्र वेगपदमजहत्स्वार्थलक्षणया भावनातिरिक्तसंस्कारपर तेन स्थितिस्थाप-
कस्यापि परिग्रह फलति ।

३ द्रव्यविभाजकोपाधि पृथिवीत्वादि तव्याप्यतावच्छेदकञ्च गन्धत्वादि तच्छून्य-
त्वस्य संगत्यादौ सत्त्वात्क्षणसमन्वय ।

४ यथा धृत द्वीन्द्रियग्राह्यत्वं वाह्यैकेन्द्रियद्रव्यग्राह्यत्वं वा रूपादावतिव्याप्तं तेषां
चक्षुर्मनोभ्यां चक्षुर्भ्यां वा प्राच्यवाद् । अतीन्द्रियसह्यादावव्याप्तञ्च तत्रेन्द्रियग्रा-
ह्यत्वस्यैवाभावादितीत्यं विवृतम् । अस्यापि चक्षुस्त्वगुभयग्राह्यभावनादृश्यन्यधर्मसम-
वायिगुणत्वमिति निष्कृतोऽर्थः । संस्कारत्वादिवमादाय भावनायानतिव्याप्तिवार-
णाय भावनादृश्यन्वेति । वर्मनादौ तद्धारणाय गुणत्वस्य निवेश ॥

५ तेन स्यादादां नातिव्याप्तिश्चेत्तं चक्षुस्त्वगुभयग्राह्यवाद् ॥

६ तेन नातीन्द्रियरूपादावव्याप्ति ।

७ न च प्रसरेणनिष्ठापकस्य चक्षुरिन्द्रियेणैव ग्राह्यत्वात्तत्रातिव्याप्तिरिति वा-
च्यम् । परिमाणान्यत्वेनापि गुणस्य विशेषणीयत्वान् ॥

८ भावनापदमजहत्स्वार्थलक्षणयोभयबोधकम् ॥

अतीन्द्रिया विभूनां तु ये स्युर्वशेषिका गुणाः ।
अकारणगुणोत्पन्ना एते तु परिकीर्तिताः ॥ ९४ ॥

अतीन्द्रियाः । लौकिकसाक्षात्कारविषयगुणत्वव्युत्पन्नवृत्तिसंस्कारत्वान्यधर्मसमवाय्यन्यगुणाः । विभूनान्तु ये वैशेषिका गुणाः स्युः बुद्धि-सुख-दुःखे-च्छाद्वेष-प्रयत्न-धर्मा-धर्म-भावना-शब्दाः । एते तु—अकारणगुणोत्पन्नाः । कारणगुणैः समवायिकारणसमवेतगुणैः उत्पन्नाः कारणगुणोत्पन्नाः न कारणगुणोत्पन्ना अकारणगुणोत्पन्नाः—परिकीर्तिताः । उक्ताः । इत्थंच स्वाश्रयसमवायिसमवेतगुणजन्यत्वं कारणगुणोत्पन्नत्वन्तद्विन्नत्वमकारणगुणोत्पन्नत्वं प्र-गु-सा-मित्यर्थः ॥ ९४ ॥

अपाकजास्तु स्पर्शान्ता द्रवत्वं च तथाविधम् ।
स्नेहवेगगुरुत्वैकपृथक्त्वपरिमाणकम् ॥ ९५ ॥

पाकाज्जाताः पाकजास्ते न भवन्तीत्यपाकजाः—स्पर्शान्ताः रूप-रस-गन्ध-स्पर्शः—तथाविधम् । अपाकजम् ॥ ९५ ॥

स्थितिस्यापक इत्येते स्युः कारणगुणोद्भवाः ।
संयोगश्च विभागश्च वेगश्चैते तु कर्मजाः ॥ ९६ ॥

इति । पूर्वोक्ता—एते । अपाकजरूपादयः । कारणगुणोद्भवाः स्युः । कारणगुणोत्पन्नत्वं प्र-गु-सा-मित्यर्थः । अत्रेदंबोधयम् । पाकजरूप-रस-गन्ध-स्पर्श, पाकजद्रवत्व, द्वित्वादि द्विपृथक्त्वादिसंयोगविभाग-

१ अकारणगुणोत्पन्नमात्रवृत्ति-गुणत्वसाक्षाद्याप्य—परत्वापरत्वावृत्ति—जातिमत्व-मिति निष्कर्षः । तेन नित्ये पाकजे च रूपादी नातिव्याप्तिः । अकारणगुणोत्पन्नमात्रवृत्तित्वं च निहककारणगुणोत्पन्नावृत्तित्वम् । गुणत्वसाक्षाद्याप्येत्युक्त्या रूपनिष्ठपाकजन्यतादच्छेदकवैजाल्यमादायनातिव्याप्तिः । तत्र च संस्कारत्वान्यगुणत्वव्याप्याव्याप्यत्वे सति गुणत्वव्याप्यत्वं तेन भावनायां नाव्याप्तिः ॥

२ यद्यपि निहककारणगुणोत्पन्नत्वं हस्तपुस्तकसंयोगविभागजादिजन्यकायपुस्तक-संयोगविभागादावतिव्याप्तं तथापि स्वाश्रयसमवायिमात्रसमवेत स्वसजातीयगुणजन्य-वृत्तिजातिमत्त्वे सत्यपाकजरत्वमिति तदर्थः । साजालं च गुणत्वव्याप्यजात्येत्याद्यन्त्र* व्यक्तं तत एवावधेयम् ॥

* अत्र च सख्यात्वपृथक्त्वातिरिक्तत्वेन भावनावृत्त्यन्वत्वेन च तादृशजातिविशेषणीया तेन द्वित्व-पृथक्त्व-भावनासु नातिव्याप्तिः ।

परत्वाऽपरत्वानां न कारणगुणपूर्वकत्व न वाऽकारणगुणपूर्वकत्व साध-
र्म्यमिति ॥ कर्मजाः । कर्मजत्व च कर्मजवृत्तिगुणत्वव्याप्यजा-
तिमत्व बोध्यम् । एवमन्यत्राप्युक्तम् ॥ ९६ ॥

स्पर्शान्तपरिमाणैकपृथक्त्वस्नेहशब्दके ।

भवेदसमवायित्वम्, अथ वैशेषिकेगुणे ॥ ९७ ॥

आत्मनः स्यान्निमित्तत्वम्, उष्णस्पर्शगुरुत्वयोः ।

वेगेऽपि च द्रवत्वे च संयोगादिद्वये तथा ९८ ॥

स्पर्शः अन्ते येषां ते स्पर्शान्ताः । एतच्च पृथक् चैकपृथक्
तयोर्भाव एकपृथक्त्व स्पर्शान्ताश्च परिमाण चैकपृथक्त्व च स्नेहश्च शब्द
एव शब्दकश्चेत्येतेषां समाहारद्वन्द्व । तस्मिन् रूप रस गन्ध स्पर्श प-
रिमाणे क्तवै-कत्वपृथक्त्व स्नेहशब्देषु असमवायित्वं भवेत् । असमवायि-
कारणत्व प्र०गु०सा०मित्यर्थ । स्पर्शोत्रानुष्णो ब्राह्म ॥ अथ आत्मान
वैशेषिके (विशेषे) गुणे बुध्यादो निमित्तत्व निमित्तकारणत्व स्यात् ।
तत्त्व प्र०गु०सा०मित्यर्थ । उष्णस्पर्शं गुरुत्वे वेगे द्रवत्वे संयोगे
विभागे च ॥ ९७ ॥ ९८ ॥

द्विधैव कारणत्वं स्याद्, अथ प्रादेशिको भवेत् ।

वैशेषिको विभुगुणः संयोगादिद्वयं तथा ॥ ९९ ॥

द्विधा द्विप्रकारेणैव कारणत्व-समवायिकारणत्व निमित्तकारणत्वञ्च
स्यात् उक्तद्विविधकारणत्व प्र०गु०सा०मित्यर्थ ॥ अथवैशेषिको विशेषो

१ तेन संयोगवसयोगे घटादौ च नाव्याप्त्यतिव्याप्ती ॥

२ घटादिरूपरसगन्धस्पर्शां कपालादिरूपरसगन्धस्पर्शेभ्यो भवति । एव कपा-
लादिपरिमाणादीनां घटादिपरिमाणाद्यसमवायिकारणत्वम् । एव शब्दम्यापि द्विती
यशब्द प्रत्यसमवायिकारणत्वम् । एव स्थितिस्थापकैकपृथक्त्वयोरपि बोध्यम् ।

३ बुद्ध्यादीनामिच्छादिनिमित्तत्वादिति भावः ॥

४ तथाहि अवयवगतोष्णस्पर्शं अवयवविगतोष्णस्पर्शस्याऽसमवायी, पाकने निमि-
त्तम् । गुदं च गुदवपतनयोरसमवायि, प्रतिघाते निमित्तम् । वेगो वेगस्य दयोरसमवायी
अभिघाते निमित्तम् । द्रवत्व द्रवत्वस्यन्दनयोरसमवायि, संप्रहे निमित्तम् । भेरीदण्ड
संयोग शब्दे निमित्तम्, भेयाकाशसंयोगेऽसमवायी । वशदलद्वयविभाग शब्दे
निमित्तम्, वशदलाकाशविभागे समवायीति ॥

विभ्वोराकाशात्मनोर्गुणः शब्दो बुध्यादिश्च संयोगःविभागश्च प्रादेशिको
व्याप्यवृत्तिर्भवेत् दैशिकाव्याप्यवृत्तित्तिगुणत्वव्याप्यजातिर्मस्त्वम् प्र०गु०
सा०मित्यर्थः ॥ ९९ ॥

इत्यन्वितार्थदीपिकायां भाषापरिच्छेदस्यात्यायां गुणमाधर्मेतिरू-
पणं नाम नवमःपरिच्छेदः ॥

इदानीं रूपादीन्यथोद्देशंलक्षयति—तत्र तावद्रूपस्य लक्षणमाह—
चक्षुर्ग्राह्यं भवेद्रूपं द्रव्यादेरूपलम्भकम् ।

चक्षुषः सहकारि स्याच्छुक्लादिकमनेकधा ॥ १०० ॥

चक्षुर्ग्राह्यमिति । चक्षुर्मात्रग्राह्यजातिमदित्यर्थः । तथाच चक्षुर्मा-
त्रग्राह्य जातिम-(द्रुण)-त्वं रूपस्य लक्षणम् ॥ यद्यपि चक्षुर्मात्रग्राह्यत्वं
चक्षुरितरेन्द्रियाग्राह्यत्वे सति चक्षुर्ग्राह्यत्वम् तच्च रूपत्वे न सम्भवति
तस्य चक्षुःसंयुक्तसमवेतसमवायग्राह्यत्वान्मनो ग्राह्यत्वाच्च तथापि त्वगि-
न्द्रियाग्राह्यत्वे सति चक्षुर्ग्राह्यत्वं तादिति बोध्यम् ॥ एवमग्रेऽपि ॥ अस्यो-
पयोगमाह—द्रव्यादेरिति । द्रव्याद्युपलब्धिकारणमित्यर्थः । उपलब्धिः
प्रत्यक्षम् ॥ इदमेव विवृणोति—चक्षुष इति । सहकारि सहायकम् ।
द्रव्यगुणकर्मसामान्यानां चाक्षुषप्रत्यक्षं प्रत्युद्भूतरूपं कारणम् ॥ तद्दे-
दमाह—शुक्लादिकमिति । तच्च रूपं शुक्लनीलपीतरक्तहरितकर्बुरा-
दिभेदादनेकप्रकारकं भवति ॥ १०० ॥

जलादिपरमाणौ तन्नित्यमन्यत्सहेतुकम् ।

रसस्तु रसनाग्राह्यो मधुरादिर्नेकधा ॥ १०१ ॥

जलादीति । जलपरमाणौ तेजःपरमाणौ च रूपं नित्यम् ।
अन्यत् । जल-तेजः-परमाणुरूपभिन्नरूपम् । सहेतुकम् । जन्मम् ॥ रसं

१ यथाभुतं तु कर्मादावतिव्याप्तमीश्वरज्ञानादावव्याप्तं चेत्तेतदेवाभिधेयं पूर्वं (९६)
भेदमन्यत्राप्युल्लमित्युक्तं दीपिकायाम् ॥

२ संयोगादावतिव्याप्तिवारणाय मात्रपदम् । प्रभाभित्तिबंधयोगेऽतिव्याप्तिवार-
णायजातिमदिति । अत एव न परमाणुरूपादावव्याप्तिरिति ध्येयम् ।

३ कर्बुरम् चित्रम् । आदिना कपिशः ।

४ पाकेन पृथिवीपरमाणौ रूपान्तरमुपपद्यते । पाकेनानाम् रूपादिपरावृत्तिकलको-
विजातीय- (विलक्षण-) तेजः संयोगः । न हि घटस्य पाकानन्तरं तदवयवोऽपक
उपलभ्यते ॥

निरूपयति—रसस्त्विति । रसनाग्राह्य । रसनाग्राह्य—(रसनेन्द्रियजन्यसाक्षात्कारविषय—) गुणविभाजकोपाधिमान् । तत्त्वं रसस्य लक्षणम् । तद्भेदमाह—मधुरादिरिति । मधुराम्ललवणकटुकपायतिक्रभेदात्पट्टिध इत्यर्थः ॥ १०१ ॥

सहकारी रसज्ञाया नित्यतादि च पूर्ववत् ।

घ्राणग्राह्यो भवेद्गन्धो घ्राणस्यैवोपकारकः ॥ १०२ ॥

अस्योपयोगमाह—सहकारीति । रसज्ञाया जिह्वाया सहकारी सहायक । रसनजन्यज्ञाने रस कारणमित्यर्थः । पूर्ववदिति । रूपस्यैवेत्यर्थः । जलपरमाणौ रसो नित्योऽन्य सर्वोऽपि रसोऽनित्य इति भावः ॥ गन्धं निरूपयति—घ्राणग्राह्य इति । घ्राणेन्द्रियजन्यसाक्षात्कारविषयगुणविभाजकोपाधिमानित्यर्थः । तत्त्वं गन्धस्यलक्षणम् । अस्योपयोगमाह—घ्राणस्यैवोपकारक इति । घ्राणमात्रजन्यज्ञाने गन्धः कारणमित्यर्थः । गन्धोसर्वोऽप्यनित्य एव ॥ १०२ ॥

सौरभश्चासौरभश्च स द्वेषा परिकीर्तितः ।

स्पर्शस्त्वगिन्द्रियग्राह्यस्त्वचः स्यादुपकारकः ॥ १०३ ॥

सौरभमिति । स गन्धः द्वेषा द्विप्रकारक सौग्भ सुरभि । असौरभमसुरभिः । स्वार्थे प्रज्ञादित्वाद्दण् ॥ स्पर्शं निरूपयति—स्पर्श इति । त्वगिन्द्रियग्राह्यः । चक्षुरग्राह्यत्वगिन्द्रियग्राह्यगुणविभाजकोपाधिमान् । तत्त्वं स्पर्शस्य लक्षणम् ॥ अस्योपयोगमाह—त्वच इत्यादि । त्वाचप्रत्यक्षे स्पर्शः कारणमित्यर्थः ॥ एषु विशेषोऽनुपदंवक्ष्यते मूले ॥ १०३ ॥

अनुष्णाशीतशीतोष्णभेदात्स त्रिविधो मतः ।

काठिन्यादि क्षितावेव नित्यतादि च पूर्ववत् ॥ १०४ ॥

तद्भेदानाह—अनुष्णाशीतेत्यादिना । स स्पर्श अनुष्णाशीतशीतोष्णभेदात्रिविधस्त्रिप्रकारको मतः । इष्टः ॥ तत्र पृथिव्या

१ तादृशोपाधिमत्त्वम् ।

२ संयोगादावतिव्याप्तिवारणाय चक्षुरग्राह्येति । स्पर्शत्वेतिव्याप्तिवारणाय शुभे-
त्वादि ।

वायोश्च स्पर्शोऽनुष्णाशीनः । जलस्य शीतः । तेजस उष्णः । का-
ठिन्यादि । कठिनत्व-गृदुत्वादि क्षितौ पृथिव्यामेवेत्यर्थः । एतच्च
स्पर्शनिष्ठो जातिविशेषः । न त्वययवसंयोग-(निष्ठोजाति-) विशेषः चक्षु-
र्भाक्षतापत्तेः ॥ पूर्ववदिति । जलतेजोवायुपरमाणुस्पर्शा नित्याल्लद्रि-
क्षस्पर्शांस्त्वनित्या इत्यर्थः ॥ १०४ ॥

एतेषां पाकजत्वं तु क्षितौ, नान्यत्र कृत्रचिन् ।

तत्रापि परमाणौ स्यात्पाको वैशेषिके नये ॥ १०५ ॥

एतेषामिति । रूपरसगन्धस्पर्शानामित्यर्थः । नान्यत्रेति । पृ-
थिव्या हि रूपरसगन्धस्पर्श-परावृत्तिरग्निसंयोगादुपलभ्यते न हि शत-
धाभि ध्मायमाने जलादौ रूपादिकं परार्चते, नीरे सौरभमौष्ण्यमान्व-
यव्यतिरेकाभ्यामौषाधिकमेव पवनपृथिव्योः शीतस्पर्शादिवदिति भावः ।
तत्रापि । पृथिवीष्वपि । परमाणौ एव पाक इति वैशेषिका वदन्ति ।
तेषामयमाशयः । अवयविनाऽवष्टब्धेष्ववयवेषु पाको न सम्भ-
वति परन्तु बहिसंयोगेनावर्धविषु विनष्टेषु स्वतंत्रेषु परमाणुषु पाकः,
पुनश्च पकपरमाणुसंयोगाद्यणुकादिक्रमेण पुनर्महावयवविपर्यन्तमुत्पत्तिः ।
तेर्जसामतिशयितवेगवशात्पूर्वव्यूहनाशो श्छटिति व्यूहान्तरोत्पत्ति-
श्चेति ॥ १०५ ॥

नैयाधिकानां तु नये अणुकादावपीप्यते ।

गणनान्वयवहारे तु हेतुः संख्याभिधीयते ॥ १०६ ॥

१ आरोपितम्

२ अवच्छेदकत्वं रासम्यर्थः । गृहीत्वा चास्य केरोप्यिति वन् । परमाणवच्छेदे-
नैव पृथिवीषु पाक- स्यादित्यक्षरार्थः ॥

३ वैशेषिकानाम् ।

४ वक्ष्यमाणः ।

५ रूपादिपरावृत्तिः ।

६ घटाद्यारम्भनरूपात्वादिपरमाणुपर्यन्तेषु अग्निसंयोगेन पूर्वोक्तरीत्या घटादिद्युषु-
वपर्यन्तेषु नाशसाम्भवादिति भावः ।

७ कार्यद्रव्यत्वंसविशिष्टेषु ।

८ अत्र एव संस्थानभेरुदित्यत्र न प्रतीयते ॥

९ व्यूह- संस्थानम्

नैयायिकानामिति । नैयायिकानान्तुमते व्यणुकादावयविन्यपि^१
पाक इष्यते इष्ट ॥ तेषामयमाशय । अवयविना सच्छिद्रत्वाद्ब्रह्मे
सूक्ष्मावयवैरन्त प्रविष्टैरवयवेष्ववयविनावष्टब्धेष्वपि पाको न विरुध्यते
वैशेषिकमतेऽनन्तावयवितन्नाशकल्पने गौरवात् । ईत्थञ्च सोऽय घट
इत्यादिप्रत्यभिज्ञाऽपि सङ्गच्छते । यत्र तु न प्रत्यभिज्ञा तत्रावयवि
नाशोऽपि स्वीक्रियत एवेति ॥ सख्या निरूपयति—गणनेति । गण-
नव्यवहारे अयमेक इमौ द्वौ इमे त्रय इत्याद्याकारकशब्दप्रयोगे हेतु-
रसाधारण कारण सख्येत्यर्थ । तथाच गणनव्यवहारासार्धोरणकारणत्व
सख्याया लक्षणम् ॥ १०६ ॥

नित्येषु नित्यमेकत्वमनित्येऽनित्यमिष्यते ।

द्वित्वादयः परार्थान्ता अपेक्षाबुद्धिजा मताः ॥ १०७ ॥

नित्येष्विति । नित्येषु परमाण्वादिषु एकत्व नित्यम् । अनित्ये
घटादावेकत्वमनित्यमिष्यते इष्टमित्यर्थ । द्वित्वादय परार्थपर्यन्ता

१ अपिना परमाणुपरिग्रह ।

२ अवयविनाशाङ्गीकारेच

३ पूत्रावयविनाशे तूत्तरोपत्रावयविनि पूत्रावयविनोरभेदाभावेनाभेदावगाहिनी,
प्रत्यभिज्ञा न स्यादिति भाव ।

४ कालादावतिव्याप्तिवारणायासाधारणमिति । वस्तुतो गणनं सख्याच तत्र
योजनोव्यवहारस्तप्रकारक प्रमाणक ज्ञान तदनुसन्दिषय इत्यर्थो न कालादावति
व्याप्ति । तत्रापि सख्यात्वजातिरेव लक्षणमितरत्तु सख्यात्वजाती प्रमाणतयोक्तम् ।
एवमग्रेऽपि ध्येयम् ॥

(१) (१) (१) (१) (१) (१)

५ तथोक्तम् एक दश शतम् च सङ्ख्यमयुत तथा ॥

(१) (१) (१) (१) (१) (१)

लक्ष्य नियुतत्रैव कोटि खुदमेव च ॥ १ ॥

(१) (१) (१) (१) (१) (१)

शुद्ध खर्वो निखर्वश्च शङ्ख पद्मथसागर ।

(१) (१) (१) (१) (१) (१)

अस्य मध्य परार्थश्च दशदृश्या यथाक्रमम् ॥ २ ॥ इति,

व्यासज्यवृत्तिसंख्याः अपेक्षाबुद्धिजन्याः । एकत्वान्यसंख्यामात्रमपेक्षाबुद्धिरूपनिमित्तकारणजन्यमित्यर्थः ॥ १०७ ॥

अनेकाश्रयपर्याप्ता एते तु परिकीर्तिताः ।

अपेक्षाबुद्धिनाशाच्च नाशस्तेषां निरूपितः ॥ १०८ ॥

अनेकेति । एते द्वित्वादिपराद्धान्ता अनेकाश्रयपर्याप्ताः परिकीर्तिताः । अयमर्थः । यद्यपि द्वित्वादिसमवायः प्रत्येकं घटादावपि वर्तते तथापि एकोद्भाविति प्रत्ययाभावादेको नैद्वाविति प्रत्ययसद्भावाच्च द्वित्वादीनां पर्याप्तिलक्षणः कश्चन सम्बन्धोऽनेकाश्रयोऽभ्युपगम्यत इति ॥ अपेक्षाबुद्धीति । अयमर्थः । प्रथममपेक्षाबुद्धिस्ततोद्वित्वोत्पत्तिस्ततोविशेषज्ञानं द्वित्वत्वनिर्विकल्पकत्वात्मकं ततो द्वित्वत्वविशिष्टप्रत्यक्षमपेक्षाबुद्धिनाशश्च ततोद्वित्वनार्श इति ॥ १०८ ॥

अनेकैकत्वबुद्धिर्या सापेक्षाबुद्धिरिष्यते ।

परिमाणं भवेन्मानव्यवहारस्य कारणम् ॥ १०९ ॥

अपेक्षाबुद्धिः केत्यत आह—अनेकेति । अयमेकोऽयमेक इत्याद्याकारिकेत्यर्थः । परिमाणं निरूपयति—परिमाणमिति । परिमिति व्यवहारासाधारणकारणत्वं परिमाणस्य लक्षणम् ॥ १०९ ॥

१ समुदायत्वावच्छिन्नानुयोगिकपर्याप्तिप्रतियोगिभूतोधर्मोव्यासज्यवृत्तिरित्युच्यते । विशेषेण धाद्यन् (आद्यमन्तात्सम्बन्ध) वर्तते इति तदर्थः ॥

२ असमवायिकारणन्तु द्वित्वं प्रति समवायिकारणगतयावदेकत्वमिति बोध्यम् ॥

३ तथाचानेकाश्रयपर्याप्तेति मूलमसङ्गतम् ।

४ नन्वेकत्वस्य न्यूनवृत्तितया द्वित्वाधारतानवच्छेदकत्वाच्च तथा प्रत्यय इत्यत आह एको न द्वाविति । एकत्वावच्छेदेन द्वित्ववद्भेदाभावादेकत्वादेर्न्यूनवृत्तितया द्वित्ववद्भेदानवच्छेदकत्वाविति भावः ।

५ उभयाद्याश्रय इत्यर्थः ।

६ यद्यपि ज्ञानान्तरे द्विक्षणमात्रस्थायिं, योग्यविभुविशेषगुणानां स्रोतरवर्तिगुणनाशयत्वात् तथाप्यपेक्षाबुद्धेर्द्विक्षणस्थायित्वं कल्प्यते अन्यथा निर्विकल्पकालेऽपेक्षाबुद्धिनाशान्तरं द्वित्वस्यैव नाशः स्यात् तु द्वित्वप्रत्यक्षम् तदानीं विषयाभावात् विद्यमानस्यैव चक्षुरादिना ज्ञानजननोपगमान्, तस्माद्द्वित्वप्रत्यक्षादिकमपेक्षाबुद्धेर्नाशकं कल्प्यते ॥

७ श्लोक. छाटी आद्यकमित्यादि—शब्दप्रयोगः परिमितिव्यवहारस्तस्यासाधारणकारणं परिमाणमित्यर्थः ।

अणु दीर्घं महद्भ्रस्वमिति तद्भेद ईरितः ।

अनित्ये तदनित्यं स्यान्नित्ये नित्यमुदाहृतम् ॥ ११० ॥

तद्भेदानाह—अण्वित्यादिना । भावप्रधानो निर्देशः । अणुत्वं दीर्घत्वं महत्त्वं ह्रस्वत्वेति । इदञ्चातुर्विध्यं प्रत्यक्षसिद्धम् । तत्राणुत्व-ह्रस्वत्वे महत्त्वदीर्घत्वे च समनियते । तत् । परिमाणम् । नित्यमित्यत्र परिमाणमित्यनुपज्यते ॥ ११० ॥

संख्यातः परिमाणाश्च प्रचयादपि जायते ।

अनित्यं, व्यणुकादौ तु संख्याजन्यमुदाहृतम् ॥ १११ ॥

अनित्यपरिमाणस्योत्पत्तिमाह—संख्यातइति । जायत इत्यत्र परिमाणमित्यनुवर्त्तते । अनित्यमिति पूर्वेणान्वितं तथाच अनित्यं परिमाणं संख्यामात्रजन्यं परिमाणमात्रजन्यं प्रचयजन्यञ्चेति त्रिविधमित्यर्थः ॥ तत्र संख्यामात्रजन्यमुदाहरति—व्यणुकादौत्विति । व्यणुरस्य त्रसरेणोश्च परिमाणं प्रति परमाणुपरिमाणं व्यणुरूपपरिमाणं वा न कारणं, परिमाणस्य स्वसमानजातीयोत्कृष्टपरिमाणजनकत्वनियमात् । व्यणुकादिपरिमाणन्तु परमाण्वणुत्वापेक्ष्यानोत्कृष्टम् । त्रसरेणुपरिमाणन्तु न सजातीयं, विजातीयसंयोगरूपः प्रचयस्तु न व्यणुकादौ, तत्सत्त्वेऽपि वा तस्याकिञ्चित्करत्वाद्गतः परमाणौ द्वित्वसंख्यामात्रं व्यणुरूपपरिमाणस्य, व्यणुके त्रित्वसंख्यामात्रं च त्रसरेणुपरिमाणस्यासमवायिकारणमित्यर्थः ॥ १११ ॥

परिमाणं घटादौ तु परिमाणजमुच्यते ।

प्रचयः शिथिलारूपो यः संयोगस्तेन जन्यते ॥ ११२ ॥

परिमाणं तूलकादौ, नाशस्त्वाश्रयनाशतः ।

संख्यावत्तु पृथक्त्वं स्यात्पृथक्प्रत्ययकारणम् ॥ ११३ ॥

परिमाणमात्रजन्यमुदाहरति—परिमाणमिति । घटादौ घटादि-

१ परिमाणस्य गुणिवोधकशब्दैर्विभजनमसन्नतमित्येवमुक्तम् ।

२ नन्वणुत्वमेव ह्रस्वत्वं महत्त्वमेव दीर्घत्वमासु कुतश्चातुर्विध्यमिति चेन्न तदवधिकाणुतया प्रतीयमानेऽपि तदवधिक्वह्रस्वत्वाव्यवहारान् तदवधिक्वमहत्त्ववत्तया प्रतीयमानेऽपि तदवधिकदीर्घत्वाव्यवहाराच्च ह्रस्वत्वदीर्घत्वयोरतिरिक्तपरिमाणतया तच्चातुर्विध्यसम्भवात् ॥

३ निष्ठत्वमत्र सप्तम्यर्थः ।

निष्ठम्—तु । परिमाणं परिमाणजम् । कपालादिपरिमाणमात्रजन्यम्—
 उच्यते कथ्यते ॥ प्रचयजन्यमुदाहर्तुं प्रचयं निर्वक्ति—प्रचय इति ।
 शिथिलाख्यो यः संयोगः स प्रचयः । शिथिलत्वं च संयोगगतोजाति-
 विशेषः । किञ्चिदवयवावच्छेदेनावयवान्तरासंयोगिनि महत्यवयवे वर्त-
 मानसंयोगः प्रचय इत्येके ॥—तेन तूलकादौ, तूलकालादिनिष्ठं-
 परिमाणं जन्यते ॥ परिमाणञ्चाश्रयनाशादेवनश्यतीत्याह—नाश इति ।
 अर्थात् परिमाणस्यैव ॥ पृथक्त्वं निरूपयति—संख्यावदिति । पृथक्-
 प्रत्यासाधारणं कारणं पृथक्त्वं । तन्नित्यतादिकं संख्यावत् यथाहि
 नित्येष्वेकत्वं नित्यमनित्येष्वनित्यम् । अनित्यमेकत्वमाश्रयद्वितीक्षणे-
 चोत्पद्यते आश्रयनाशान्नश्यति । तथैकैपृथक्त्वमपि । द्वित्वादिर्वच्च द्वि-
 पृथक्त्वादिकमपीत्यर्थः ॥ ११२ ॥ ११३ ॥

अन्योन्याभावतो नास्य चरितार्थत्वमिष्यते ।

अस्मात्पृथगिदं नेति प्रतीतिर्हि विलक्षणा ॥ ११४ ॥

नन्वयमस्मात्पृथगित्यादावन्योन्याभावो भासते तत्कथं पृथक्त्वं गुणा-

१ अत्र महत्पद न देयं परमाणुसंयोगस्य प्रचयत्वे क्षतिविरहादित्यन्ये । भूयोवय-
 वावच्छेदेनावयवान्तरासंयोगिन्यवयवे वर्तमानः संयोगः प्रचयत्वेन परमाणुसं-
 योगो षण्णुकसंयोगो वा न प्रचयः इत्यपरे । अत्र प्रचयरहितैस्त्रिभिर्महावयवै-
 रारब्धस्य यन्महत्परिमाणं तत्संख्यापरिमाणोभयजन्यम् महदवयवारब्धमहत्त्वादति-
 शायितत्वात् । अल्पावयवारब्धमहत्त्वादतिशयितत्वाच्च । प्रचिताभ्यां महावयवाभ्या-
 मारब्धे यन्महत्परिमाणमतिशयितं तत्परिमाणप्रचयोभयजन्यम् अप्रचितमहावयवा-
 रब्धाभ्यणुकमहत्त्वाच्च तादृशातिशयदर्शनात् । प्रचितैर्महद्भिरारब्धस्य महत्परिमाणं
 संख्यापरिमाणप्रचयजन्यं प्रचितमहावयवारब्धमहत्त्वादपि तस्योत्पृष्टत्वादिति ध्येयम्-
 दिदृश्याप्रस्य मूलेप्रदर्शितत्वात् ॥

२ अयमस्मात्पृथगिति यः प्रत्ययो हानं तत्प्रति यदसाधारणं कारणं तदेव पृथ-
 कत्वमित्यर्थः ॥

३ एकगमवेत्पृथक्त्वम् ॥

४ तथाच, द्विपृथक्त्वादीं गमानाधिकरणान्येकपृथक्त्वान्यसमवायिकारणानि,
 इदमेकं पृथक् इदमेकं पृथगिति नानेकपृथक्त्वमिष्यपेक्षाबुद्धिर्निमित्तकारणम् ।
 तादृशाबुद्धिनाशाच्चचिदाश्रयनाशात्कदाचिदुभाभ्यां पृथक्त्वं नश्यतीति भावः ॥ अत्रो-
 मयगमवेत्तं पृथक्त्वं द्विपृथक्त्वं, अत्रियगमवेत्तं पृथक्त्वं त्रिपृथक्त्वमिति रीत्याशेष्यम् ॥

न्तरं स्वीक्रियते । नचास्तु पृथक्त्वं न त्वन्योन्याभाव इति वाच्यम् । रूपं न घट इति प्रतीत्यनापत्ते । नहि रूपे घटावधिकं पृथक्त्व गुणान्तर-
मस्ति न वा घटे घटावधिकं पृथक्त्वमस्ति येन परम्परासम्बन्धः कल्प्य
इत्यत आह—अन्योऽन्याभावत इति । अस्य पृथक्त्वस्य अन्यो-
न्याभावतोऽन्योन्याभावेन चरितार्थत्व कृतार्थत्वं सिद्धप्रयोजनकत्वमिति
यावत् नेप्यते नेष्टम् हि यत् 'अस्मात् पृथक्' 'इदं न' इति प्रतीतिर्विल-
क्षणान्योऽन्यव्यावृत्तरूपा । ननु शब्दवैलक्षण्यमेव न त्वर्थवैलक्षण्यमिति
चेन्न अर्थभेद विना घटात्पृथगितिबद्धटोनेत्यत्रापि पञ्चमीप्रसङ्गात् ।
तस्माद्यदर्थकयोगे पञ्चमी सोऽर्थो नजर्याऽन्योन्याभावतो भिन्नो गुणान्त-
रमिति कल्प्यत इति ॥ ११४ ॥

अप्राप्तयोस्तु या प्राप्तिः सैव संयोग ईरितः ।

कीर्तितस्त्रिविधस्त्वेप आद्योऽन्यतरकर्मजः ॥ ११५ ॥

संयोग निरूपयति अप्राप्तयोस्त्रिति । प्राप्ति सम्बन्ध सच सम-
वायोऽपीत्यत उक्तमप्राप्तयोरिति । लक्षणन्तु सयुक्तव्यवहारासाधारण-
हेतुत्वम् । त विभजते कीर्तितइति । एष संयोगं तिस्रो विधा अ-
स्येति त्रिविधस्त्रिप्रकार कीर्तित उक्तस्तत्र अन्यतरकर्मजः एकतरक्रि-
याजन्य आद्य ॥ ११५ ॥

तथोभयक्रियाजन्यो भवेत्संयोगजोऽपरः ।

आदिमः श्येनशैलादिसंयोगः परिकीर्तितः ॥ ११६ ॥

तथेति । तथोभयक्रियाजन्य इति प्रचुर पाठ । तथोभयस्यन्दजन्य-
इति तु कचिदेव । उभयो क्रियातो जन्यस्तथा-द्वितीय । संयोगज अपर-
स्तृतीय भवेत् तत्र । श्येनः वाजशिकरेत्येव शब्दै प्रसिद्ध पक्षिविशेष

१ सामानाधिकरण्यरूपपरम्परासम्बन्धविषयकत्वमुक्तप्रतीते कल्प्यमित्यर्थः ।
अथ भावः । यथैक रूप रसात्पृथगित्यादी स्वसमवायिसमवेतत्वमेकत्वपृथक्त्वयो
रूपेण सह परम्परासम्बन्ध सामानाधिकरण्यनिर्वाहकस्त्वेहापीति ॥

२ अन्योऽन्याभावावार्थकपदयोगस्य पञ्चमीप्रयोजकस्य तत्र सत्त्वादिति भावः ॥

३ इमौ सयुक्तौ इति यो व्यवहारस्तदसाधारणहेतुव संयोगस्य लक्षणम् ॥

४ अथ चाव्याप्यवृत्तिः । स्वात्मन्ताभावसामानाधिकरण्यव- (स्वप्रतियोगित्व-
स्वसामानाधिकरण्योभयसम्बन्धेनाभाववत्त्व-) मव्याप्यवृत्तित्वम् ॥

अयञ्चोपलक्षणविधयाऽन्येषामपि क्रियावतां पतत्रिणां बोधकः अस्य शै-
लादिनाऽक्रियेण संयोगः आदिमः अन्यतरकर्मज इत्यर्थः ॥ ११६ ॥

मेपयोः संनिपातो यः स द्वितीय उदाहृतः ।

कपालतरुसंयोगात्संयोगस्तरुकुम्भयोः ॥ ११७ ॥

मेपयोरिति । संनिपातः संयोगः द्वितीयः उभयकर्मजः ॥ ११७ ॥

तृतीयः स्यात्कर्मजोऽपि द्विधैव परिकीर्तितः ।

अभिघातो नोदनं च शब्दहेतुरिहादिमः ॥ ११८ ॥

तृतीय इति । संयोगज इत्यर्थः । तृतीयः स्यादिति च पूर्वेणा-
न्वितम् ॥ कर्मजोऽपि उक्तद्विविधकर्मजसंयोगोऽपि अभिघातःनोदनं-
चेत्येते द्विधैव प्रत्येकं द्विप्रकारक एव परिकीर्तितउक्तः ॥ इह अनयो-
र्मध्ये आदिमः अभिघाताख्यः शब्दहेतुः ॥ ११८ ॥

शब्दाहेतुर्द्वितीयः स्याद्, विभागोऽपि त्रिधा भवेत् ।

एककर्मोद्भवस्त्वाद्यो द्वयकर्मोद्भवोऽपरः ॥ ११९ ॥

शब्दाहेतुरिति । द्वितीयो नोदनाख्यः संयोगः ॥ विभक्तप्रत्यया-
साधारणं कारणं विभागं निरूपयति-विभागोऽपीति । तद्वेदानाह
एकेत्यादिना, अपरःद्वितीयः । उदाहरणन्तु श्येनशैलविभागादिकं
पूर्ववत् (संयोगवत्) बोध्यम् ॥ ११९ ॥

विभागजस्तृतीयः स्यात्तृतीयोऽपि द्विधा भवेत् ।

हेतुमात्रविभागोत्थो हेत्वहेतुविभागजः ॥ १२० ॥

तृतीयोऽपि विभागजोऽपि हेतुमात्रविभागोत्थः कारणमात्रवि-
भागजन्यः । हेत्वहेतुविभागजः कारणाकारणविभागजन्यश्चेति ।
आद्यो द्यष्टुक्कवति परमाणौ उत्पन्नेन कर्मणा परमाणुद्वयविभागपूर्वकः
परमाण्वाकाशविभागः । द्वितीयस्तु हस्ततरुविभागजः कायतरु-
विभागः ॥ १२० ॥

१ आदिना मेपयोर्विभागो द्वितीयः, कपालतरुविभागात्तरुकुम्भविभागस्तृतीय इत्येवम् ॥

२ अयमप्यव्याप्यवृत्तिरिति बोध्यम् ॥

परत्वं चापरत्वं च द्विविधं परिकीर्तितम् ।

दैशिकं कालिकं चापि मूर्त्त एव तु दैशिकम् ॥ १२१ ॥

परत्वं मूर्त्तसंयोगभूयस्त्वज्ञानतो भवेत् ।

अपरत्वं तदल्पत्वबुद्धितः स्यादिति रितम् ॥ १२२ ॥

परापरव्यवहारकारणे परत्वापरत्वे निरूपयति—परत्वंचेति । दैशिक परत्व मूर्त्त एवेत्यन्वय । विभुद्रव्ये विप्रकृष्टदेशमात्रवृत्तित्वसन्निकृष्ट देशमात्रवृत्तित्वबुद्धेर्निमित्तकारणस्य दिक्संयोगस्यासमवाधिकारणस्य चाभावादिति भाव । तच्च मूर्त्तसंयोगभूयस्त्वज्ञानत बहुतरमूर्त्तसंयोगान्तरित्वज्ञानरूपनिमित्तकारणात् । एवमपरत्व तदल्पत्वबुद्धितः अल्पतरमूर्त्तसंयोगान्तरित्वज्ञानरूपनिमित्तकारणात् अत्रावधित्वार्थं पञ्चम्यपेक्षा । यथा पाटलिपुत्रात्काशीमपेक्ष्य प्रयाग पर । पाटलिपुत्रात्कुश्नेत्रमपेक्ष्य प्रयागोऽपर इति ॥ १२१ ॥ १२२ ॥

तयोरसमवायी तु दिक्संयोगस्तदाश्रये ।

दिवाकरपरिस्पन्दभूयस्त्वज्ञानतो भवेत् ॥ १२३ ॥

तयोरिति । दैशिकपरत्वापरत्वयोरित्यर्थ । असमवायी । असमवाधिकारणम् ॥ तदाश्रये दैशिकपरत्वापरत्वाश्रये यो दिक्संयोग, स इत्यर्थं भवेदित्यस्यपरत्व—मितिपरेणान्वय, ॥ १२३ ॥

परत्व, मपरत्वं तु तदीयाल्पत्वबुद्धितः ।

अत्र त्वसमवायी स्यात्संग्रहः कालपिण्डयोः ॥ १२४ ॥

परत्वमिति । कालिकमित्यादि । इदञ्च पूर्वान्वयि । अयमर्थ । यस्य (यत्सम्बन्धि) सूर्यपरिस्पन्दापेक्षया यस्य (यत्सम्बन्धि-) सूर्यपरिस्पन्दोऽधिक स ज्येष्ठ । यस्य न्यून स कनिष्ठ इति ॥ कालिकपरत्वापरत्वे अन्ये एव वर्तेते ॥ अत्र कालिकपरत्वापरत्वयो ॥ १२४ ॥

१ दैशिक परत्वञ्च ।

२ बहुतरमूर्त्तसंयोगान्तरित्वमेव विप्रकृष्टं तद्विपयिष्यपेक्षाबुद्धिर्दैशिकपरत्व प्रति निमित्तकारणमित्यर्थ ।

३ अल्पतरमूर्त्तसंयोगान्तरित्वरूपसन्निकृष्टत्वविपयिष्यपेक्षाबुद्धिर्दैशिकापरत्व प्रति निमित्तकारणमित्यर्थ ।

४ नित्य पूर्वोत्पन्नत्वरूपज्येष्ठत्वबुद्धेस्तदनन्तरोत्पन्नत्वरूपकनिष्ठत्वबुद्धेर्निमित्तकारणस्य कालसंयोगरूपाऽसमवाधिकारणस्य चाभावादिति भाव ॥

अपेक्षाबुद्धिनाशेन नाशस्तेषां निरूपितः ।

बुद्धेः प्रपञ्चः प्रागेव प्रायशो विनिरूपितः ॥ १२५ ॥

अपेक्षाबुद्धिनाशेनेति । खनिमित्तकारणविप्रकृष्टत्वादिबुद्धीनां नाशे-
नेत्यर्थः ॥ तेषाम् दैशिककालिकपरत्वापरत्वानाम् ॥ अथ क्रमप्राप्तां बुद्धिं
निरूपयितुमाह—बुद्धेरिति ॥ प्रपञ्चः विस्तारः ॥ १२५ ॥

अथावशिष्टोऽप्यपरः प्रकारः परिदर्श्यते ।

अप्रमा च प्रमा चेति ज्ञानं द्विविधमिष्यते ॥ १२६ ॥

ज्ञानम् अनुभवरूपम् ॥ १२६ ॥

तच्छून्ये तन्मतिर्या स्यादप्रमा सा निरूपिता ।

तत्प्रपञ्चो विपर्यासः संशयोऽपि प्रकीर्तितः ॥ १२७ ॥

अप्रमां निरूपयति—तच्छून्य इति ॥ तेन शून्यस्तच्छून्यस्तौसिस्त-
च्छून्ये । शून्योऽभाववान् । प्रतियोगिकत्वं (प्रतियोगितानिरूपकत्वं)
चृतीयार्थः । सप्तम्यर्थो विशेष्यत्वम् (विशेष्यतानिरूपकत्वम्) आश्र-
यतासम्बन्धेन मत्यन्वयी । एवं तस्य मतिस्तन्मतिरित्यत्र प्रकारित्वं
(प्रकारतानिरूपकत्वं) षष्ठ्यर्थः । मतिर्ज्ञानमनुभव इति यावत् ।
तत्पदेन ज्ञानप्रकारीभूतो धर्मो धर्तव्यः । तथाच तच्छून्ये तन्मतिरि-
त्यस्य तदभावेवद्विशेष्यकत्वे सति तत्प्रकारकत्वविशिष्टं ज्ञानमित्यर्थः ।

१ यथार्थानुभवस्यैव प्रमापदव्यवहार्यतया प्रविद्धेः । यद्यपि स्मृतेरपि यथार्था-
यथार्थभेदेन द्वैविध्यमन्यत्र व्युत्पादितं तथापीहगूढे स्मृतेर्विशिष्याविश्रुतत्वेऽपि स्मृति-
प्रक्रियायां पूर्वं व्याख्यातमित्यनुमन्धेयम् ॥

२ अयथार्थानुभवम् ।

३ तन्निष्ठप्रतियोगितानिरूपकाभाववन्निष्ठविशेष्यतानिरूपकत्वाप्रयत्ने सतीत्यर्थः ।
एतच्च प्रमायामतिव्याप्तिवारणाय, तदभाववद्विशेष्यकतदभावप्रकारकप्रमायामतिव्या-
प्तिवारणाय तत्प्रकारकेति, तन्निष्ठप्रकारतानिरूपकेति तदर्थः । इच्छायामतिव्याप्तिवार-
णाय ज्ञानमिति, सतिमत्प्रमाभावच्छिन्नत्वमर्थः । एकधर्मिनिष्ठयोर्विषयतयोर्विषयि-
तयोर्वाऽवच्छेदावच्छेदकभावनियमः । तत्रापि ययोर्विषयतयोर्निरूप्यनिरूपकभाव-
स्तिरुपिनिरूपयितयोरेवावच्छेदावच्छेदकभाव इति सिद्धान्तः । प्रकृते च विशेष-
व्यित्त्वप्रकारित्वयोरवच्छेदावच्छेदकभावविवक्षणेन इमे रज्ज्वरजत इत्याकारकप्रमायां
रज्ज्वाद्यभावरज्ज्वरतादिमिशेष्यकत्वरज्ज्वादिप्रकारकत्वयोः सत्त्वेऽपि नातिव्याप्तिः ॥

तत्त्वमप्रमाया लक्षणम् । वस्तुतस्तु तत्सम्बन्धावच्छिन्नप्रतियोगिताक-
तदभाववान्यस्तद्विशेष्यकत्वावच्छिन्नतत्सम्बन्धावच्छिन्नतत्प्रकारकत्ववि-
शिष्टानुभवं तत्त्वम् ॥ तत्प्रपञ्चः । अप्रमाप्रपञ्च । विपर्यासः ।
विपर्यय । संशयोऽपीति । अपिना तर्कस्वभाविति कश्चित्तन्न तयो-
र्मानसविपर्ययरूपत्वात् ॥ स्वप्नोहिमिद्धानाडीरूपप्रदेशविशेषे मनसयोगे-
सति भवति, तर्कलक्षणतत्रैव (१२७ का०) प्रसङ्गाद्दृश्यते ॥ १२७ ॥

आद्यो देहेष्वात्मबुद्धिः शङ्खादौ पीततामतिः ।

भवेन्निश्चयरूपा या, संशयोऽथ प्रदर्श्यते ॥ १२८ ॥

आद्य इति । विपर्यास इत्यर्थः । तत्त्वरूपमाह देहेऽपि । देहेषु ।
शरीरादौ या आत्मबुद्धिः । आत्मत्वप्रकारकं ज्ञानं गौरोऽहं कृशोऽह-
मित्याद्याकारकमेव—शङ्खादौ पीतताया मति पीततामतिः । प्रका-
रित्वं पृष्ठार्थं पीतत्वप्रकारकं पीतं शङ्ख इत्याकारकं ज्ञानं निश्चयरूपा
निश्चयात्मकम् स । एवञ्च तदभाववति तत्प्रकारकनिश्चयत्वं विपर्या-
सस्य लक्षणम्—अथ संशयः । संशयोद्गाहरणं प्रदर्श्यते उत्तरपदा-
र्धेनेति भावः ॥ १२८ ॥

किंस्त्रिन्नरो वा स्थाणुर्वेत्यादिवुद्धिस्तु संशयः ।

तदभावाप्रकारा धीस्तत्प्रकारा तु निश्चयः ॥ १२९ ॥

किंस्त्रिदिति । वितर्केऽयं निपातसमुदायः । स्थाणुः छिन्नविट-
पस्य वृक्षस्य प्रकाण्डः । निश्चयस्य लक्षणमाह—तदभावेति । तदभावा-

१ तादृशज्ञानत्वम् ।

२ नन्विदं सयोगीति प्रमायानतिव्याप्तं सयोगाभाववति सयोगप्रकारकत्वस-
त्त्वादिति चेत्, यदवच्छेदेन तत्सम्बन्धावच्छिन्नप्रतियोगिताक्यदभावत्वादवच्छेदेन
तेन सम्बन्धेन तत्प्रकारकानुभवस्य विवक्षितत्वात् सयोगाभावावच्छेदकावच्छेदेन
सयोगज्ञानस्य भ्रमत्वान् । संयोगावच्छेदकावच्छेदेन समवायसम्बन्धेन सयोगस्य
सत्वान् । एतच्चाव्याप्यवृत्तिसंयोगादिप्रकारकभ्रमानुरोचनोक्तम् व्याप्यवृत्तिरजतत्वादि-
प्रकारकभ्रमलक्षणमाह—वस्तुतस्त्विति, प्रतियोगितायां प्रकारतावच्छेदकसम्बन्धाव-
च्छिन्नत्वनिवेशफलं तु पर्वतोवह्निमानिति प्रमाया समवायावच्छिन्नबन्धाभाववत्पर्वत-
विशेष्यकत्वसत्त्वेऽपि नातिव्याप्तिरिति, ।

३ विस्तारो विटपोऽस्त्रियामिलमरः । अत्र विस्तारः शाखाप्रभवसमुदायलक्षण आ-
भोगः । स एव विटप इत्युच्यते, ।

प्रकारा तत्प्रकारा धीस्तु निश्चय इत्यन्वयः ॥ तथाच तदभावाप्रकारकत्वे सति तत्प्रकारकज्ञानत्वं निश्चयस्य लक्षणम् ॥ १२९ ॥

स संशयो मतिर्या स्यादेकत्राभावभावयोः ।

साधारणादिधर्मस्य ज्ञानं संशयकारणम् ॥ १३० ॥

संशयं लक्षयति—स संशय इति । एकत्र एकस्मिन्धर्मिणि विशेष्यत्वं सप्तम्यर्थः । एकधर्मिविशेष्यताकमित्येकत्रेत्यस्यार्थः । अभाव-
वमायोः प्रकारित्वं षष्ठ्यर्थः विरुद्धभावाभावोभयप्रकारकं ज्ञानं संशय
इत्यर्थः । तथाचैकधर्मितावच्छेदकविशिष्टविशेष्यकत्वावच्छिन्न-विरुद्ध-
भावाभावोभयप्रकारकत्वे सति ज्ञानत्वं संशयस्य लक्षणमिति फलितम् ॥
संशयस्य कारणमाह—साधारणेति । उभयसाधारणो योधर्मस्तज्ज्ञानं
संशयकारणम् यथोच्चैस्तरत्वं स्थाणुत्वसाधारणं ज्ञात्वाऽयं स्थाणुर्नवेति
सन्दिग्धे ॥ एवमसाधारणधर्मज्ञानमपि संशयकारणम् । एतदर्थमेवा-
दिपदम् । यथा शब्दत्वं नित्यानित्यव्यावृत्तं शब्दे गृहीत्वा शब्दो
नित्यो न वेति सन्दिग्धे ॥ विप्रतिपक्षस्तु शब्दो नित्यो नवेति शब्दा-
त्मिका न संशयकारणम् ॥ १३० ॥

दोषोऽप्रमाया जनकः प्रमायास्तु गुणो भवेत् ।

पिच्छदूरत्वादिरूपो दोषो नानाविधः स्मृतः ॥ १३१ ॥

१ एतच्च संशयेऽतिव्याप्तिवारणाय, अत्र च तद्विशेष्यकत्वावच्छिन्नतदभावप्रकार-
ताशून्यतद्विशेष्यकत्वावच्छिन्नतत्प्रकारकत्ववज्ज्ञानत्वमेव तन्निश्चयत्वं, न तु यथाधु-
तम् महानसोऽयं वह्निमात्र वा पर्वतोवह्निमानित्यस्य पर्वते वह्निनिश्चयत्वानापत्तेः ।
ज्ञानपदं चेच्छायाऽमतिव्याप्तिवारणाय ।

२ हृदपर्वतौ बह्निदभाववन्ताविति ज्ञानेऽतिव्याप्तिवारणायेदम् ।

३ अत्र पर्वतो वह्निमान् द्रव्यं बन्धाभाववदिति ज्ञानव्युदासायावच्छिन्नान्तम् । वृक्ष-
संयोगवांसदभावबोधिति समुच्चयवारणाय विरुद्धेति, विरोधावगाहित्वं तदर्थः । षटो-
द्रव्यं पृथिवीचेति ज्ञानवारणाय भावाभावेति । इच्छाव्युदासार्थं विशेष्यमागः । वस्तु-
तेस्तु स्वीयककोटिप्रकारतावच्छिन्नप्रतिबन्धतानिरूपितप्रतिबन्धकत्वावच्छेदकीभूतापर-
कीटिप्रकारताज्ञानत्वं संशयत्वमिति ध्येयम् ॥

४ कियापदम् । सन्देहवान्भवतीत्यर्थः । एवमग्रेऽपि ॥

५ शब्द-व्याप्तिशानाऽतिदेशवाक्यार्थज्ञानाना निश्चयमात्रजनकत्वज्ञानमाव्यान् ।
किन्तु तत्र शुब्देन कीटिद्वयज्ञानं जायते पश्चात्संशयः सोऽपि मानस एवेति ॥

६ धोमतः इति पा०

अप्रमाप्रमयो कारणमाह—दोष इति । अप्रमा प्रति दोष कारणम् प्रमा प्रति गुण कारणम् । तत्र दोषा के इत्याकाङ्क्षायामाह—पित्त-दूरत्वादीति । आदिना मण्डूकवशाज्जनम् । नानाविधः अननुगत । अस्य कारणत्वमन्वयव्यतिरेकाभ्यामेव सिद्धम् । गुणस्य तु अनुमानात् तद्यथा प्रमा ज्ञानसाधारण कारणभिन्नकारणजन्या जन्यज्ञानत्वादप्रमावत् ॥ तथाच क्वचिच्छङ्खादौ पीतत्वादिभ्रमे पित्त दोष । क्वचिच्चन्द्रादे स्वरूपपरिमाणभ्रमे दूरत्व दोष । क्वचिच्च वशोरगभ्रमे मण्डूकवशाज्जन दोष इत्येव दोषो भ्रान्तिजनक इति बोध्यम् ॥ १३१ ॥

प्रत्यक्षे तु विशेष्येण विशेषणवता समम् ।

मनिकर्षो गुणस्तु स्यादथ त्वनुमितौ पुनः ॥ १३२ ॥

पक्षे साध्यविशिष्टे तु परामर्शो गुणो भवेत् ।

शक्ये सादृश्यबुद्धिस्तु भवेदुपमितौ गुणः ॥ १३३ ॥

शाब्दबोधे योग्यतायास्तात्पर्यस्याथ वा प्रमा ।

गुणः स्याद्भ्रमभिन्नं तु ज्ञानमत्रोच्यते प्रमा ॥ १३४ ॥

अथ के गुणा इत्याकाङ्क्षया प्रत्यक्षादो क्रमशो गुणान्दर्शयति प्रत्यक्षेत्विति ॥ प्रत्यक्षे तु विशेषणवता विशेष्येण सम (सह) सन्निकर्षो गुण स्यात् । तुरेक पादपूरणे । अथ पुनः अथ चानुमितौ—साध्य-विशिष्टे साध्यवति पक्षे परामर्शः साध्यव्याप्यवैशिष्ट्यज्ञान गुण अत्र तुद्वय पादपूरणे । उपमितौ तु शक्ये सादृश्यज्ञान गुण । अथ शाब्दबोधे योग्यतायास्तात्पर्यस्य वा प्रमेव गुण स्यादित्यर्थ ॥ प्रमा निरूपयति—भ्रमभिन्नमिति । उक्तभ्रमभिन्न ज्ञान प्रमेत्युच्यत इत्यर्थ ॥ १३२ ॥ १३३ ॥ १३४ ॥

अथ वा तत्प्रकारं यज्ज्ञानं तद्वद्विशेष्यकम् ।

तत्प्रमा, न प्रमा नापि भ्रमः स्यान्निर्विकल्पकम् ॥ १३५ ॥

ननु यत्र शुक्तिरजतयोरिमे रजते इति ज्ञान जात तत्र रजतां-शेषपि प्रमा न स्यात् तज्ज्ञानस्य भ्रमभिन्नत्वाभावादत आह—अथवेति । तद्वद्विशेष्यक तत्प्रकारक यज्ज्ञान तत्प्रमेत्यन्वयस्तथाच तद्वद्विशेष्य-

कत्वे सति तत्प्रकारकत्ववज्ज्ञानत्वं प्रमाया लक्षणम् । अत्र येन सम्बन्धेन यद्वत्त्वं तेन सम्बन्धेन तद्वद्विशेष्यकत्वं तत्प्रकारकत्वं च वाच्यम् तेन कपालादौ संयोगादिना घटादिज्ञाने नातिव्याप्तिः । नन्वेवं सति निर्विकल्पकं प्रमा न स्यात्तस्य सप्रकारकत्वाभावादत् आह—न प्रमेति ॥ १३५ ॥

प्रकारतादिशून्यं हि संबन्धानवगाहि तत् ।

प्रमात्वं न स्वतो ग्राह्यं संशयानुपपत्तितः ॥ १३६ ॥

निर्विकल्पकस्य लक्षणमाह—प्रकारतादीत्यर्थेन । आदिना विशेष्यता-संसर्गते, प्रकारतादिविधया प्रकाराद्यनवगाहि ज्ञानं तत् निर्विकल्पकमित्यर्थः । तथाच ज्ञानत्वघटितं विशेषणताशून्यत्वं विशेष्यताशून्यत्वं संसर्गताशून्यत्वं चेति लक्षणत्रयं पर्यवसितम् ॥ प्रमात्वमिति । मीमांसका हि प्रमात्वं (तद्वद्विशेष्यकत्वावच्छिन्नतत्प्रकारकत्वम्) स्वतो ग्राह्यमिति वदन्ति, स्वतो ग्राह्यत्वं च ज्ञानमाहकसामग्रीजन्यमहविषयत्वम् । सामग्री च मतभेदेन व्यवसायादिकम् । तज्ज्ञानविषयकज्ञानेन च तज्ज्ञान-

१ सति तत्प्रमाया अवच्छिन्नत्वार्थकत्वात्तद्विशेष्यकत्वावच्छिन्नेति सत्यन्तार्थः । तत्प्रदेन च ज्ञानप्रकाशीभूतो भ्रमो माद्यः । तद्वत्त्वं च प्रकारतावच्छेदकसम्बन्धेन समवायादिना विवक्षणीयम् । तेन कालिकमम्बन्धेन श्रुतयादौ रजतत्वसत्त्वेऽपि इदं रजतमिति भ्रमे नातिव्याप्तिरत एव च तद्वद्विशेष्यकेति, रजत एव इत्यमिति ज्ञाने रजतत्वप्रमात्वापत्तिरतस्तत्प्रकारकेति, स (रजतत्वादि-) प्रकारः (विषयिता-स्वनिष्ठविषयतानिरूपकता-सम्बन्धेन) यस्मिन् (ज्ञाने) तत्प्रकारकं तस्य भावस्त्वत्वम् । विशेष्यकत्वप्रकारकत्वयोरवच्छेदावच्छेदकभावविवक्षणाच्च रजत्वेन रजतावगाहिनि, रजतत्वेन च रजावगाहिनि “इमे रज्जरजत इति” समूहात्मन् भ्रमे नातिव्याप्तिः । तत्र रजत्ववदत्र विशेष्यकत्वरजत्वप्रकारकत्वयोः, रजतत्ववदरजतविशेष्यकत्वरजतत्वप्रकारकत्वयोः सत्त्वेऽपि रजत्वप्रकारतायां रजतविशेष्यतानिरूपितत्वस्य, रजतत्वप्रकारतायां च रजतविशेष्यतानिरूपितत्वस्यासत्त्वेन रजतविशेष्यकत्वावच्छिन्नरजत्वप्रकारकत्व-रजतविशेष्यकत्वावच्छिन्नरजतत्वप्रकारकत्वयोरभावात् । ज्ञानपदञ्च तथाविधेच्छायामतिव्याप्तिवारणाय ॥

२ तत्प्रकारकत्वस्य प्रमात्वघटकत्वे सति ॥

३ स्वस्मात्स्वकीयाच्च ग्राह्यमित्यर्थः ॥

४ शुद्धमतेन व्यवसायात्मिका, मिश्रमते अनुव्यवसायात्मिका, भ्रममते ज्ञातत्तालिङ्गिकेति स्पष्टमन्यत्र ॥

* एकनालावल्ग्विकल्पकत्वव्यायेन, परस्पर निरुन्वयनिरूपकभावानुपपन्नविषयताद्वयनिरूपक ज्ञानं समूहात्मन्वनात्मकम् ॥

न प्रामाण्यं गृह्यते इत्याहुस्तन्मतं दूषयति—न स्वतो ग्राह्यमिति । किन्तु परतो ग्राह्यम् अनुमानादिजन्यग्रहविषय इत्यर्थः । अत्र हेतुमाह—संशयेति । यदि ज्ञानप्रामाण्यं स्वतो ग्राह्यं स्यात्तदाऽनभ्यासदशायां दूरावलोकिते वारिणि “जलज्ञानं प्रमा नवे”—त्याकारकोऽनुभवसिद्धः प्रमात्वसंशयो न स्यात् अनुव्यवसायेन प्रामाण्यस्य निश्चितत्वात् तस्मात् ज्ञानप्रामाण्यमनुमेयम् । तथाहि—प्रथमं जलज्ञानानन्तरं प्रवृत्तौ सत्यां जललाभे सति “पूर्वोत्पन्नं ज्ञानं प्रमा, समर्थप्रवृत्तिजनकत्वात् यन्नैवं तन्नैवं यथाऽप्रमे”ति व्यतिरेकव्याप्तिमता प्रमात्वमनुमीयते । द्वितीयादिजलज्ञानेषु पूर्वज्ञानदृष्टान्तेन तत्सजातीयत्वलिङ्गेनान्वयव्यतिरेकिणाऽपि प्रामाण्यमनुमीयते ॥ १३६ ॥

व्यभिचारस्याग्रहोऽपि सहचारग्रहस्तथा ।

हेतुर्व्याप्तिग्रहे, तर्कः कचिच्छङ्कानिवर्तकः ॥ १३७ ॥

पूर्वं व्याप्तिरक्ता तद्ग्रहोपायस्तु न प्रदर्शित इत्यतस्तं दर्शयति—व्यभिचारस्येति । अपिशब्दश्चार्थं व्यभिचाराग्रहः सहचारग्रहश्च व्याप्तिग्रहे हेतुः कारणमित्यर्थः । तथा शब्दउभयोः समान बलकत्वं द्योतयति । व्यभिचारग्रहस्य व्याप्तिग्रहप्रतिबन्धकत्वात्तदभावः कारणम् । एवंमन्वयव्यतिरेकाभ्यां सहचारग्रहस्यापि हेतुता । भूयोदर्शनंतु न कारणं व्यभिचारास्फूर्तौ सकृद्दर्शनेऽपि कचिद्व्याप्तिग्रहात् । कचिंतु व्यभिचारशङ्कानिवर्तनद्वारा भूयोदर्शनमुपयुज्यते । यत्र तु भूयोदर्शनादपि शङ्का नापैति तत्र तन्निवर्तकतया तर्कोऽपेक्षित इत्याह—तर्क इति । व्याप्यारोपेण

१ प्राथमिकजलज्ञानग्रहोत्तरदशायाम् ॥

२ अनभ्यासदशायां संशयानुभवान् ॥

३ तद्द्विगोप्यक्तप्रकारकप्रवृत्तौत्यर्थं ॥

४ पूर्वज्ञानसजातीयत्वरूपलिङ्गेन, समर्थप्रवृत्तिजनकत्वेनेति यावत् ॥

५ अनेन व्यभिचारग्रहस्य व्याप्तिग्रहकतामुपपादयति ॥

६ सहचारग्रहस्य व्याप्तिग्रहकतामुपपादयत्यनेन ॥

७ स्फूर्ति स्मरणम् ॥

८ अनेन व्यतिरेकव्यभिचारमाह ॥

९ भूयोदर्शनस्याहेतुत्वेऽपि कचित्प्रयोजकतया तदादर इत्याह कचिरिति, ॥

व्यापकारोपः सः । तथाहि “पर्वतो वह्निमान्धुमाधो यो धूमवान्त स वह्नि-
मान्यथा महानसम्” इति सद्देतुक्रानुमानस्यले, वह्निविरहिष्यपि पर्वते
कदाचिद्धूमः स्यादिति यदि कस्यचिदाशङ्का भवेत्तदा सा वह्निधूमयोः
कार्यकारणभावप्रतिसन्धानरूपतर्कान्निवर्त्तते, यदि धूमो वह्निव्यभिचारी
स्यात्तदा वह्निजन्यो न स्यादिति हि तर्काकारः ॥ १३७ ॥

साध्यस्य व्यापको यस्तु हेतोरव्यापकस्तथा ।

स उपाधिर्भवे, — तस्य निष्कर्षोऽयं प्रदर्श्यते ॥ १३८ ॥

ईदानीं परकीयव्याप्तिप्रहप्रतिबन्धार्थमुपाधिं निरूपयति—साध्य-
स्येति । साध्यत्वेनाभिमतस्येत्यर्थः । हेतोः हेतुत्वेनाभिमतस्य । तथाच
साध्यत्वाभिमेताव्यापकत्वे सति साधनत्वाभिमेताव्यापको यः स उपाधि-

१ व्याप्यव्यापकभावो हि भावयोर्वाहगिष्यते, तयोरभावयोस्तस्माद्विपरीतः
प्रतीयते ॥ अन्वये साधनं व्याप्यं साध्यं व्यापकमिष्यते, साध्याभावोऽन्यथाव्याप्यो
व्यापकः साधनात्ययः ॥ इति आनुभविकोफेर्वन्धभावो व्याप्यो धूमाभावश्च व्यापकः ।
तथाच यदि वह्निर्न स्यात्तदा धूमोऽपि न स्यात्तयोः कार्यकारणभावादिति तर्केण
वन्धभावारोपेण धूमाभाव आरोप्यते इति उद्देश्यसमन्वयो बोध्यः ॥ आहार्यव्या-
प्यवत्ताभ्रमजन्य आहार्यव्यापक*वत्ताभ्रमस्तर्क इतितु निष्कृष्टलक्षणम् ॥

२ बन्धभाववदिति ॥

३ कारणं विना कार्यानुत्पत्तेः ॥ यदि क्वचित् “कारणं विनापि कार्यं भवि-
ष्यति” “अहेतुक एव भविष्यति” इति तत्रापि (तादृशतर्ककारणोभूतकार्यना-
रणभावप्रदेऽपि) शङ्का प्रतिबन्धिका भवेत् तदा सा व्याघातादपत्तारणीया,
व्याघातश्च यदि कारणं विना कार्यं स्यात् तदा धूमार्थं बद्देस्तृप्त्यर्थं भोजनस्य वा
नियमत उपादानं तत्रैव न स्यादिति ॥

४ व्याप्तिप्रहोपायनिरूपणानन्तरं व्याप्तिनिधयाभावप्रयोजकव्यभिचारशङ्काकारण-
ज्ञानविषयत्वेनोपाधेः स्मरणे सति, तथाच प्रसंगसङ्गलोपाधिनिरूपणमितिभावः ॥

५ सिद्धिविषयत्वरूपताप्यत्वस्य सिद्धिजनकरूपसाधनत्वस्य च सोपाधावभा-
वाद्भिमतैत्युक्तम् । यो यदवच्छिन्नव्यापकत्वे सति यदवच्छिन्नाव्यापकः स तदव-
च्छिन्नमाध्यकतदवच्छिन्नहेतावुपाधिरित्यर्थः । यथाप्युक्तेऽभिमतस्य विदोषणत्वे यत्र

*आहार्यतद्ज्ञानमाधेऽतिप्रसङ्गवाराणाय जन्वान्तम्, नाथ पुरुष इति निश्चयसत्त्वे श्ला-
खादौ करादिभ्रमादयं पुरुष इत्याहार्यारोपः । तत्रातिव्याप्तिवारणाय प्रथममाहार्यपदम् ।
रजतत्वव्याप्याभाववत्तामहकाले आहार्यं यद्रजतत्वव्याप्यवत्ताशानं तज्जन्वे इदं रजतमित्य-
न्माहार्यज्ञानेऽतिव्याप्तिवारणाय द्वितीयमाहार्यपदम् । तर्के आपादव्यतिरेकनिश्चय आपा-
दापादकयोर्व्याप्तिनिश्चयश्च कारणमिति ध्येयम् ॥

भवेदित्यर्थः । अस्यापि यद्धर्मावच्छिन्नसाध्यव्यापकत्वं तद्धर्मावच्छिन्नसाधनाव्यापकत्वमित्यर्थे तात्पर्यम् । तेन वायुः प्रत्यक्षः स्पर्शाश्रयत्वादित्यत्रोद्भूतरूपवत्वस्योपाधित्वमुपपन्नं, तद्धि पक्षधर्मवह्निर्द्रव्यत्वावच्छिन्नप्रत्यक्षत्वस्य व्यापकं वह्निर्द्रव्यत्वावच्छिन्नसाधनस्याव्यापकं च, एवं स श्यामो मित्रातनयत्वादित्यत्र मित्रातनयत्वावच्छिन्नश्यामत्वस्य व्यापकं तदवच्छिन्नसाधनाव्यापकं च शारुपारुजत्वमुपाधिरित्येवमन्यत्र द्रष्टव्यम् ॥ अयं च चतुर्विधतयाऽन्यत्र वर्णित इह तु प्रपञ्चमिया स्पष्टं न दर्शितः ॥ १३८ ॥

सर्वे साध्यसमानाधिकरणाः स्युरुपाधयः ।

हेतोरेकाश्रये येषां स्वसाध्यव्यभिचारिता ॥ १३९ ॥

अतएव लक्ष्यमपि रूपमेतदनुसारेण दर्शयति—सर्व इति । येषामुपाधीनां हेतोः प्रकृतहेतोः एकस्मिन्नप्याश्रये स्वमुपाधिः स्वं च साध्यञ्च स्वसाध्ये तयोर्व्यभिचारिता भवति ते सर्वे उपाधयः साध्यसमानाधिकरणाः साध्याधिकरणवृत्तयः स्युरित्यर्थः ॥ १३९ ॥

व्यभिचारस्वानुमानमुपाधेस्तु प्रयोजनम् ।

शब्दोपमानयोर्नैव पृथक्प्रामाण्यमिष्यते ॥ १४० ॥

न तदभिमानस्तत्राव्याप्तिः स्यात् । यदवच्छिन्नविवक्षणाच्च गुणकर्मान्यत्वविशिष्टसत्तावान् जातिमत्वादिन्यादां, सयोगी गुणकर्मान्यत्वविशिष्टसत्तादिलादी च नाव्याप्त्यतिव्याप्ती ॥ व्यापकत्वाव्यापकत्वे एकप्रकारेणैकसम्बन्धेन च विवक्षिते तेन द्रव्यत्वेन समवायसम्बन्धेन च वह्निं प्रति व्यापकस्य द्रव्यत्वस्य द्वित्वादिना संयोगादिसम्बन्धेन च धूम प्रत्यव्यापकत्वेऽपि वह्निमान्धूमादित्यत्र द्रव्यत्वादी नातिव्याप्तिः ॥

१ केवलसाध्यव्यापक पक्षधर्मावच्छिन्नसाध्यव्यापक । साधनावच्छिन्नसाध्यव्यापक उदा*तीनधर्मावच्छिन्नसाध्यव्यापकश्च, आद्यअर्द्धेनधनसंयोग । द्वितीयोयथावायु प्रत्यक्ष प्रमेयत्वात् इत्यत्रवह्निर्द्रव्यत्वावच्छिन्नप्रत्यक्षत्वव्यापकमुद्भूतरूपवत्वम् । तृतीयोयथाध्वसोविनाशीजन्यत्वादित्यत्रजन्यत्वावच्छिन्नानित्यत्वव्यापकभावत्वम् । चतुर्थस्तुप्राण्णव्योविनाशीप्रमेयत्वादित्यत्रजन्यत्वावच्छिन्नानित्यत्वव्यापकं भावत्वम् ॥

२ यद्धर्मावच्छिन्नत्वघटितनिरुक्तलक्षणस्यतात्पर्यविषयत्वादेव ॥

३ निरुक्तलक्षणानुसारेण ॥

* पक्षधर्मसाधनधर्माभ्यामिद्वैल्यर्थः ॥

अनुमानगतार्थत्वादिति वैशेषिकं मतम् ।

तन्न सम्यग्भिना व्याप्तिबोधं शब्दादिवोधतः ॥ १४१ ॥

उपाधेर्दूषकतावीजमाह—व्यभिचारस्येति । उपाधिव्यभिचारेण साध्यव्यभिरानुमानमुपाधेः प्रयोजनमित्यर्थः ॥ तथाहि—यत्र शुद्धसाध्य-
व्यापक उपाधिः तत्र शुद्धेनोपाधिव्यभिचारेण साध्यव्यभिरानुमानम् ।
यथा धूमवान्वहेरित्यादौ वहिर्धूमव्यभिचारी आर्देन्धनव्यभिचारित्वा-
दिति व्यापकव्यभिचारिणो व्याप्यव्यभिचारावश्यकत्वात् । यत्र
तु किञ्चिद्धर्मावच्छिन्नसाध्यव्यापक उपाधिस्तत्र तद्धर्मवति उपाधि-
व्यभिचारेण साध्यव्यभिरानुमानम् । यथा स श्यामो मित्रातनयत्वात्
इत्यत्र मित्रातनयत्वं श्यामत्वव्यभिचारि मित्रातनये शाकपाकजत्वव्यभि-
चारादिति ॥ शब्दोपमानयोरिति ॥ वैशेषिका हि प्रत्यक्षमनुमानं च
प्रमाणं, शब्दोपमानयोस्त्वनुमानविधयैव प्रामाण्यमित्यभ्युपयन्ति,
तथाहि—गामभ्याज शुक्लान्देवदत्त ! दण्डेन, स्वर्गकामोयजेत, इत्यादि-
वाक्ये एते पदार्थास्त्रात्पर्यविषयपरस्परसंसर्गवन्त आकाङ्क्षादिमत्पदोप-
स्थापितत्वात् गामनायेतिपदार्थवत् । दृष्टान्तेऽपि दृष्टान्तान्तरेण
साध्यसिद्धिरिति, एवं गवयशब्दो गवयवाचकः असति वृत्त्यन्तरे
शिष्टैस्तत्र प्रयुज्यमानत्वात् । असति वृत्त्यन्तरे यः शब्दो यत्र शिष्टैः
प्रयुज्यते स तस्य वाचको यथा गोशब्दो गोरिति ॥ तन्मतं दूषयति—
तन्न सम्यगिति । व्याप्तिज्ञानं विनापि शब्दादितो बोधस्य शब्दात्प्रत्ये-
मीत्याद्याकारकस्य आनुभविकत्वात् । न हि सर्वत्र शब्दध्वणानन्तरं
व्याप्तिज्ञाने मानमस्ति, अनुमितिरूपकार्यान्यथानुपपत्त्या तत्कल्प्यत
इति चेत्सर्वत्रानुमितिस्यलेऽपि पदज्ञानं कल्पयित्वा शाब्दबोध एव
किं न स्वीक्रियत इति ॥ १४० ॥ १४१ ॥

त्रैविध्यमनुमानस्य केवलान्वयिभेदतः ।

द्वैविध्यं तु भवेद्याप्तेरन्वयव्यतिरेकतः ॥ १४२ ॥

त्रैविध्यमिति ॥ केवलान्वयिभेदतः । केवलान्वयि, केवलव्यतिरेक-
न्वयव्यतिरेकि—रूपहेतुत्रैविध्यादनुमानस्य त्रैविध्यमनुमानं त्रिविधं

भवतीत्यर्थः ॥ तत्र असद्विपक्षः केवलान्वयी, तथा इदं वाच्यं ज्ञेयत्वादित्यादौ, तत्र हि सर्वस्यैव वाच्यत्वाद्विपक्षासत्त्वम् । असत्सपक्षः केवलव्यतिरेकी, यथा पृथिवीतरेभ्यो भिद्यते गन्धवत्त्वादित्यादौ, तत्रहि जलादित्रयोदशभेदस्य पूर्वमनिश्चिततया निश्चितसाध्यवत् सपक्षस्याभाव इति । सत्सपक्षविपक्षोऽन्वयव्यतिरेकी, यथा पर्वतो वह्निमान्धूमादित्यादौ तत्र सपक्षस्य महानसादेर्विपक्षस्य जलहृदादेश्च सत्त्वादिति ॥ व्याप्तेर्भेदमाह—द्वैविध्यन्त्विति । अन्वयव्यतिरेकाभ्यामित्यन्वयव्यतिरेकतः अन्वयेन व्यतिरेकेणचेत्यर्थः । अन्वयव्याप्तिः व्यतिरेकव्याप्तिरिति फलितोऽर्थः ॥ १४२ ॥

अन्वयव्याप्तिरुक्तैव व्यतिरेकादिहोच्यते ।

साध्याभावव्यापकत्वं हेत्वभावस्य यद्भवेत् ॥ १४३ ॥

पूर्व ६८।६९ कारिकाभ्यामन्वयव्याप्तेरुक्तत्वादिहानुपदोक्तव्यतिरेकिणि व्यतिरेकव्याप्तिज्ञानं कारणमिति सा निर्बलक्येत्याह—अन्वयेत्यादि । अन्वयात्तत्सत्त्वे तत्सत्त्वरूपाद्याप्तिः साहचर्यनियमोऽन्वयव्याप्तिः सा उक्ता ६८।६९ कारिकाभ्यामेव, इह (गुणनिरूपणे) व्यतिरेकात्तदभावे तदभावरूपाद्याप्तिरुच्यत इत्यर्थः ॥ तत्त्वरूपमाह—साध्येति । यत् साध्याभावव्यापकत्वं हेत्वभावस्य भवेत्सा व्याप्तिरित्यर्थः । साध्याभावव्यापकीभूताभावप्रतियोगित्वमिति तदर्थः ॥ १४३ ॥

अर्थापत्तेस्तु नैवेह प्रमाणान्तरतेष्यते ।

व्यतिरेकव्याप्तिबुद्ध्या चरितार्था हि सा यतः ॥ १४४ ॥

१ तेषु मध्ये ॥

२ केवलान्वयिसाध्यकत्वं केवलान्वयित्वम् । निरवच्छिन्नवृत्तिमदलन्ताभावाप्रतियोगित्वं केवलान्वयित्वम्, तच्च गगनाभावादी साध्ये प्रसिद्धम् । यथाधुते च सिद्धसिद्धिभ्या व्याघात इति ॥

३ सिद्धसिद्धिभ्या व्याघातादप्यापि अगृहीतहेतुसहचारं यद्यतिरेकिसाध्यं तत्कत्वमर्थो बोध्यः ॥

४ अधिकरणाप्रसिद्धेति भावः ॥

५ गृहीतान्वयव्यतिरेकिसाध्यकमित्यर्थः ॥

६ हेतुसाध्ययोर्व्याप्तिरन्वयव्याप्तिः ॥

७ तदभावयोर्व्याप्तिर्व्यतिरेकव्याप्तिः ॥

इदानीं प्रमाणमुपसंहरन्मीमांसकाभिमतमर्थापत्तेः प्रमाणान्तरत्वं निराकुरते—अर्थापत्तेस्त्विति ॥ अयं हि तेषामभिप्रायः । पीनो देवदत्तो दिवा न मुक्ते इति दृष्टे श्रुते वा रात्रिभोजनं विना पीनत्वस्यानुपपत्त्या रात्रिभोजनमर्थापत्त्या कल्प्यते, एवं जीवैश्चैत्रो गृहे नास्तीत्यत्रापि जीवतो गृहासत्त्वं बहिःसत्त्वमन्तराऽनुपपद्यमानमर्थापत्त्या तत्कल्पकमिति, एवं याऽर्थापत्तेः प्रमाणान्तरता प्राप्ता सा इह नैयायिकमते नेप्यते नेष्टा । यतो हि सा व्यतिरेकव्याप्तिबुद्ध्या चरितार्था कृतप्रयोजना, अयमर्थः । उक्तस्थले देवदत्तो रात्रौ मुक्ते दिवाऽमुज्जानत्वे सति पीनत्वात् यत्र दिवाऽमुज्जानत्वे सति पीनत्वामावस्तत्र तत्र रात्रिमोजित्वाभावः यथाऽमुत्र मुनौ, इति व्यतिरेकव्याप्त्यैवै रात्रिभोजनस्य सिद्धत्वमिति, एवमन्यत्राप्युच्यम् ॥ एवमनुपलब्ध्यादीनामपि न प्रमाणान्तरत्वमिति प्रत्यक्षानुमानोपमानशब्दाश्चत्वार्येव प्रमाणानीति सिद्धम् ॥ १४४ ॥

१ दृष्टे प्रत्यक्षतो ज्ञाते, श्रुते शब्दादवगते, एतेन दृष्टार्थापत्तिः श्रुतार्थापत्तिश्चेत्यर्थापत्तेर्द्विविधं सूचितम् । अत्रेदमवधेयम् । यद् विना यदनुपपन्नं तत्तदुपपादकं भवतीति रात्रिभोजनमुपपादकम् पीनत्वमुपपादकम् । उपपादकज्ञानं फलमुपपादकज्ञानं करणम् फलकरणयोरर्थापत्तिशब्दो वर्तते, फले अर्थस्य आपत्तिः कल्पनेति व्युत्पत्त्या, करणे तु अर्थस्यापत्तिः कल्पना यस्मात् इति व्युत्पत्त्येति ॥

२ दिवामात्रभोजिनि पीने व्यभिचारवारणाय सत्यन्तम् । अहोरात्रभोजिन्यपीने व्यभिचारवारणाय विशेष्यम् । तच्च योगाद्यजन्वपीनत्वपरम् तेन भोजनशून्ये योगिनि पीने न व्यभिचारः ॥

३ यत्र यत्र दिवाऽमुज्जानत्वे सति पीनत्वं तत्र तत्र रात्रिमोजित्वमित्यन्यव्याप्तेर्योगिनि व्यभिचारात् ॥

४ “यद्यत्र घटोऽभविष्यत्तदा भूतलमिवाद्रक्ष्यदर्शनाभावात्नास्तीति” *तर्कितप्रतियोगिसत्त्वविरोध्यनुपलब्धेः सहकृतेनेन्द्रियेणैवाभावज्ञानोपपत्तेः । एवं ज्ञेयत्वा अपि, सङ्केतप्राहकशब्दस्मारकत्वेन लिप्यादिसमशीलत्वाच्छब्द एवान्तर्भावात् । यत्र तु व्याप्त्यादिप्रहस्तत्रानुमितिरेव, शते पञ्चाशदिति पौराणिकाभिमतसंभवस्यापि अनुमान एवान्तर्भावाच्छतत्वानित्युक्ते पञ्चाशद्भवानिति बोधस्य कृतत्वेन शतस्य पञ्चाशत्वाप्यत्वात् । एवमिह “वटे यक्षलिष्ठती” सैतिह्यस्यापि पौराणिकाभिमतस्य विशिष्याज्ञातप्रथमबकृके शब्द एवान्तर्भावात् । तत्र यदि तादृशशब्दस्य यथार्थत्वं तदा शब्दप्रमाणेऽन्तर्भावः । अन्यथा त्वप्रमाणमेवेति ॥

* तर्कितमारोपिनं यत्प्रतियोगिसत्त्वं तद्विरोधिनी वा अनुपलब्धिसत्त्वसहकृतेनेत्यर्थः ॥

सुखं तु जगतामेव काम्यं धर्मेण जन्यते ।

अधर्मजन्यं दुःखं स्यात्प्रतिकूल सचेतसाम् ॥ १४५ ॥

क्रमप्राप्त सुख निरूपयति,—सुखन्त्विति, काम्यम् अभिलाषविषय ।—धर्मेणेति । धर्मत्वेन सुखत्वेन कार्यकारणभाव इत्यर्थ । सुखत्वेच्च सुख्यहमित्यनुव्यवसायसिद्धो जातिविशेष । इतरेच्छानधीनेच्छाविषयत्व वा ॥ दुःख निरूपयति—अधर्मेति । अधर्मत्वेन दुःखत्वेन कार्यकारणभाव इत्यर्थ । यत् सचेतसां प्राणिनां प्रतिकूलमनभिलषितम् तत् ॥ दुःखत्व दुःख्यहमिति प्रत्यक्षसिद्धो जातिविशेष । इतरद्वेषानधीनेद्वेषविषयत्व वा ॥ १४५ ॥

निर्दुःखत्वे सुखे चेच्छा तज्ज्ञानादेव जायते ।

इच्छा तु तदुपाये स्यादिष्टोपायत्वधीर्यदि ॥ १४६ ॥

इच्छा निरूपयति—निर्दुःखत्व इति । इच्छा हि कामोऽभिलाष इति यावत् । लक्षणन्तु इच्छात्वजातिमत्वम् । सा द्विविधा फलविषयिणी उपायविषयिणी च तत्र निर्दुःखत्वे दुःखाभावरूपे सुखे सुखरूपे च फले (विषयत्व सप्तम्यर्थ) या इच्छा सा तज्ज्ञानात्फलत्वप्रकारकज्ञानादेव जायते, फलेच्छा प्रति फलज्ञान कारणमित्यर्थ । इच्छा प्रति विषयज्ञानस्य कारणत्वादिति भाव ॥ तदुपाये फलोपाये (विषयत्व सप्तम्यर्थ) या इच्छा सा तु यदि—इष्टोपायत्वधीरिष्टसाधनतानान तदा स्यात् । उपायेच्छा प्रतीष्टसाधनताज्ञान कारणमित्यर्थ ॥ १४६ ॥

चिकीर्षा कृतिसाध्यत्वप्रकारेच्छा च या भवेत् ।

तद्देहः कृतिसाध्येष्टसाधनत्वमतिर्भवेत् ॥ १४७ ॥

१ इदं प्राचीनतानोक्तं नवीनताने 'नित्य विज्ञानमानन्द ब्रह्मेति ध्रुवा भगवति नित्यसुखसिद्धौ धर्मस्य कार्यतावच्छेदक जन्यसुखत्वमेवेति बोध्यम् ॥

२ यद्यपि मूलोक्तरीत्या 'नग'कामनाविषयत्वे सति धर्मजन्यत्व तत्र लब्ध तथापि तत्स्वरूपमेव नित्यसुखे तदभावात् ॥

३ भोजनादावतिव्याप्तिवारणाय 'इतरेच्छानधीने' टीच्छाविशेषणम् ॥

४ अत्रापि 'मूत्रोक्तदिशा' सचेतसामनभिमतत्वे सत्यधर्मजन्यत्व तत्त्वमिति लभ्यते परन्तदपि स्वरूपकथनमेव ॥

५ मर्षादावतिव्याप्तिवारणयेतरद्वेषानधीनेति द्वेषविशेषणम् ॥

चिकीर्षेति । या तु कृति साध्यत्वप्रकारा (इदं मत्कृतिसाध्यं-
वत्वित्याकारा) कृतिसाध्यविपयिणी इच्छा भवेत् सा चिकीर्षा, तस्या
हेतुस्तद्वेतुः कृतिसाध्यं चेष्टसाधनञ्च तयोर्भावस्तत्त्वन्तस्य मतिः
प्रकारित्वं पष्ठचर्थस्तत्प्रकारकं ज्ञानं भवेदित्यर्थः ॥ अत एव सुमेरुश्रु-
त्साहरणे प्रासादादधः पतने च न चिकीर्षा ॥ १४७ ॥

बलवद्विष्टहेतुत्वमतिः स्यात्प्रतिपन्धिका ।

तदहेतुत्वबुद्धेस्तु हेतुत्वं कस्यचिन्मते ॥ १४८ ॥

ननु तर्हि अगम्यागमनादौ चिकीर्षा कुतो न जायते तत्राह—बल-
वदिति । बलवद्विष्टहेतुत्वप्रकारकं ज्ञानं तत्र (चिकीर्षायां) प्रतिब-
न्धकं स्यादित्यर्थः । अगम्यागमनादौ च भरकादिरूपं दुःखं कामोपभो-
गजनितात्सुखाद्बलवद्विष्टमिति तद्वेतुत्वज्ञानान्न सतां चिकीर्षाऽसतान्तु-
तदज्ञानाद्भवत्येव सा ॥ मतान्तररीत्याह—तदिति । बलवदनिष्टाज-
नकत्वज्ञानस्य चिकीर्षा प्रति हेतुत्वं, कस्यचिन्मत इत्यनेनास्तरसः सू-
चितः । तद्विजन्तु कृतिसाध्यताज्ञानादिमतो बलवदनिष्टसाधनताज्ञान-
शून्यस्य बलवदनिष्टाजनकत्वज्ञानं विनाऽपि चिकीर्षायां विलम्बा-
भावः ॥ १४८ ॥

द्विष्टसाधनताबुद्धिर्भवेद्वेषस्य कारणम् ।

प्रवृत्तिश्च निवृत्तिश्च तथा जीवनकारणम् ॥ १४९ ॥

एवं प्रयत्नत्रैविध्यं तात्रिकैः परिकीर्तितम् ।

चिकीर्षा कृतिसाध्येष्टसाधनत्वमतिस्तथा ॥ १५० ॥

उपादानस्य चाध्यक्षं प्रवृत्तौ जनकं भवेत् ।

निवृत्तिस्तु भवेद्वेषाद्विष्टसाधनताधियः ॥ १५१ ॥

द्वेषं निरूपयति—द्विष्टसाधनतेति । द्विष्टसाधनताज्ञानं द्वेषस्य

१ कृतिसाध्यत्वप्रकारकमिदंमत्कृतिसाध्यमित्याकारकमेवमिष्टसाधनत्वप्रकारकमिदं
मद्विष्टसाधनमित्याकारकञ्च ज्ञानं चिकीर्षायाकारणमित्यर्थः ॥

२ द्विष्टं द्वेषविषयीभूतम् । द्वेषश्च दुःखे साद्रूप्येण ज्ञानात् । सर्पादी तद्वेतुत्वज्ञानात्
द्वेषे बलवत्त्वन्तु जातिविशेष एव ॥

दु खोपायविषयकद्वेषस्य कारणभवेदित्यर्थ । लक्षणन्तु “द्वेषि” इत्यनुभवसिद्धद्वेषत्वजातिमत्त्वं द्विष्टसाधनताज्ञानजन्यगुणत्व, वा बलवदिष्टसाधनताज्ञानश्चास्य प्रतिबन्धकम्, तेन नान्तरीयैरुदु खजनके पाकादौ न द्वेष ॥

यत्न निरूपयति—प्रवृत्तिश्चेति । प्रवृत्ति निवृत्ति-जीवनयोनिभेदात्प्रयत्नस्त्रिविध इत्येव प्रयत्नस्य त्रैविध्यं त्रिविधत्वं तान्त्रिकैर्ज्ञातसिद्धान्ते (न्यायसिद्धान्तज्ञानवद्भिः)—परिकीर्तितमुक्तम् ॥

प्रवृत्तिकारणान्याह—चिकीर्षेति । चिकीर्षा, कृतिसाध्यताज्ञानम्, इष्टसाधनताज्ञानमुपादानस्यसमवायिकारणस्य अव्यक्ष प्रत्यक्षश्चेति चत्वारि प्रवृत्तौ जनकत्वभवेदित्यर्थः । निवृत्तिकारणमाह—निवृत्तिस्त्विति । द्विष्टसाधनताज्ञानात्फलगताद्वेषाच्च निवृत्तिर्भवेदित्यर्थ ॥१४९॥१५१॥

यत्नो जीवनयोनिस्तु सर्वदातीन्द्रियो भवेत् ।

शरीरे प्राणसंचारे कारणं परिकीर्तितः ॥ १५२ ॥

यत्न इति । जीवनयोनिनामको यत्नस्तु सर्वदायावज्जीवमनुवर्तते सचातीन्द्रिय इन्द्रियागोचर । तत्तत्त्वे प्रमाणमाह—शरीर इति ॥ प्राणसञ्चारोद्यधिकश्वासादि प्रयत्नसाध्य । इत्थञ्च प्राणसञ्चा-

१ द्वेषोऽपि द्विविध फलोपायरूपविषयभेदात् । फलमुखाभावो दु खश्च, तत्र तु द्विष्टत्वप्रकारकमेव ज्ञान कारणमिति बोध्यम् ॥

२ अन्तराशब्दो विनार्थस्त्वस्य नशब्देन समासे योपधाद्गुणोत्तमाद्भवति भावे बुनानान्तरीयकशब्दस्याऽविनाभावोऽयं ॥

३ प्रवृत्तित्वञ्च रागजन्यतावच्छेदकतया सिद्धोच्चातिविशेष ॥

४ निवृत्तित्वञ्च द्वेषजन्यतावच्छेदकतया सिद्धोच्चातिविशेष ॥

५ जीवनयोनित्वञ्च साहजिकप्राणसञ्चारविषयकयत्नत्वम् ॥

६ कृतिसाध्यताज्ञानादिवद्बलवदनिष्ठाननुबन्धित्वज्ञानमपि स्वतन्त्रान्वयव्यतिरेकात्प्रवृत्तौ कारणमित्यपि केषाञ्चिन्मतम् ॥

७ तत्रायस्य दु खसाधनविषयकनिवृत्तिं प्रति, द्वितीयस्य तु फलविषयकनिवृत्तिं प्रति जनकत्वमन्वयव्यतिरेकादवधारितमिति बोध्यम् ॥

८ दृष्टान्तसिद्धौ च ॥

रस्य सर्वस्य यत्नसाध्यत्वानुमानात्प्रत्यक्षयत्नस्य बाधाघातीन्द्रिययत्नसिद्धिः
स एव जीवनयोनिनामकः प्रयत्नः ॥ १५२ ॥

अतीन्द्रियं गुरुत्वं स्यात्पृथिव्यादिद्वये तु तत् ।

अनित्ये तदनित्यं स्यान्नित्ये नित्यमुदाहृतम् ॥ १५३ ॥

गुरुत्वं निरूपयति—अतीन्द्रियमिति । इन्द्रियाण्यतिक्रम्य वर्तते
इत्यतीन्द्रियम् इन्द्रियागोचरः । अस्याधिकरणमाह—पृथिव्यादीति ।
तत् गुरुत्वम् । अनित्ये व्यणुकादौ—तत् गुरुत्वमनित्यम्—नित्ये
परमाणौ नित्यं गुरुत्वमित्यनुवर्तते ॥ १५३ ॥

तदेवासमवायि स्यात्पतनारूपे तु कर्मणि ।

सांसिद्धिकं द्रवत्वं स्यान्नैमित्तिकमथापरम् ॥ १५४ ॥

तदेवेति । तद्गुरुत्वमेव—पतनारूपे आद्यपतननामके कर्मणि
—असमवायि असमवायिकारणं स्यादित्यर्थः । इत्थञ्चाद्यपतनासमवा-
यिकारणत्वमेतस्य लक्षणं पर्यवसन्नम् ॥

द्रवत्वं निरूपयति—सांसिद्धिकमिति । द्रवत्वं द्विविधं सांसि-
द्धिकं स्वाभाविकम् नैमित्तिकमिति कृतञ्चेत्यर्थः ॥ १५४ ॥

सांसिद्धिकं तु सलिले द्वितीयं क्षितित्तेजसोः ।

परमाणौ जले नित्यमन्यत्रानित्यमुच्यते ॥ १५५ ॥

अस्याधिकरणमाह—सांसिद्धिकन्त्विति । परमाणाविति । जल-
परमाणौ द्रवत्वं नित्यमन्यत्र पृथिवीपरमाण्वादौ जलव्यणुकादौ च द्रव-
त्वमनित्यं तथाच कुत्र चित्पृथिव्याश्च नैमित्तिकन्द्रवत्वमितिवोध्यम् १५५

नैमित्तिकं बद्धियोगात्तपनीयघृतादिषु ।

द्रवत्वं सन्दने हेतुर्निमित्तं संग्रहे तु तत् ॥ १५६ ॥

१ एकत्र यत्नसाध्यत्वस्यानुभविकत्वेन तद्दृष्टान्तेन प्राणसञ्चारत्वावच्छेदेन सर्वत्र
भोक्तृयत्नजन्यत्वस्यानुमानादिति भावः ॥

२ प्राणसञ्चारहेतुत्वेनानुमीयमान एव ॥

३ द्वितीयपतनक्रियायां वेगस्त्वैवासमवायिकारणत्वात्प्रातिव्याप्तिवारणाय—आ-
रोति, आद्यपत्नमेव स्वसमानाधिकरणपतनप्रतियोगिकध्वंससमानकालिकत्वम् द्वितीय-
पतनादीनां प्राथमिकपतनध्वंससमानकालिकत्वाभिरास इति हृदयम् । एवमुत्तरत्रा-
प्यम् ॥

तत्र को वा नैमित्तिकार्थस्तद्दर्शयति—नैमित्तिकमिति । वहीति पद तेजोऽर्थकम् जन्यत्व पञ्चम्यर्थ । तथाच तेज सयोगजन्य नैमित्तिक द्रवत्वम् तच्च तपनीय सुवर्ण तदादिरूपे तेजसि, धृतजतु- (लाक्षा) प्रभृतिपृथिव्याच्च, वर्तत इत्यर्थ ॥ तत् द्रवत्वम्—स्यन्दने आद्यस्यन्दने—हेतुः असमवायिकारणम्, ॥ संग्रहे सक्तुकादिसयोग- विशेषे—निमित्तम् निमित्तकारणमित्यर्थ ॥ तथाच आद्यस्यन्दनास- मवायिकारणत्व द्रवत्वस्य लक्षणम्पर्यवसन्नम् ॥ १५६ ॥

स्नेहो जले स नित्योऽणावनित्योवयविन्यसौ ।

तैलान्तरेतत्प्रकर्षाद्दहनस्यानुकूलता ॥ १५७ ॥

स्नेह निरूपयति—स्नेहोजल इति । जल एवेत्यर्थ ।—स स्नेहः अणौ परमाणौ नित्य । अवयविनि । व्यणुकादौ—असौ स्नेह अनित्य । ननु पृथिव्यामपि तैलादौ स्नेह उपलभ्यते नैचासौ जलीयै स्तथासति दहनप्रातिकूल्यप्रसङ्गादत आह—तैलान्तरिति । तैलस्या न्तर्मध्ये एतस्य स्नेहस्य प्रकर्षादाधिवयाद्दहनस्याग्रेरनुकूलता आनुकूल्य मित्यर्थ । अपकृष्टस्नेह हि जल बहिर् नाशयतीति स्थिति ॥ १५७ ॥

संस्कारभेदो वेगोऽथ स्थितिस्थापकभावेन ।

मूर्त्तमात्रे तु वेगः स्यात्कर्मजो वेगजः क्वचित् ॥ १५८ ॥

संस्कार निरूपयति—संस्कारेति । वेगस्थितिस्थापकभावनाभेदात्संस्कारस्त्रिविध इत्यर्थ । तत्र वेगस्तु मूर्त्तमात्रे पृथिव्यपतेजोवायुमनो- रूपे मूर्त्त एव स्यात् । अयञ्च द्विविध कर्मज क्वचिद्वेगजश्च । शरीरादौ

१ अत्रेदम्नोध्य समग्रनिमित्तत्व स्नेहसहितस्यैव, तेन सुवर्णादीनां न तत्त्वमिति ॥

२ तैले प्रतीयमान स्नेह ॥

३ तैलान्तर्गतजलभागानिष्ठ ॥

४ तैलान्तर्जलभागस्वीकारे ॥

५ दहननाशप्रसङ्गात् ॥

६ अतस्तैल उपलभ्यमानोऽपि स्नेहो जलीय एवेति बोध्यम् ॥

७ मर्यादा ॥

८ संस्कारेषु मध्ये, संस्कारत्वजातिमत्त्व संस्कारस्य लक्षणमेव वेगत्वजातिमत्त्व वेगस्य ॥

हि नोदनजनितेन कर्मणा वेगो जन्यते स कर्मजः । यत्र च वेगवता
कपालेन जनिते घटे वेगो जन्यते स वेगजो वेगः ॥ १५८ ॥

स्थितिस्यापकसंस्कारः क्षितौ केचिच्चतुर्ष्वपि ।

अतीन्द्रियोऽसौ विज्ञेयः क्वचित्स्पन्देऽपि कारणम् ॥ १५९ ॥

स्थितिस्यापकेति । अन्यथाकृतस्य पुनस्तदवस्थापादकः । अयं
—क्षितौ कटादिर्घृथिवीवृत्तिः । केचिदिति । चतुर्षु क्षित्वादिषु स्थिति-
स्यापकं केचिन्मन्यन्ते तदप्रमाणमिति भावः ॥ असौ स्थितिस्यापकः
—अतीन्द्रियः । आकृष्टशाखादीनां पुनर्यथास्थानं गमनादनुमेयो
न तु प्रत्यक्ष इत्यर्थः ॥ क्वचित् आकृष्टशाखादौ ॥ १५९ ॥

भावनाख्यस्तु संस्कारो जीववृत्तिरतीन्द्रियः ।

उपेक्षानात्मकस्तस्य निश्चयः कारणं भवेत् ॥ १६० ॥

भावनाख्य इति । अनुभवेजन्यास्मृतिहेतुर्भावना सा आख्या
यस्य सः । अयन्तु—जीववृत्तिरात्ममात्रवृत्तिरित्यर्थः । अतीन्द्रियः ।
स्मरणादिरूपकार्यानुमेयः । तस्य संस्कारस्य उपेक्षानात्मकः उपेक्षान्यः
निश्चयः निश्चयात्मकं ज्ञानं कारणमित्यर्थः ॥ १६० ॥

स्मरणे प्रत्यभिज्ञायामप्यसौ हेतुरुच्यते ।

धर्माधर्मावदृष्टं स्याद्धर्मः स्वर्गादिसाधनम् ॥ १६१ ॥

तत्र प्रमाणं दर्शयति—स्मरण इति । असौ संस्कारः । यतः स्मरणं
प्रत्यभिज्ञानं (स एवायं देवदत्त इत्याकारकमैन्द्रियकं ज्ञानं) च जन-
यत्यतः संस्कारोऽस्तीति कल्प्यते । विना व्यापारं पूर्वानुभवस्य स्मरणा-
दिजननासामर्थ्यात्स्वव्यापारान्यतराभावे कारणत्वासम्भवादिति भावः ॥

१ आदिनाऽऽकृष्टशाखादिः ॥

२ आत्मादावतिव्याप्तिवारणाय अनुभवजन्येति, अनुभवध्वसेऽतिव्याप्तिवारणाय
रम्यतिहेतुइति ॥

३ उपेक्षानात्मकज्ञानात्संस्कारानुत्पत्तेरुपेक्षानात्मक इत्युक्तम् ॥

४ तत्संशयात्संस्कारानुत्पत्तेर्निश्चय इत्युक्तम् ॥

५ संस्कारे ॥

६ कार्याव्यवहितप्राक्क्षणवृत्ति-स्वव्यापारान्यतरकत्वस्यैव कारणतापदार्यत्वादिति
भावः ॥ ०

अदृष्टं निरूपयति—धर्माधर्माविति । इमौ च संज्ञिनावदृष्ट-
मिति संज्ञा । धर्मस्य लक्षणमाह—धर्म इति । स्वर्गादिसकलसुखानां
स्वर्गसाधनीभूतशरीरादीनाञ्च साधनं धर्म इत्यर्थः ॥ १६१ ॥

गङ्गास्नानादियागादिव्यापारः स तु कीर्तितः ।

कर्मनाशाजलस्पर्शादिना नाश्यस्त्वसौ मतः ॥ १६२ ॥

तेत्र प्रमाणं दर्शयितुमाह—गङ्गेति । गङ्गास्नानादिव्यापारतया हि
धर्मः कल्प्यते अन्यथा तेषां क्रियारूपाणाञ्चिरविनष्टतया निर्व्यापारतया
च कालान्तरभाविस्वर्गादिजनकत्वं न स्यात् तदुक्तमाचार्यैः 'चिरध्वस्तं
फलयौलं न कर्मातिशयं विना, इति । अत्र यागादीत्यादिना होमदाने,
तेषां ध्वंसस्यापि स्वर्गादिफलजनकत्वं सम्भवतीति गङ्गास्नानादीत्युक्तम् ।
गङ्गास्नानस्य हि स्वर्गजनकत्वेऽनन्तानां जलसंयोगध्वंसानां व्यापारत्वम-
पेक्ष्यैकमपूर्वमेव कल्प्यते लाघवादिति भावः ॥ अपूर्वस्य व्यापारत्वे
प्रमाणान्तरमाह—कर्मनाशेति । कर्मनाशानाम्नी काचिन्नदी । आदिना
'कर्मनाशाजलस्पर्शात्करतोयाविलङ्घनात् । गण्डकीबाहुतरणाद्धर्मः
क्षरति कीर्तनात्, इति स्मृत्युक्तमनुसन्धेयम् ॥ असौ धर्मः । अयमर्थः ।
यद्यपूर्वं न स्यात्तदा कर्मनाशाजलस्पर्शादिना नाश्यत्वं धर्मस्य न
स्यात् । न हि तेन यागादिनाशः प्रतिबन्धो वा कर्तुं शक्यते तस्य
पूर्वमेवोत्पन्नत्वाद्धिनष्टत्वाच्चेति ॥ १६२ ॥

१ मूले स्वर्गादीत्यत्र स्वर्गपदेन सुरमात्रस्य, आदिपदेन च शरीरेन्द्रियादे
परिग्रहः ॥

२ धर्मः ॥

३ चिरध्वस्तं कर्म अतिशयमपूर्वत्पव्यापारं विना फलस्य फल साधयितुमल
समर्थं नैत्यर्थः ॥

४ यागादिस्वस्य, ते (पूर्वपक्षिणो) हि यागादिरेव धर्मस्तस्यैव विधिप्रतिपा-
दत्वात् " चोदनालक्षणोऽर्थो धर्मः " इति हि तल्लक्षणम् तस्यासमवायिकारणत्वेन
फलव्यवहितपूर्वफलवृत्तिन्वाभावेऽपि न व्यापारपेक्षा, समवायिकारण एव हि
कार्याव्यवहितपूर्ववृत्तित्वनियमोऽन्यत्र तु कार्यनियतपूर्ववृत्तित्वमात्रमित्यत्र ध्वंसस्यापि
व्यापारत्वमनावश्यकमेवेति वदन्ति, तदेतेन प्रत्युक्तमभवति ॥

५ कर्मनाशाजलस्पर्शादिना ॥

६ यागादे ॥

अधर्मो नरकादीनां हेतुर्निन्दितकर्मजः ।

प्रायश्चित्तादिनाश्रयोऽसौ जीववृत्ती त्विमौ गुणौ ॥ १६३ ॥

अधर्मस्य लक्षणमाह—अधर्म इति । नरकदुःखादिमङ्गलदुःखानां नारकशरीरादीनाञ्च साधनमधर्म इत्यर्थः । तत्र प्रमाणं दर्शयितुमाह—प्रायश्चित्तेति । यदि अधर्मोऽस्य न स्यात्तदा प्रायश्चित्तादिनाश्रयत्वन्तस्य स्मृत्याद्युक्तमनुपपन्नं स्यात् । न हि तेन ब्रह्महत्यादीनां पराभिमतार्थरूपाणां नाशः प्रतिबन्धो वा विधातुं शक्यते तेषाम्पूर्वमेव विनष्टत्वादिति ॥ अनयोराश्रयमाह—जीवेति । इमौ गुणौ धर्माधर्मौ । ईश्वरस्य धर्माधर्माभावादिति भावः ॥ १६३ ॥

इमौ तु वासनाजन्यौ ज्ञानादपि विनश्यतः ।

शब्दो ध्वनिश्च वर्णश्च, मृदङ्गादिभवो ध्वनिः ॥ १६४ ॥

ननु गङ्गादिदर्शनादिनेश्वरे कुतो न धर्मोद्युत्पत्तिरित आह—इमौ त्विति । धर्माधर्मावित्यर्थः । वासनेति । तथाच ईश्वरे मिथ्याज्ञानजन्यवासनाविरहात्त धर्मादेरुत्पत्तिरिति भावः ॥ ज्ञानोदपीति । अतस्तत्त्वज्ञानिना कृते सुकृतदुष्कृतकर्मणी न फलायालमिति भावः । अपिना भोगपरिमहः ॥ शब्दं निरूपयति—शब्द इति । शब्दो द्विविधः ध्वन्यात्मको वर्णात्मकश्च, तत्र मृदङ्गादिवाद्यजनितः शब्दो ध्वनिरित्युच्यते ॥ १६४ ॥

कण्ठसंयोगादिजन्या वर्णास्ते कादयो मताः ।

सर्वेः शब्दो नभोवृत्तिः श्रोत्रोत्पन्नस्तु गृह्यते ॥ १६५ ॥

१ मूले नरकादीत्यत्र नरकपदेन दुःखमात्रस्य आदिपदेन च शरीरेन्द्रियादेः परिमहः ॥

२ प्रायश्चित्तादिना, प्रायः पापमिति प्रोक्तञ्चित्तं तस्य विशेषनमिति स्मृतिलक्षितस्यास्य पापनाशकं कर्मार्थः ॥

३ तथाचश्रुतिः 'क्षीयन्तेचास्यकर्माणि नमिन्द्रेपरवरे' इति । ज्ञानाग्निः सर्वकर्मणांभस्मसात्कुद्दतेऽर्जुन इत्यादिस्मृतिश्च, नाभुक्तक्षीयतेकर्ममिति तु प्रारब्धधर्माभिप्रायम् । तत्तच्छरीरभोगजनकंहियत्कर्मतत्प्रारब्धम् ॥

कण्ठेति । प्रयत्नवता नाभिप्रदेशात्प्रेरितो वायुर्वेगान्मूर्धपर्यन्तं गत्वा प्रतिनिवृत्त प्रयत्नविशेषेण कण्ठादिस्थानान्याहृत्य वर्णाञ्जनयतीति स्थिति रित्थं च वायो कण्ठसयोगादिना समुत्पन्ना ये ककारादयस्ते वर्णा मता इत्यर्थः । अस्याश्रयमाह—नमोवृत्तिरिति । आकाशसमवेतइत्यर्थः । ननु तर्हि दूरदेशस्य शब्द कुतो न गृह्यते आकाशस्यैक्यादत आह—श्रोत्रेति । आकाशस्यैक्येऽपि कर्णविवररूपावच्छेदकभेदभिन्नतत्तच्छ्रोत्राऽवच्छेदेनोत्पन्न एव शब्दस्तेन तेन पुंसा गृह्यते न तु सर्वोऽपीति भावः ॥ १६५ ॥

वीचीतरङ्गन्यायेन तदुत्पत्तिस्तु कीर्तिता ।

कदम्बगोलकन्यायादुत्पत्तिः कस्यचिन्मते ॥ १६६ ॥

ननु मृदङ्गाद्यवच्छेदेनोत्पन्ने शब्दे श्रोत्रे कथमुत्पत्तिरत आह—वीचीति । अयमर्थः । आद्यशब्देन बहिर्दृशदिगवच्छिन्नोऽन्य शब्दस्तेनैव शब्देन जन्यते तेन चापरस्तद्यापक एव क्रमेण श्रोत्रोत्पन्नो गृह्यत इति ॥

कदम्बेति । आद्यशब्दाद्दशसु दिक्षु दश शब्दा उत्पद्यन्ते ततश्चान्ये दश शब्दा उत्पद्यन्त इति भावः । असिन्कूपे गौरैवाहुक्त कस्यचिन्मत इति ॥ १६६ ॥

उत्पन्नः को विनष्टः क इति बुद्धेरनित्यता ।

सोऽयं क इति बुद्धिस्तु साजात्यमवलम्बते ॥ १६७ ॥

ननुशब्दस्य नित्यत्वादुत्पत्ति कथमत आह—उत्पन्न इति । शब्दा-

१ आत्मा बुद्ध्या समेलार्थान्मनोयुक्ते विवक्षया, मन कायामिमाहन्ति स प्रेरयति माहृतम् ०० 'सोदीर्णा मूर्ध्निभिहतो वक्त्रमापद्य माहृत । वर्णाञ्जनवते' इति शिक्षोक्त दिशा वर्णोत्पत्तिस्थितिरनोक्ता, अस्मार्थ आत्मा ऽन्त वरणम् बुद्ध्या खट्वत्या समे ल्वंकुद्धिविषयान्कृत्वाऽधान् वक्षुमिच्छन्ना मन युक्ते युक्तकरोति तदिच्छावन्मन कायाभि जाडरममिमिहन्ति सोऽभि माहृत प्रेरयति स वायुस्पर्शो ऊर्ध्वं प्रेरित मूर्ध्नि मस्तकेऽभिहत सन् वक्त्रं मुखमापद्यासाय वर्णाङ्कादीञ्जनयत इति ॥

२ आदिनेकारादि ननप्रतालसयोगादि ॥

३ तथाच श्रोत्रप्राहाये सति गुणत्व शब्दस्य लक्षण पर्यवसनम्भवति, रूपादावतिव्याप्तिवारणाय श्रोत्रेति, शब्दत्वे शब्दाभावे चातिव्याप्तिवारणाय गुणत्वमिति ॥

४ दशशब्दाना तत्प्रागभावानां तद्वेतुहेतुमद्भाषानाञ्च कल्पने गौरवदित्यर्थः ॥

५ मीमांसकमतेन शङ्कते ॥

नामुत्पादविनाशप्रत्ययविषयत्वादनित्यत्वमित्यर्थः ॥ ननु स एवायं गकार इत्यादि प्रत्यभिज्ञानाच्छब्दानां नित्यत्वमित्यर्थोत्पादविनाशबुद्धिर्भ्रमरूपेवेत्यत आह—सोऽयं क इतीति ॥ तत्र प्रत्यभिज्ञानस्य तत्सजातीयत्वं विषयो न तु तद्यत्कयभेदो विषय उक्तप्रतीतिविरोधात् । इत्थं च द्वयोरपि बुध्योर्न भ्रमत्वंमिति ॥ १६७ ॥

तदेवौपधमित्यादौ सजातीयेऽपि दर्शनात् ।

तस्मादनित्या एवेति वर्णाः सर्वे मतं हि नः ॥ १६८ ॥

ननु सजातीयत्वं सोऽयमितिप्रत्यभिज्ञायां भासत इति कुत्र दृष्टमित्यत आह—तदेवेति । यदौपधम्या कृतन्तदेवान्येन कृतमित्यादि दर्शनादिति भावः ॥ १६८ ॥

उपसंहरति—तस्मादिति । सर्वे वर्णा अनित्या एवेति नोऽस्माकं तार्किकीणाम् ॥

॥ इत्यन्वितार्थेदीपिकायां भाषापरिच्छेदेऽव्याख्यायां दशमः परिच्छेदः ॥

१ प्रलयोज्ञानम् ॥

२ उत्पादविनाशशालिप्रलयविरोधादित्यर्थः ॥

३ प्रत्यभिज्ञानस्य सजातीयविषयत्वे च ॥

४ उत्पादप्रतीति प्रत्यभिज्ञानयोरित्यर्थः ॥

५ अत्रेदम्बोध्यम् । शब्दत्रिविधः । सयोगजो-विभागज-शब्दत्रयेति, तत्रायो भेरीदण्डादिसंयोगजन्यः द्वितीयः वंशादौ पाठ्यमाने दलद्वयविभागजन्यश्चटचटशब्दः । भेर्यादिदेशमारभ्य धोत्रपर्यन्तं द्वितीयादिशब्दाः शब्दजाः । तत्र ध्वन्यात्मकसंयोगजन्याशब्दं प्रति गगनं समवायिकारणं भेर्याकाशसंयोगोऽसमवायिकारणम् भेरीदण्डसंयोगादि निमित्तकारणम् ॥ विभागजन्यध्वन्यात्मकाशब्द प्रति वंशदलाकाशविभागोऽसमवायिकारणम् वंशदलद्वयविभागो निमित्तकारणम् ॥ वर्णात्मकाशब्दं प्रति तु कण्ठतात्वादिनाऽऽकाशसंयोगोऽसमवायिकारणम् कण्ठतात्वादिना वाप्यादिसंयोगो निमित्तकारणम् । द्वितीयादिशब्दं प्रति तु पूर्वपूर्वशब्दोऽसमवायिकारणम् पवनादि निमित्तकारणमिति विवेकः सर्वोप्ययमनित्योऽव्याप्यवृत्तिश्च ॥ अन्वयादन्यः स्वकार्यशब्दनाशः । अन्वयस्तुपान्त्वशब्देन तत्राशेन वा नाश इति ॥

६ अयम्पाठः प्राचीनपुस्तकेषु नास्ति परंतेषु सुरन्तु जगतामेवेत्यारभ्य निर्दुःसत्त्वे सुखे चेच्छा तज्ज्ञानादेव जायत इति सार्धपचनेकपद्यत्वेन धृतमस्तीति सम्यक्प्रतिभाति ॥

७ अयं हि तर्कग्रन्थः । न्यायसूत्रे कण्ठतः सप्तपदार्थानुक्तेः । वैशेषिकसूत्रे तदुक्ति-सत्त्वेऽपि तैः प्रमाणचतुष्टयानुकीकारात् ॥ अयमोभयविलक्षण इति ॥

मिथिलादेशजनुपाऽन्तेवासिषु कृपाजुषा ॥

श्रीमन्मुकुन्दविदुषा समकालीयमादरात् ॥ १ ॥

भाषापरिच्छेदव्याख्या अन्वितार्थप्रदीपिका ॥

मुदेऽस्तु प्रथमादेव्या व्युत्पत्सूनाश्च सन्ततम् ॥ २ ॥

अब्धिबाणाङ्कपृथिवी (१९५४) सम्मिते वैक्रमेऽब्दके ॥

शुचौ शुचावहौ जीवे व्याख्येयं पूर्णतामयात् ॥ ३ ॥



अथास्याः शुद्धिपत्रम् ।

अशुद्धम्	शुद्धम्	पृष्ठाङ्काः	पंक्त्यङ्काः
कर्तृक	कर्तृ	३	१६
एवंम्	एवम्	५	५
स्वाभावाधि	स्वाधि	१०	३
प्राति	प्रति	१०	८
संज्ञा	सज्ञा	११	३०
शीतः	शीतलः	२५	१८
शीतएव	शीतलएव	२५	२०
तत्व	तत्त्व	२५	२२
उष्णःस्पर्श	स्पर्शउष्ण	२६	१३

* एतच्च प्रायोदृष्ट्या सामान्याभावविषयकम् । अभावः स्वाधिररणे येन रूपेण-
नसम्बन्धेन वर्तते तद्रूपं (सधर्मं) ससम्बन्धप्रतियोगितावच्छेदक इति प्राचीन-
स्वानुसारात् । नवीनास्तु—सामान्याभाव-विशेषाभाव- (व्यधिकरण-धर्म-सम्बन्धा-
च्छिन्नाभाव) योः प्रतियोगितावच्छेदकधर्म-सम्बन्धावित्यमनुगमयन्ति—

यदभावनिष्ठानुयोगिताविशिष्टो य- सम्बन्धः स एव तदभावप्रतियोगितावच्छेदकः
सम्बन्धः । वैशिष्ट्यम्—स्वावच्छेदकावच्छिन्नप्रकारताविशिष्टप्रकारतानिरूपितसास-
र्गिकावच्छेदकताप्रयत्नसम्बन्धेन । प्रकारतावैशिष्ट्यं स्वावच्छिन्नप्रतिबन्धकतानि-
रूपितप्रतिबन्धतावच्छेदकत्वं स्वावच्छिन्नप्रतिबन्धतानिरूपितप्रतिबन्धकतावच्छेद-
कलोभयसम्बन्धेन । यथा संयोगेनभूतलेषटोनास्तीतिप्रतीनां संयोगएव सम्बन्ध- प्र-
तियोगितावच्छेदकः । संयोगसम्बन्धावच्छिन्नघटाभावत्वरूपताहसानुयोगितावच्छेद-

रतावैशिष्ट्यं प्रकारतायामक्षतमेव । एवं यदभावनिष्ठानुयोगिताविंशष्टो या धर्मः सएव
प्रतियोगितावच्छेदको धर्मः । वैशिष्ट्यं पूर्ववदेव । इयानेव विशेषः । सम्बन्धघटक-
प्रकारताया- सांसर्गिकावच्छेदकत्वस्थाने ससर्गावच्छिन्नावच्छेदकत्वं बोध्यम् । सास-
र्गिकावच्छेदकतासम्बन्धानवच्छिन्नाधर्माणिष्ठावच्छेदकतासम्बन्धावच्छिन्ना इति ॥
तथाच अत्र बह्वित्वेन संयोगेन घटो नास्तीति बुद्धिप्रति तत्र बह्वित्वेन संयोगेनघटो-
स्तीतिबुद्धेः प्रतिबन्धकत्वमेतद्बुद्धिप्रतितद्बुद्धेर्बन्धप्रतिबन्धकत्वं बोध्यम् । एवं समवा-
येन संयोग-संयोगाभावयोरपि, अव्याप्यवृत्तिमतोरपि बोध्यम् ॥ इति ॥

विक्रेयानि पुस्तकानि ।

काव्यग्रन्थाः ।

	कि	ट.
अभिनवकादम्बरीकाव्यम्—धुण्डिराजकृतम्	४३	४॥
अमरशतकम्—श्रीअमरकविवरचितं अर्जुनवर्मदेव- शर्मप्रणीतया रसिकसजीविन्या टीकया सहितम्, ...	॥२	४
आर्यासप्तशती—गोवर्धनाचार्यकृता, अनन्तपण्डितकृतया व्याख्यानदीपनाख्यटीकया सहिता	१॥	४
ऋतुसंहारकाव्यम्—कालिदासकृतं, मणिरामकृतया टी- कया सहितम्	१	४
कथाकौतुकम्—पण्डितश्रीवरविरचितम्	॥॥	४
कथासरित्सागरः—महाकविश्रीसोमदेवभट्टविरचित, एत- स्मिन् पृथक् पृथक् मनोहरा १२४ कथा सन्ति ..	५	१३
कादम्बरीकथासारकाव्यम्—श्रीमदमिनन्दकृतम् ...	॥	४
किरातार्जुनीयकाव्यम्—भारविकृतं, मन्त्रिाथकृतया घण्टापथटीकया सहितम्	१॥	४२
कुमारसंभवकाव्यम्—कालिदासकृत, मल्लिनाथकृतया (१-८ सर्गपर्यन्त) सीतारामकृत (८-१७ सर्ग- पर्यन्तं) च सजीविन्या टीकया सहित.	१	१
गद्गावतरणम्—श्रीनीलकण्ठदीक्षितविरचितम्	॥	४
गाथासप्तशती—श्रीसातवाहनविरचिता, गद्गाधरभट्टकृत- टीकया सहिता । अस्मिन् पृथक्पृथक्वर्णनपरा प्राकृत (मागधोल्यादि) भाषात्मका ७०० श्लोका सन्ति. . .	१॥	४३
गीतगोविन्दम्—महाकविश्रीजयदेवविरचितं, कुम्भनृपति- प्रणीतया रसिकप्रियाव्याख्यया, महामहोपाध्याय शंकरभ्रमिर्निर्मितया रसमञ्जरीव्याख्यया च संवलितम् ...	-॥॥	४-॥
जयन्तविजयम्—श्रीमदभयदेवविरचितम्	१	४-॥
दशावतारचरितकाव्यम्—श्रीक्षेमेन्द्रविरचितम् ...	१	४-॥
देलरामाकथासारः—राजानकभट्टाहादकविवरचित	१२	४
गीतेशतकम्—भर्तृहरिकृतं, महाबलोपाहृकृष्णशास्त्रि- कृतया टीकया सहितम्	१	४॥
नैपथीयचरितम्—श्रीहर्षविरचितं, नैपथीयप्रकाशाख्यया नारायणीटीकया सहितम्.	५	१२

पतञ्जलिचरितम्—श्रीरामभद्रदीक्षितप्रणीतम्.	॥२॥	८०
पुष्पवाणविलासम्—(श्रीकालिदासकृतं) पण्डितवर- श्रीवेङ्कटसार्वभौमविरचितया व्याख्यया समेतम्.	८३	८१
पालभारतम्—धीमदमरचन्द्रसूरिविरचितम्.	३१	८३॥
घृहत्कथामञ्जरी—श्रीक्षेमेन्द्रविरचिता.	३॥॥	१०
भट्टिकाव्यम्—भट्टिकृतं, जयमङ्गलकृतया जयमङ्गलाख्य- टीकया सहितम् (द्वितीयावृत्तिः).	२॥	१०
भामिनीविलासः—पण्डितराजजगन्नाथविरचितः, अच्युत- रायमोदककृतया प्रणयप्रकाशाख्यटीकया सहितः.	१	८०
भारतमञ्जरीकाव्यम्—महाकविश्रीक्षेमेन्द्रविरचितम्.	५	१०
मेघदूतकाव्यम्—कालिदासकृतं, मद्दिनाथकृतया संजीवि- न्याख्यया टीकया सहितम्.	१२	८०
युधिष्ठिरविजयकाव्यम्—महाकविश्रीवासुदेवविरचितम्, राजानवरत्नकण्ठकृतया टीकया सहितम्.	१॥	८०
रघुवंशकाव्यम्—कालिदासकृतं, मद्दिनाथकृतया संजी- विन्याख्यया टीकया सहितम्. स्थूलाक्षरम्.	१॥	८३॥
रघुवंशकाव्यम्—सूक्ष्माक्षरम्.	१॥२	८२
रसिकाष्टकं काव्यम्—नारायणभट्टपर्वणोकरकृतम्.	८॥	८॥
राघवनैपथीयकाव्यम्—श्रीहरदत्तसूरिकृतम्, स्वकृतया टीकया सहितम्.	१॥	८०
राघवपाण्डवीयकाव्यम्—कविराजविरचितं, क्षाराध- रकृतया प्रकाशटीकया सहितम्.	११	८१॥
रावणाञ्जनीयकाव्यम्—वाग्मीरिकश्रीभट्टभोगकृतम्.	११	८१॥
रामायणमञ्जरी—क्षेमेन्द्रविरचिता.	३१	१०
राक्षसकाव्यम्—(सटीकम्) श्रीकालिदासकृतम्.	८०	८॥
विष्णुभक्तिकल्पलताकाव्यम्—पुरुषोत्तमविरचिता, महीधरविरचितया टीकया सहितम्.	१॥२	८१॥
विदग्धमुखमण्डनकाव्यम्—धर्मदाससूरिविरचितं सटी- कम्, अत्राभिनेवाः काव्यभेदा निबद्धाः सन्ति.	१०	८०
वैराग्यशातकम्—भट्टहरिकृतं, महाबलोपाह्वङ्गशास्त्रि- कृतया टीकया सहितम्.	१॥	८॥

• तुकाराम जावजी,

निर्णयसागरमुद्रणालयाधिपतिः.